

د گوانتانامو انځور



دارالكتب الإسلامية hedayatdarulelme.com

ليکوال:
ملا عبدالسلام ضعيف



۱۳۸۵ هـ لمريز

دارالكتب الإسلامية hedayatdarulelme.com

دباطل حکم هیڅ کله فتوی نده	قضاوت له وخت له مخه قضا نه ده
حق دېوش او دکلینتین مدعی نده	حق هغه دي چې قران ورته حق وایي
دغه لاره دثواب ده خطا نده	چې څوک رب ته وفادار په خوله او زړه وي
چې الله ته مجرم نه یې گناه نده	که حاکم شي که محکوم شي که مفقود شي
دا دنیا عبث دژوند او خندا نده	سادگي نده دعقل امتحان دي
په تعلیق کې رانښکیل شوي معما نده	دلته هرڅه دڅیړني نه رازیري
دا خواږه غسل دي زهر دوا نده	که شفا دي خدای ازل کې کړي نه وي
ماجله په حساب کې وړیا نده	په سرو سپینو دي دخسو سودا مکره
چې زما دین او زما وطن تي سودا نده	اعتراض دهغه چا په ځان منمه
دتعلیم او تربیې نیمگړتیا نده	شخه ږیره لوپکړي ملي څادر مو
زموږ دپوهي او کلتور رهنما نده	چته ژیره نیکتیايي او پتلون واړه

پوهه هسي دضمير په رڼا ښکاري

اي ضعیفه سیلغه دغځستانده

دکھو انسان کو انظر

دارالکتب الإسلامية hedayatdarulme.com



لیکوال: ملا عبدالسلام ضعیف

دارالکتب الإسلامية hedayatdarulme.com

دکوانتانا مو انخور

ملا عبدالسلام "ضعيف"

محمد حسن "حقيار"

خيرالله "فضلي"

٢٠٠٦/٠٦/٢٨

٥٠٠٠ توكه

دچاپ حق محفوظ دی

دکتاب نوم:

ليکوال:

تصحيح او تدقيق:

کمپوز او ديزاين:

دخپريدو نيټه:

دچاپ شمير:

بِسْمِ اللَّهِ الرَّحْمَنِ الرَّحِيمِ

بسم الله الرحمن الرحيم

تقریظ

الحمد لله وحده والصلاه والسلام على من لا نبي بعده.
اما بعد:

محترم ملا عبدالسلام ضعیف صاحب هغه پیژندل شوي شخصیت دي چې دافغانستان داسلامي امارت له پلوه په اسلام اباد کې سفیر و. اګر چې مونږ دواړو وروڼو: (عبدالرحیم مسلم (دوست) او استاذ بدرالزمان (بدر) دزدان ددورې نه مخکې ضعیف صاحب لیدلي نه و، خو دخبري رسنیو له لارې دهغه دخبرې او نوم سره اشنا شوي وو. دلومړي ځل له پاره مونږ ضعیف صاحب دقندهار دهوایي ډګر په خواکې دامریکايي اغزن زندان په خپرګیو کې ولید.

کله چې د ۲۰۰۱م کال دستمبر په (۱۱) یولسمه دامریکا په نیویارک او واشنگتن حیرانوونکي برید وشو او امریکا له ډېرې وارخطایۍ او ترورۍ دناتو اونورو پوځونو ملګرتیا دډالرو، وسلو او وسائلو سره زمونږ سیمې ته راوخوځېده، دترهګرۍ په خلاف دجنگ ډرامه پیل شوه او په افغانستان د کرغېرن یرغل ټکل وشو. دتل غوندې دافغانستان په دغه ناوړین کې دپاکستان دپوځي استخباراتو: اي ایس اي غوالنګه شوه. دګانډیو هېوادونو په هکله د اي ایس اي کرغېرن کړه وړه او عزائم دتاریخ یو تور باب دي چې له هیچا پټ نه دي.

دا چې د ترهگری په خلاف د جنگ په ډرامه کې صلیبیانو څه وکړل او څه غواړي؟ او د پاکستان پوځي استخباراتو د افغانستان او نړیوالو سره کومې لوبې روانې کړي دي؟ او په یو وخت کې هڅې کوي چې په خپل زعم کې الیعاذ بالله هم الله تعالی و غولوي: هم نړیوال، امریکا، افغانستان او د پاکستان ولس ته په سترگو کې خاورې واچوي او په دې ترتیب اوبه خړې کړي او کبان په کې ونیسي..... ددې اونورو اړوندو موضوعاتو او خبرو تفصیل به لوستونکي د ضعیف صاحب په دې کتاب «دگوانتانامو انځور» اوزمونږ دواړو ورڼو په شریک لیکل شوی کتاب «ماتې زونلې» کې وگورئ.

مونږ دواړه وروڼه ددغه جنگ لومړني قربانیان یو چې د ۲۰۰۱ م کال د نومبر په (۱۷) اولسمه د ای ایس ای دافغاني ګوډاګیانو په لمسون ای ایس ای ونيولو او دالرو دپنډ او پېر مبلغ پر بدل کې یې په امریکا وپلورولو. زمونږ ګونا دخپل دین، وطن او نوامیسو نه دفاع وه؛ کله چې دپورنډ دمنحوسې کرښې تاریخي او قانوني حیثیت ړنگ شوي و اوړنگ شو هغه وخت راورسېده چې دافغانستان دخپلې خاورې پخوانیو اصلي پولوته ورسپړي او خپل حقه حقوق تر لاسه کړي. نو ددې په ځای چې پاکستان حق ته غاړه کښیږدي او حق په حقدار وسپاري..... ټول افغانستان ته یې خپته اوبو کې کینوده او دخپلو افغان دښمنه افغان نماغلامانو نه یې دافغانستان په پاکستان کې دمدغمولو دعرائضو مطالبه وکړه، هغوي همداسي وکړل، او مونږ یې په کلکه مخالفت وکړ... نو ځکه ای ایس ای دجاري ناوړین ښکار کړو.

زمونږ دنیولونه وروسته د ۲۰۰۲ م کال دجنوري په (۲) دوهمه ملا عبدالسلام ضعیف صاحب هم د ای ایس ای بزدلو جنرالانو او

کرنیلانو ونيوه او درې ورځې وروسته يې په امريکا خرڅ کړ: دټولو مسلمانانو نيول او په امريکا پلورل دپاکستان له پاره يو لوی تاريخي شرم او عار دی. خو دهغه ضعیف صاحب پلورل تر ټولو لوی شرم او عار دی چې دپاکستان او ټولو نړيوالو طاغوتي قوانينو مطابق يې قانوني پاسپورټ، ويزه اونور اسناد لرل، پاکستان دافغانستان دسفیر په حيث منلي و او دقانوني ضمانت لاندې اوسېده. خو پاکستان دننگ، غیرت، بين الدولی، بين المللی، سفارتي او دیپلوماتي قوانینو، ادابو او ضوابطو نه شرمناکه سرغړونه وکړه، مونږ په لومړي ځل ضعیف صاحب دقندهار په امریکایي محبس کې ولیده.

وروسته بیا کوانتېنا موته یو ځای انتقال شولو او په یو بلاک کې په نږدې پنځرو کې سره پاتې شو. چې دغه سونزمن سفر او تاريخي مرحلې کې مو تر ډیره حده سره وپېژندل. دپنځرو په دغه ملګرتیا کې به مو اکثره یو تر بله دتحقیق جریانات او دژوند دتودو سړو معلومات سره تبادله کول. ریښتیا خبره داده چې دضعیف صاحب ثبات، ښو اخلاقو، جرات او..... مونږ ډېر اغیزمن کړو. ضعیف صاحب په ډېرو سختو شرائطو کې حوصله له لاسه ورنه کړه. او ټولو کړاوونو او رېږونو ته یې دصبر او زغم اوږه ورکړه. په همدغو ستونزمنو شرائطو کې ورته الله تعالی دا توفیق هم ورکړ چې قران کریم یاد (حفظ) کړي. اکثره به دقرانکریم په تلاوت بوخت و. ښایي دمسلمانانو دغه کړاوونه، دردونه، تپونه، شهادتونه او گڼې ستونزې داسلامي نړۍ دویښتابه، یووالي، پاڅون او یون لاملونه شي او ټوله اسلامي نړۍ یو موټي او یو کور شي. مونږ نور ستاسو او دضعیف صاحب تر منځ نه پرده کیږو دا تاسو او دا مو ضعیف صاحب.

عبدالرحیم (مسلم دوست) او استاذ بدرالزمان (بدر)

څه پر ضعیف صاحب څه یې پر لیکنه

د «گوانتانامو انځور» د بشر د خواخوږو او نړېوالې ورورولۍ د مدعیانو؟؟ په لاس د بشر درتلو، کړولو، سپکولو، ځورولو او دردولو لپاره دهغه جهنم ته ورته ځای «گوانتانامو» ترڅې خاطرې دي چې د ځمکې پر سړیو اڅې خپله خپل مثال دی او بس.

د کتاب لیکوال ښاغلی ملا عبدالسلام ضعیف هم هغه څوک دی چې له شک پرته دیو دیني عالم او په نړیواله کچه دیو پیاوړي دیپلومات په توګه ځلېدلی خو د لیکوال او ادیب په توګه لا چا نه پېژنده خو د دې حالاتو او اړتیاوو لیکوال هم کړي.

زه له دولسو کالو راهیسې له ضعیف صاحب سره پېژنم. د پېژندګلوی په پیل کې یا هغه وخت چې دده سیرت مې نه و مطالعه کړی نو دده د صورت یا فزیکي جسم په لېدلو مې داسې انګېرله چې ښايي ضعیف صاحب به رښتیا ضعیف نه وي، دی به ډېر کبرجن او په اصطلاح کلانکاره وي خو کله مې چې پېژندګلوي ورسره ډېره شوه او په یو وزارت کې ده ته د آمر او ماته د مامور په توګه د کار چانس پیدا شو نو دده په اړه خپل خیالي اټکل مې ناسم وموند او درک مې کړه چې ملا عبدالسلام د حق پر وړاندې ډېر «ضعیف» دی.

د ضعیف صاحب د سیاسي کفایت، مدیریت، اهلیت او شخصیت په اړه ځکه څه نه لیکم چې دی داسې ورک نومی او ټیټ پوړی څوک نه وو چې ګوندې څوک یې نه پېژني (عیان ته څه حاجت دیان) خو دده

به يي ويل: چه په مونږ هر څه تيرېږي الله (ج) دي زمونږ نور ملگري په حفظ او امان کې وساتي.

۲ چه کله به ملگري خلاصيدل دنورو ملگرو حال به يي ليد، نو دخپل خلاصون په خوشحالي به نه پوهيده. او دا احساس به ورسره وو چه کاش چه ټول خلاص شوي واي او يا زما په ځاي بل مظلوم خلاص شوي واي.

نو عجيبه غوندي احساس- عجيبه غوندي وروري - عجيبه قرباني څومره اخلاص- رښتينولي- الله (ج) دي يې له هر يوه څخه قبول او منظور کړي.

۳- تر ټولو بختور خو ضعيف صاحب وچه دافغانستان نمائنده يي په گواتنانامو کې وليدلای شو او بالاخره ورسره راغي. او داسي نمائنده چه داسلام - ديانت- افغانيت- او شفقت نښې له ورايه وباندي ښکاري.

داهغه څوک دي چه زه يې پيژنم که ددي نمائنده، په واک او اختيارکي واي، نو هيڅ افغان ته به په هيڅ ځاي کې هيڅ نوع تکليف نه وو رسيدلي داسلامي ورورولي، او افغاني وحدت سمبول: A-B په ښاغلي ضعيف صاحب ډيري سختي او ناخوالي تيري شوي. دنورو ورونو په شمول دي الله (ج) اجر ورکړي.

او الله (ج) دي ټول ملگري لدي ظلم او ستم څخه راخلاص کړي خصوصاً: زما گران ورور خيرالله خير خوا. له ټولولوستونکو څخه هيله من يم چه دمظلومو بنديانو په حق کې د دعا لاس پورته کړي.

ورور مومحمد قاسم حليمي

دیو نږدې همکار او ملګري په توګه ماته هم ویاړ دی چې دوست مې دیو بریالي دیپلومات، کارپوهه او محترم شخص په توګه وځلېد.

دضعیف صاحب وروستی ماموریت په پاکستان کې چې داسلام دکلا او دمسلمانانو لپاره دیو ځانګړي هېواد په توګه جوړ شوی دافغانستان ددولت اوافغانانو استازیتوب (سفارت) وو.

سفیر څوک وي، څه حقوق، مسئولیتونه اودندې لري دا هغه پوښتنې دي چې له هر لوستوال او کم لوستي سره یې ځوابونه شته. په دې مانا چې که دوه هېوادونه ان که دوه ولسونه هم یو له بل سره وران شي او میلیونونه وګړي یې هم په جګړه کې ووژل شي نو سفیر یا استازي یې مصئون وي په مسلماننه ټولنه کې خو پرېږده ان په نا مسلماننه ټولنه کې هم همدا دود دی، او دا دود ډېره تاریخي لرغونتیا لري او که چا ددود مات کړي نو دنړیوالو له ملامتۍ او جګړو سره مخ شوي.

راشده خلفاوو به دکفارو دسفیرانو ډېر احترام کاوه او یو ځل خو یې دکفارو په لاس دخپل استازي پر وژنه له هغوی سره جهاد اعلان دهغوی دلسگونو تنو ویني تویې کړې.

۲۷ کاله وړاندې ایران دامریکا له دیپلوماتانو سره نامناسب چلند وکړ چې ددښمنۍ اوریې اوس هم بل دی او دایران ملت پکې سوځي خو پاکستانی چارواکیو دافغان دولت او افغان مسلمان ولس له استازي سره چې دواړو هېوادونو دیو بل حکومتونه په رسمیت هم پیژندلي وو، ددې سفیر رسمي اعتبار لیک یې هم منلی، سیاسي پاسپورت، ویزه، دکار اجازه هر څه یې ورکړي وڅه وکړل؟؟

افغانان ډېر ستر، غیرتي او با شهادته خلک دي او هر وخت یې دیومسلمان ګاونډي په توګه له پاکستان سره ښې اړیکې لرلې دي

دهغوی دتبري پر وړاندې يې له صبر او زغم څخه کار اخستی
ناځواني، له ژوبلې گوتې نیول يې ورسره نه دي کړي. خو په مقابل کې
يې هر وخت پاکستان دافغانانو داحسان او ځوانۍ ځواب په ناځوانۍ
ورکړی دی.

راځی چې له پاکستان سره دافغانانو دځوانۍ او ستر توب دا دوه
بېلگې ونولو.

دظاهر شاه دوران ۱۹۷۱ م کال و. دپښتونستان په سر له پاکستان
سره دافغانانو تبلیغاتي او سره جگړه ښه په درز کې روانه وه چې په
همدې وخت کې هند له پاکستان سره ونښت ددواړو هېوادونو ترمنځ
کلکه جگړه روانه وه. دافغانستان دکابینې په غونډه کې ځینو وزیرانو
وړاندیز وکړ چې اوس پاکستان له هند سره نښتی دی نو دافغانستان
لپاره ښه چانس دی چې له پاکستان سره جگړه اعلان او دپښتونستان
مسئله له نظامي لارې حل کړي. په هغه وخت کې پاکستان له نظامي
پلوه په ډېر کمزوري دریځ کې و چې یواځې له هند سره یې هم دجگړې
تاب نه درلود په داسې حال کې چې دافغانستان بری او دپښتنو دله
لاسه وتلې خاورې بیا ترلاسه کول سل په سلو کې باوري و. خو
دکابینې ډېرو غړیو له دې وړاندیز سره مخالفت وښود. دلیل یې دا و
چې پاکستان زموږ مسلمان گاونډی هېواد دی او اوس په ډېرو ناوړو
شرایطو کې قرار لري او ان دوېش له خطر سره مخ دی نو که موږ پرې
حمله وکړو دابه یوې ناځوانۍ ته ورته کار وي موږ باید دخپل مسلمان
گاونډي له ناوړه حالت څخه گټه وانخلو او نه یې باید له ژوبلې گوتې
ونیسو.

که څه هم پاکستان خپل مخ په اینه کې لیدلی و او انګېرلې یې وه
چې افغانستان به هرومرو پرې حمله کوي خو کله یې چې دافغانانو

داسترتوب او ځواني وليده نو له حيرانتيا ورته گوته په غاښ شول دهند او پاکستان ددې جگړې پايله داشوه چې پاکستان دهند پر وړاندې ماتې وخوړه . جنرال نيازي خپله وسله دهندې جنرال (ارورا) پر وړاندې کېښوده . او شيخ مجيب الرحمن له پاکستان څخه بېل شوی خپلواک بنگله ديش اعلان کړ.

د ۱۳۵۱ هـ ل دسه شنبې په ورځ دمرغومي په ۲۱مه چې د ۱۹۷۲ م کال دجنورۍ له يوولسمې سره سمون خوري پاکستان په پېښور کې افغان قونسلگرۍ ته خبر وکړ چې دپاکستان ولسمشر ذوالفقار علي بوټو غواړي همدا نن کابل ته سفر وکړي. بوټو په هماغه ورځ ديو پلاوي په مشرۍ چې هوايي مارشال رحيم خان. دوسلوالو ځواکونو لوی درستيز جنرال غلام اسحاق خان (چې وروسته دپاکستان ولسمشر شو) او نور په کې وو دهوايي ځواکونو اړوند الوتکه کې کابل ته راغی او دخواجه رواش په هوايي ډگر ورته په خپله دظاهر شاه . صدراعظم ډاکټر محمد ظاهر. دصدارت مرستيال ډاکټر عبدالصمد حامد ددربار وزير علي محمد لخوا هر کلی وويل شو.

بوټو په کابل کې څلور ساعته تېر کړل او دگلخانې په ماڼۍ کې يې له افغان مشرانو سره خبرې اترې وکړې نوموړی دافغانانو له ځوانۍ. مروت او شهامت څخه دومره اغېزمن وو چې که کچه يې دهغه له دې څرگندونو څخه معلومولی شو : « ددې لپاره کابل ته راغلی يم چې خپل دمننې او احترام مراتب داعليحضرت همايوني. دافغانستان دحکومت او خلکو حضور ته ددوی دهغه له همدردۍ څخه ډک دريځ په اړه پخپله وړاندې کړم چې زموږ دهبواد په اړه يې په هغه وخت کې خپل کړی وو چې له يو لوی کړکيچ سره مخ وو . افغانستان دېته ورته دريځ په ۱۹۲۵ م کال هم غوره کړی و او پاکستان چمتو دی چې

د افغانستان د دې ځوانمردانه اقدام په بدل کې تر ممکنه حده متقابل
اقدام وکړي...»
افغانستان وپنج سال سلطه طالبان

د سردار داؤد خان د صدارت په زمانه کې بیا هم د پاکستان او
افغانستان ترمنځه د پښتونستان په سر لانجې. اودیو بل پر ضد
پروپاګند روان وو چې د پاکستان د بهرنیو چارو د وزارت مرستیال
سکندر مرزا کابل ته په یو رسمي سفر راغی څرنگه چې سکندر مرزا
د افغانانو مېلمه وو نو افغان حکومت کابل راډیو ته رسماً خبر ورکړ
چې د پاکستانی مېلمه د احترام لپاره دې پاکستان پسې پروپاګنداو
ترهغې چې سکندر مرزا دلته وي د پښتونستان خپرونه بنده کړي.
خو پاکستانیو چارواکیو د افغانانو د دې احسان حق څومره ادا کړ!!
د افغان دولت او ولس له رسمي استازي سره یې څه چلند وکړ
او د افغانانو له مجبور حال څخه یې څومره د ځان په ګټه کار واخیست.
د افغانانو څومره وینې یې وڅښلې. دروسانو او دهغوی ګوډاګیانو پر
ضد له افغان جهاد څخه یې څومره ناوړې ګټې واخیستې. د دې ملت له
بچیانو (سربیند نکیو طالبانو) سره یې څه وکړل؟! دا هغه حقایق دي
چې لیکل یې ډېر وخت او حوصله غواړي.

زه گومان کوم چې دنړۍ تاریخ به داسې بېلګه ونه لري چې یو څوک
دې خپل هم مذهبه. په دین. دود او دستور کې ګډ بېګناګاونډی او
په خپل هېواد کې برحاله سفیر د کفارو د خونۍ لپاره بل هېواد ته چې
په دین. عقیده. ژبه. فکر... کې ترې بېل او په جغرافیوي لحاظ دنړۍ

بل سرکې وي داسې لاس تړلی وسپاري لکه چې پسه لیوانو ته سپارل کېږي.

راځئ دلته ایمانونه او وجدانونه پرتله کړو یوې خواته داسې ایمانونه چې خاوندان یې د امریکا (صهیونیسم) دخوښۍ لپاره هر ذلت ته غاړه ږدي له ازادۍ، خاورې، ننگ او ناموس هر څه ورتېرېږي او بلې خواته په نوم «ضعیف» خو ددومره پیاوړي ایمان او بشپړې عقیدې خاوند چې دگوانتانامو د زندان تکلیفونو او شکنجو یې هم ایمان ټکنی نکر.

نه یواځې دا چې ټکنی او کمزری نه شو، بلکې لا فولادي شو دایمان او سپنې یې د زحمتونو او کړاوونو (آب) وخور نوره هم کلکه شوه او کله چې امریکایي چارواکي ورته په زندان کې وړاندېز کوي چې له گونتانامو یا جهنم ته ورته زندان څخه به یې هم خوشې کړي، لکونه ډالر او منصب به هم ورکړي خو له دوی سره دې دوست او همکار واوسي نو په ډېرې زړورتیا پیغمبري ځواب ورکوي: «رب السجن احب الی مما یدعوننی الیه، یعنی: «زما ربه زندان راته غوره دی له هغه څه څخه چې دوی مې ورته بولي.» چې هغه دیو مسلمان ورور په ضد له کفر سره مرسته وه.

پاکستانو چارواکیو دی ولې امریکاته وسپاره؟ ښکاره ده چې دچوکۍ دساتلو او دمادیاتو دترلاسه کولو لپاره خو، ښه شوه چې د امریکا ډول ته دنڅېدونکیو پاکستانیانو او افغانانو په امریکا پورې تړلې هیلې هم پوره؟؟ شوي. دوی خو معاذ الله له الله ج څخه هم پر امریکا کلک باور درلود. امریکاددوی معبود گرځېدلی و، دوی انګېرله چې دوزخ او جنت دواړه د امریکا په واک کې دي دلته به جنت راوړي د امریکا له راتګ سره به دلته د افغانستان په ویالو کې

شهد او شیدې وبهېږي. په دوی هماغه د پخوانیو قومونو کیسه شوې چې قرآن موږ ته بیان کړې: «فلما راوه مستقبلا اودیتهم قالوا هذا عارض ممطرنا بل هو ما استعجلتم به فيه ریح عاصف تدمر کل شی بامر ربها» یعنې: «کله یې چې په فضا کې ورېځې ولیدې چې د دوی کلیو ته مخامخ راوړانې وې نو دوی وویل چې دا پلنې ورېځې دي چې پر موږ ورېږي (نه نه)، بلکې دا هغه څه دي چې تاسې یې په غوښتلو کې بېره کوله (عذاب دی) په دې کې توند او تیز باد دی چې د خپل رب په امر هر څه له منځه وړي.»

لوېديځوالو هم انگېرله چې امریکا به موږ ته د ژوند ټول نعمتونه راوړي نور به نو زحمت نه وي.... خو دا دی د دوی د اټکل پر خلاف، امریکا هم پاکستانی ولس او هم افغان ولس ته اور بل کړ او وینو چې هره ورځ لسگونه بې گناه هېوادوال وژني، په ناموس یې تېری کوي او کومه نخره پاتې ده چې ویې نکړه. نیستي او غربت خپل وروستي پروا وونه وهي، د هیچا سر. مال او ناموس خوندي ندی، لنډه دا چې امریکا باران نه بلکې توپان وخت.

په دې کتاب کې د بشر د مدعیانو لخوا د بې گناه، مظلوم او کړیدلي بشر ته د سزا ورکولو، د هغوی د بې پته کولو د انساني د سپکاوي ښه ریښتیني انځور کښل شوی دی.


دا څرگنده ده چې لدوی سره بنديان له دې پرته بله گناه نلري چې د ځمکې پر سرله الله (ج) پرته د بل چا جباریت نه مني، د اوسنیو فرعونانو او نمرودانو په وړاندې د تسلیمۍ او سجدې سر نه ټیټوي، او په همدې خاطر کړول کېږي، ځورول کېږي. «وما نقموا منهم الا ان یؤمنوا بالله العزیز الحمید» یعنې: «او دوی ترې غچ نه اخلي مگر دې خاطر چې دوی یواځې په عزیز او حمید خدا (ج) ایمان لري.

ښاغلي ضعیف هم له همدې په خدای ج مینو کسانو او د الله ج د نور په ډیوه ستي پتنگ دی. دا کتاب دده د خپلو سترگو لیدلی حال او په ده تېرې شوې ترڅې خاطرې دي.

پوره باور دی چې دامریکا دتمدن، دیموکراسۍ، پرمختګ، ازادۍ او دبشر دحقوقو په چپغو ډېر غولیدلي او دلوېدیځ ژوندانه ډېر تېري به ددې امریکایي سراب په لیدلو ماړه او دوخت ددې لوی فرعون اصلي څېره به ورته ښکاره شي نور نو درانه ضعیف صاحب ته په ده دتېرو شویو عذابونو او کړاوونو دا جرونو او په افغانستان کې دسوچه اسلامي نظام دنفاذ دعاگانې کوم.

محمد حسن حقیار

۱۳۸۵ هجري لمريز دچنگاښ لومړۍ



سرېزه

د ټولو کایناتو څښتن پیدا کوونکي او پالونکي ته ثنا اود نړۍ ستر لارښود او دهغه وروڼو لارښوونکو اود کورنۍ ټولو غړيو او ورسره ټولو ملگرو ته درودونه او سلامونه، دلوی متعال څښتن شکر کوم چی دلوی رحمت په بخښولو سره یې داوسنی نړۍ داستکباری قوت له خونړیو منگولو څخه سالم راویستم او نوی ژوند یې را په برخه کې اوله هغو وروڼو څخه یو جهان مننه کوم چی زما په خوشي کولو کې یې کوښښ کړی دی.

چون د نننۍ دنیا د تروریست او ویره اچونکو په نامه داستکباری قوت له خوادیو ویشتم قرن، تر ټولو دظلم اوبی قانونه نېولو خوشې کولو لړۍ روانه کړې ده، اوپه گواتانامو کې یی دقانون خلاف، دملل متحد، او بشری ادارو، له اعتراضونو سره سره دبی سرنوشته بندیانو ساتلو ته له قانونی محکمي پرته دوام ورکړی دي، چی داخپله تر ټولو لوی تروریستی عمل دی، چی زه هم ددغه ښامار په خوله کی دپاکستانی مخلصینو !!؟ له خوا لویدلی وم، چی بیا یی په گواتانامو کی ترستوني کښته کړم، چی تر دریو کالو اولسو میاشتو وروسته بیا افغان حکومت ته وسپارل شوم.

ډېرو وروڼو وغوښتل چی له دغه جریانه خبر شی، او د هغه مفصل بیان واورۍ او ډېرو وروڼو د مبارکي په لیدو کي چي راتلل، او ډېرو وروڼو د تیلیفونونو په ذریعه رانه وغوښتل، چی دا انځور څومره چی ژر ممکن وی وباسم، او وروڼو ته یی تقدیم کړم، ماهم دنا چاری له کبله د دغو وروڼو د ارزو پوره کولو په خاطر دغه لږ خاطرات دبیلگي په توگه

ولیکل، الله (ج) دې وکړې چې ددې وروڼو سوالونه په کښی جواب شوي وی.

گرانو او محترمو لوستونکو کیدای شی، تاسو زما په لیکلي وړه ډالي کې څلورو څیزونو ته دلوستلو په وخت کې گوته ونیسئ، اول داچې ډېر داسی لیکلي به ولولئ چې د ادبی پلوه پکښي نیمگړتیاوي وی او کله خو به داملا نیمگړتیا ولری. دا چې له یوې خوازه لیکوال نه یم، او دا اول ځل دی چې داسی لیکنی ته زړه ښه کوم، بل دا چې کله ناکله دښه صحت احساس نکوم، اوله روحی مشکلاتو سره مخ کیږم نو هیله ده چې معذرت مو ومني.

دویم دا چې ځینی لیکنی شاید څه ذهني فشار ولری اوله لوستلو سره یې ستا سوپه زړه کي هیښونکې څه پیداشی، اویا په دماغ درته بوج راوولی، اویا داچې ځینی لوستونکی ښایي اعتراض وکړي چې ځینی مطالب دځینو شرایطو مطابق باید ذکر شوی نه وای، که بالفرض داسی څه پیداشی زه ستاسو د فکر او نظر درناوی او احترام کوم او په ځای یې بولم البته زما سره د دوو شیانو احساس ډېر اوږدېدی، اول دا چې له مسلمانانو سره په مختلفو نومونو او دسیسو ناوړه کړه ونشې چې هغه دانسانیت له حده وتلی وی اود ځناورو تر حده بد چلند ورسره وشي، بل دا چې دبشر د حقوقو په نامه باید له مسلمانانو سره درغلی او دوکه برېښه او وغندل شي، اومسلمانه ټولنه باید د داسی دوه مخه شیطانت او په گڼین کې گډو زهرو څخه ځان وساتي، داسی پلانونوته څیر او وینښ واوسي او مخه یې ونیسي.

دریم داچې په لیکلو کې به غلیظ او شدید الفاظ ومومي چې دځینو لوستونکو په نظر به له ادبي چوکاټه وتي اوپه ځای نه وی، اوځینی لوستونکی یې شاید تعصب وبولي. گرانه لوستونکیه په الله (ج) قسم

دی له چا سره شخصی تعصب نه ساتم، خودا لیکل به دوه مفهومه لری یودا چی زما شدت به زما دپوره مظلومیت نماینده گي کوي چې دهغودعمل په مقابل کې به زما عکس العمل اوددې الفاظو کارول به زما دپرسیدلي زړه بوج کم کړي.

دویم دا چی په ټولنه کی هر سړی باید په دی پوی شی چی هر سړی دخپلو اعمالو مسؤولیت لری هغه که هر څوک وی.

څلورم په لیکنه کی د ځینو مملکتونو پالیسی او منافقانه کړنو ته په زغرده اویا نا مستقیم ډول اشاره یا شدید الفاظ کارول یاغندل، ددی معنی نلری چی ملت ته داسی څه ویل په کار دی، داسی نه ده، بلکې زما لیکنه یواځی دهغه وخت تر حکومتونو پوری محدوده ده اوبس. زه په گاونډي هېواد پاکستان کې، قریب دوه کاله دافغانستان دلوي سفير او ځانگړي استازي په توگه په رسمي دنده گومارل شوی وم، او دا هغه حالت وو چې نړیوالو په ځانگړي توگه ناسلامي نړي دافغانستان داسلامي امارت موجودیت ددوی په اصطلاح دخطر یو لوی عامل گڼلی وو، چې دځینو افغاني کړیو په مرسته یې داسلامي امارت ختمولو ته بډي رانغښتې وي، او ددی کار لپاره یې په مختلفو لارو چارو غور کاوه، داسلامي امارت دمخالفینو او په خارج کې دځینو غربي کلتور پلواو افغانانو سره، دامارت په نابودولو کې یې مشوري او مجلسونه کول، او په خارجي هېوادونو کې یې، په یوه او یا بل نامه غونډي او کنفرانسونه جوړول. په افغانستان بندیزونه ولگیدل، دتجارانو په ځینو صادراتو وارداتو، دپور پر راکړه ورکړه، په بانکي حسابونو، دحکومت دچارواکو پر سفرونو، او دالوتکو په تجارتي پروازونو، هم بندیزونه ولگیدل چې ټول ملت یې له کړاوونو سره مخ کړ، دا زما په ژوند کی ماته تر ټولو سترې اوستومانه حالت وو، چې دپاکستان دحکومت په دوه

مخې سياست بيا تردي ټولو زيات ځوريدلم، چې له يوې خوا به يې دمقدس جهاد خبرې کولې، او له بلې خوا يې خپل هوايي ډگرونه، او استخباراتي پټ معلومات، امريکايانو ته دمظلومو افغانانو دوژلو، اودافغانستان دورانولو لپاره ورکول.

خو دا هرڅه وشول، زه ددغه دوه کلن مسؤليت په وخت کې دحکومتي چارواکو، او عامه خلکو سره ډېر ناست، او ولاړ يم، دپاکستان عام وگړي، اسلامي احزاب اومطبوعات، اسلام خوښه مسلمانان دي، چې له اسلام سره پوره مينه لري، دپاکستان اوپه ځانگړي توگه دمشر ددغه ناروا عمل خلاف وه، او ډېرې هلې ځلې يې کولې چې پاکستان داسې عمل بايد ونکړي چې دتلپاتي کاونډي هېوادپه ضد داسې کار نامه ترسره کړي، چې دتاريخ لپاره يې په تندې تور خال پاتې شي، او له بل پلوه پخپله ورته هغه څه پېښ شي چې دگاونډي لپاره يې غواړي. مکوه په ما، چې وبه شي په تا.

دپاکستان ولس له افغانستان سره ډېرې نیکۍ او ښيگړې کړي دي او په تير تاريخ کې يې ورسره د ورور غونډي سلوک کړي دي، دپاکستان خلکو چې داسلامي اخوت او ورورولي له کبله کوم محبت له دطالبانو سره درلود او تردوی وړاندي يې دمجاهدينو سره درلود اوتراوسه مهاجرينو ته يې په خپل کورکي ځاي ورکړي، ځانگړي قدر او ارزښت لري ډېر وروڼه او خوندي ما وليدلې چې دپاکستان دحکومت دپاليسي خلاف يې له طالبانو سره ستري همکاري کولې او لويې مظاهري يې کولې، حتی ښځو به دخپلو گانو تحفي چې تر ډېرو شيانو ورته محترمي دي طالبانو ته ورکولې ما دا ليدلې چې جوالي غريب به هم خپل په اندازه کمک کاوه چې دا زما لپاره ډېر په زړه پاتې انځور دي، زه دهغه ټولو مسلمانانو لپاره چې له افغانانو سره يې په غم کې ځان

شريک کړي، او ورسره يې الهي مينه کړي، له لويه خدايه ورته په دنيا او اخرت کې لوی اجر غواړم. که الله (ج) په ما رحمت وکړي، په ورځ دمحشر به زه ددغو وروڼو او خويندو چې زموږ په غم يې ځان خبر کړي، شاهدي ورکوم انشاء الله.

دپاکستان دديکتاتورانو او ځينو اجنتانو ناروا کړنې، او پاليسي هغه قربانۍ نشي له منځه وړلې چې دپاکستان ملت تيرولسيزو کي کړي دي.

زه پخپله له هغه ټولو مسلمانانو وروڼو او خويندو څخه ډېره مننه کوم چې دیرغلگرو دیرغلونو په وړاندې يې له موږ سره ترخپل وسه همکاري کړېده. الله (ج) مودی لدی څخه له سختو ابتلاگانو وساتی اود وروستۍ زمانې ناوړه فتنې او دفساد خپروونکي اذهانو زهرجن پلانونه دی الله ج په خپل لوی فضل زموږ په پاک افغانستان او ټولې اسلامي نړۍ نه خپروی والسلام.

په درناوي

ملا عبدالسلام (ضعيف)

زما خوب

دنيولوڅو ورځي مخکې مې خوب لیده چې ډېر وحشت ناک غوندي وو، په خوب کې مې وليدل چې خپل سکني ورور مې راشي، په لاس کې يې دقصابانو لويه او تيره چاره وي، په مخ يې دقهر او غصې نښې ښکارېدي او په ډېر قهر او غصه وو. ما ته ښه نژدې راغی او لويه چاره يې په لاس کې تاو راتاو کوله، ماته يې نيغ نيغ کتل، کله چې ښه نژدې راغی او ښه نژدې راته ودریده، په نرمه لهجه سره يې راته وويل: وروره زه ددې لپاره راغلي يم چې تا په دغه چاره سره حلال کړم، دواړه لستونې يې رانغښتي وو، زه حيران وم او کله مې هم دا باور نه راتله، چې زما سکني ورور به دداسې بدۍ او ناروا ارادي ټکل کړي وي، له بل پلوه ما کله هم له دې ورور سره بد سلوک نه وو کړي او نه مې کله بد ورته رسولي وو او نه مې دده دخفه کېدو هڅه کړي وه او ډېر ځله به مې ويل، چې څه ټوکه به کوي او يا به رواني ناروغي ورته پيدا شوې وي، خو دده په ډېر اصرار سره مطمئن شوم چې، دزړه له کومې هم دا اراده لري، ما دځان سره فکر کاوه چې مشر ورور که په دې سره خوشحاليږي، بايد دا ارزو يې زه پوره کړم او که په قناعت سره بريالي نه شم نو به غاړه ورته کښېږدوم او مقاومت به ورسره نه کوم، په ډېره نرمې سره مې ورته وويل وروره ما هيڅکله هم تا ته بد نه دي رسولي چې انتقام راڅخه واخلي او نه مې ستا په خلاف کوم کار کړي، څه سبب دی چې تا داسې غير شرعي ټکل کړي دی، خو ونه توانيدم چې قناعت وړکړم بالاخره ورته مې غاړه کښېښوده او ورته ومي ويل: وروره څه چې دي اراده کړي هغه پوره کړه خو بيا هم په دې تمه وم چې، کيدای شي تردې نيت تيرشي او رحم يې په زړه کې راشي، ځان مې ورته په څه که وچاوه او قرباني ته چمتو شوم.

ورور مي بي له دي چې رحم راباندي وکړي، په غاړه يې د قصاب لويه چاړه راکښيښوده او په بېړه سره يې حلال کړم، دا خوب مي هغه مهال وليد، چې پنځه شپږ ورځي وروسته پاکستاني سرتيرو زما کور له څلورو لورو څخه محاصره کړ، خو ما دا حال تردې دمه نه چاته و ويلې او نه يې خپله په تعبير پوهيدم.

بسم الله الرحمن الرحيم

قالت ان الملوك اذا دخلوا قرية افسدوها وجعلوا اعزة اهلهما
اذلة وكذلك يفعلون. ^{الاية}

ترجمه: نو وويل بقليس چه بيشكه باجاهان هر كله چه ننوزی په کوم کلی په غلبه او قهر سره خرابوی دوی هغه کلی او ګرزوی عزتمند دوسونکو دکلی ذلیلله او خوار همدارنګه کوی.

کريډلی انځور

د ميلادي کال ۲۰۰۲ دجنوري دمیاشتي دوهمه وه چې دپاکستاني مقاماتو د نوي کال د مراسمو لړۍ ختمه شوه او شپه تیره شوې وه، په خپل کور کې مې دکورنۍ له غړو سره دمعمول په څیر ژوند کاوه او د خپلو ورکو وروڼو، او شهیدانو، چې دبی رحمه دوستم لاس ته دپنا په امید لويډلي وو په لټون وم، او له ځینی مختلفو مراجعو څخه مي دمرستي هیله کوله.

واقعاً له خپل برخلیک نه ناخبره وم، او بل دا چې دداسي لوي غم او مصیبت په پېښېدلو راڅخه دخپل ځان غم هیر و، او په دي لټه کې وم، چې دشمال وروڼه به په څه شکل خپلو کورونو ته سالم ورسېږي، او څنګه به د غائبو وروڼو دکورونو سره تماس ونیسو، او څنګه به د بې کوره شوو افغانانو په درد ځان خبر کړو، قریب ۸ بجي وی چې ناڅاپه د کور ساتندویانو خبر راوړ، وامي وریدل چې یوڅو تنه پاکستانیان ملاقات ته راغلي او ځانونه حکومتي مامورین معرفي کوي.

کله چې زه دمیلمنو لپاره هغه کوچني کوټې ته ورغلم چې دمعمول په څیر به موږ نابنده خلک پکښي لیدل او ومي لیدل، چې درې کسه چې یو یې پښتون و چې ځان یې دگلزار په نامه معرفي کړ او دوه نور کسان چې اوردوژبې و په چوکيو کې ناست و، ما سلام وکړ او ښه راغلاست

مي ورته ووايه. لاسونه مو سره ونښلول او کښيناست. و وروسته مي دچاي مناسبت وکړ او دوي ته مي انتظار کاوه چې دڅه پيغام سره مله دي.

په دوي کې يو نفر وو چې طبيعي حالت يې دتعصب او دکرکې ډک معلومیده ، تور مخ، برداره او پرسېدلي لويې شنې شونډې، او پرسېدلي خېټه، او څرېدلی جج لکه تازه چې ددوزه استازی راغلي وي په ډېره بي احترامۍ يې په خبرو پيل وکړي اوويې ويل (يور ايکسليسنسي يوار نو مور ايکسليسنسي)

(your Excellency you are no more Excellency) يعنې ډېر محترمه ته نور محترم نه يې دا هغه الفاظ دي چې دډېری دښمنۍ او تعصب له مخې استعمالېږي اود ډېر بي عقلو ترخولو وزي او کله يې هم ضرورت نه لیده کیده، او يواځې يې دتعصب او دښمني څرگندونه کوله، بيايې وويل: چې ته پوهيږي امريکايان يو لوي سوپر طاقت دی، او څوک يې مقابلې نشي کولي، او نه يې خبره ورگرځولاي شي نوهغوي تاته ضرورت لري چې تحقيق درڅخه وکړي، زموږ دراتگ موخه همدغه ده چې تا امريکايانو ته تسليم کړو، او هغوی زموږ څخه راضي شي اوپاکستان هم له خطرې بچ شي.

په ځواب کې مې ورته وويل: چې داخبره خو سمه ده چې امريکايان ستاسو په اصطلاح سوپر طاقت دي، خوسره ددی په دنيا کې قانون او اصول شته چې دهغي له مخي دنيا ټولي چاري پر مخ بيايې نو په کومو اسلامي اوغيراسلامي مروجو اصولو تاسو له ما سره داسي معامله کوئ او دکوم قانون له مخي تاسو مجبور ياست چې ما امريکايانو ته تسليم کړئ، ستاسو حق خو يواځې دادي چې ما ته ځواب راکړئ، او مهلت راکړئ چې زه ستاسو هيواد پرېږدم او بس، خو دا لوغږن او کرغږن او

بي رحمه مزدور په ډېرې سپين سترگۍ سره راته وويل: چې زموږ سره نن اسلام او قانون مطرح نه دي او يواځې دپاکستان گټې مطرح دي او بس.

کله چې ما ددوي سلوک او وضعيت درک کړ ، معقوليت او دلائلو هيڅ گټه نه رسوله مجبوراً ساکت شوم او ورته مي وويل: چې څه غواړئ هغه وکړئ موږ اوس ستاسو په لاس کې يو بې له يو پروردگار بل څه نه لرو او پر هغه مي توکل دی.

وروسته دوي وويل: چې تر ۱۲ بجو پوري په کور کې اوسه، او وروسته به تا پيښور ته انتقال کړو خو زما کور څلور طرفه محاصره و، او دوتلو هيڅ لاره يې نه وه اونه می داميډ او کمک مرجع درلودل، دتلفون دلاری می دپاکستان خارجه وزارت سره تماس ونيو خومسولومقاماتودجواب نه ډډه وکړه.

له کوره ایستل

پورتنی راغلي پلاوي دکوره له اېستلو مخ کې راته وويل چې موږ تا پېښور ته انتقالوو چې هلته به ته زموږ سره اوسي او صرف امريکايان به درڅخه تحقيق کوي، او کيداي شي وروسته تر لسو ورځو بيرته خپل کور ته راشي، هم داسي اطمینان يې زما کور او فامیل ته ورکړی و چې تر هغه وخته چې زه لدوی سره په توقیف کې یم، زما د فامیل لپاره به داوسیدلو ځای، او مصرف ورکوي خو دا هرڅه په هغه ځای پاتې شول. د یادوني وړ ده چې په دغه وخت کې ما د لسو میاشتو ویزه درلوده، او د پاکستان د بهرنیو چارو وزارت هم راته رسماً مکتوب را لیږلي و، چې زه تر هغه وخته په پاکستان کې اوسیدلي شم تر څو په افغانستان کې شرائط عادي کیږي، او هم می د ملل متحد هغه مکتوب درلود چې په کې ذکر شوي وو، چې ددې مکتوب لرونکي یو اهم شخصیت دي او دده د شخصیت باید احترام وشي او څوک ورسره غرض ونکړي، چې مطلب یې پاکستانی مقامات وو.

څه دپاسه دولس بجې وي چې درې موټره دکور مخي ته ودریدل، او راتلونکي لاري یې بندي کړي دخلکو او موټرو، تگ او راتگ یې ودراره، او هغه ژورنالستان یې چې غوښتل یې دغه صحنه وويني او د پاکستان دغه ناروا، او ظالمانه عمل نړۍ، او په تیره بیا مسلمانانو ته ونیسي نه پریښودل. ان تردې چې دلېدلو فرصت هم ور نه کړل شو، ماته یې دراوتلو امر وکړ.

زه په داسې حال کې له کوره راووتم چې بېچیانو مې چيغې وهلې او پاکستاني عسکرو چې د اسلام دفاع خپله موخه ښيي د یوه مسلمان میلمه چې هېڅ جرم نلري هېڅ قانون جواز نه ورکوي، صرف د نامسلمانو د خوشحالولو، او د یوڅو پیسو لپاره کفارو امریکایانو ته ډالۍ کړي، دقران، او اسلام، دود، او عنعنې دغیرت، او شهامت، دضیافت، او میلمه پالنې، دملې، او بین المللي، قوانینو داسلامي اخوت درحم، او شفقت په خلاف داسې ناروا جرئت وکړې، په هر صورت له کوره راووتم او حیران وم چې ولې داسې ظلم وشي، اوولې څوک نشته چې دداسې ظلمونو مخه ونیسي، هغه دبشر حقوق، او بین المللي قوانین، هغه ددیموکراسي او دیپلوماسي حقوق څه شول، په هر صورت له کوره دباندې لږ شیبه ودرول شوم، او ما دکور په طرف خپلو ماشومانو ته د کتلو جرئت نشو کولای اونه مې دتسلې اوازیایپیغام ورکولی شوای. بیا په هغه موټر کې کښېناستم چې ما یې هېڅ کله توقع نه کوله، او دپاکستان له مقاماتو څخه مې چې ځانونه یې زمونږ وروڼه، او خالص مسلمانان معرفي کول، او کله کله خو به یې د مقدس جهاد خبري هم ترخولې ایستلي داسې امید نه درلود.

زه د منح په موټر کې سپور کړل شوم چې یو امنیتي موټر مخ ته روان وو او بل یعنی دویم تر شا بدرگه کاوه، هغه موټر چې زه په کښې وم دبیخي تورو ښینو درلودونکي وو چې نه ما څوک لیدلې شوای، او نه زه چالیدلې شوای، او امنیتي دای ایس ای IS.I کسان هم په دې موټر کې و، چې البته اسلحه ورسره نه وه او نور دوه موټره مسلح کسان و، او ټوله لار په همدې موټر کې موزیک چې ښځو په اردو ژبې سندرو بدرگه کاوه وې وې جوړ کړي و، دا ددې لپاره چې ماته څه ازار راکړي

ځکه دوي پوهیدل چې دا د شریعت او دین خلاف کار دي او دي ورباندې خورېږي.

په لازکي مي دلمانځه کولو غوښتنه وکړه ځکه چې لمونځ په قضاء کېدو شو، په جواب کې مي واوریدل چې پېښور کې به یې وکړي او په څو کرته مې تکرار کړل گټه یې ونه کړه، او نه یې ماته وخت راکړ چې فرضیت په ځای کړم او نه یې دوی پروا وکړه.

پېښور ته په رسېدو هغه دفتر ته ننویستل شوم چې ما فکر کاوه چې د پاکستان د څارگرۍ دفتر به وي یعنې IS I خو اوس هم مطمئن نه یم چې دا به کوم ځای وو هلته د دفتر یوې ځانگړې کوټې ته راهنمایې شوم چې د ښکلو میزونو او چوکيو درلودونکي و، او د پاکستان بیرغ، او د جناح عکس هم د میز پر سر پراته وه، یو پښتون سړي په څرخنده چوکې کې تاست وو یو طرف او بل طرف ته یې د چوکې په ګرځولو حرکت کاوه. دغه سړي چې میانه قد یې درلود او ږیره یې خریلې او لوڅ سر و، سپین چکي پاکستانی کلتوري جامي یې په تن وي. مخي ته راغی او ویې وویل، ډیر ښه راغلي محترمه زه فلانکی یم، د دغه دفتر مسئول یم، ته زموږ سره میلمه یې او داسي میلمه یې چې خوښ مو یې او درباندي خوشحاله هم یو، خوزه نه پوهېدم چې ددي ټکو به څه معنا وه. او په ذهن کې مي وگرځېدل چې داسې په خپل قول کې صادق دی، خوښ او خوشحاله ځکه شو چې په ښو پیسو ورته خرڅېږم، دوی هغه څوک دی چې انسانان د مالونو په څیر پلوري دلور قیمت مال دهر چا خوښ او پري خوشحالیږي، که نه انسان خو قیمت نلري، او نه یې څوک پلوري خاصتاً په شلمه، او یوویشتمه پېړۍ کې، خو د پاکستان حکومت دا دظلم او انسان پلورني بازار تر اوسه هم تود او ګرم ساتلي دی دمسلمان خرڅول دالریه بدل روا او جهادبولی.

په پېښور کې

د پېښور د دفتر مسؤل د چاي او ډوډۍ ست وکړ او لمونځ مې هم وکړ وروسته بيا هغه کوټي ته رهبري شوم کوم چې د دبنديانو يا نظر بندو کسانو لپاره تياره شوې وه، نسبتاً وضعه ښه وه په خونه کې گاز او برق وو، چې ديځ مخه يې نيوله، او تشناب يې هم درلود، اوبه پرېمانه وي، او خوراکونه هم ښه و، دقرانکریم يوه نسخه هم راسره و، کتابچه او قلم مې درلودل او په دروازه کې يو پيره دار (ساتونکی) ولاړ و، چې ما کله څه غوښتل په هغه کې يې مرسته راسره کوله.

نور تحقيق او پوښتنه نه وه، البته يو نفر چې په همدې دفتر کې يې دنده درلودله ډېر ډېر به راته خو په پښتو ژبه نه پوهېده، زه په اردو نه پوهېدم خو په انگرېزي ژبه به مو خبري سره کولې، او ډېر ډېر به يې راته ويل چې څه به کيږي (what will happened) او ما به ځواب يواځې داورکاوه چې الله پوهيږي زه نه پوهيږم.

د دفتر مامورين به راتله سلام او احترام به يې کاوه، خبري به يې نه کولې، خو کله به يې چې ماته کتل نو په سترگو کې به يې اوښکې رغړيدلې او بيرته به وتل، يو ځلي يو نفر خوني ته راغی چې ډېر زيات احترام يې وکړ، او کرار کرار يې سلگۍ شروع کړې، سلگي يې وار په وار ډېر بدلې، بالاخره په ژړا شو او بيهوشه ولويد، چې بيا نورو نفرو ژر په ځولۍ کې وايست، او لدی نه وروسته بيا بل څوک رانغی دا هغه وخت و، چې وروسته ترڅلورو ساعتونو يې زه امريکايانو ته تسليم کړم.

دوې شپې په همدغه خونه کې تيري شوي، په دريمه شپه چې تقريباً يولس ۱۱ بجې وي ما دخوب اراده وکړه ناڅاپه دخوني دروازه بيرته

شوه او يو سړي خوني ته راغی ميانه قديې و، او وهلي دبرس غوندي
 ډيره يې درلودله څرنگه جامي يې په تن وي، څنگ ته راته کښېناست
 ،سلام يې واچاوه، دجوړ او ناجوړ پوښتنه يې وکړه، بيا يې وويل: ته خبر
 يې چې څه کيږي ما ويل نه بيا يې وويل تا ته چا څه ندي ويلي؟ ما ويل
 نه، هغه وويل چې همدا اوس موږ تا بل ځاي ته بيايو، پنځه دقيقې
 وخت لري که تشناب ته ځي او يا اودس کوي، زه تشناب ته ولاړم، او
 نوره مې پوښتنه و نه کړه چې چيري مې بيايي، ځکه درښتيا ځواب
 اميد مې نه درلود، له پنځو نه تر لسو دقيقو وروسته يې له خوني بهر
 کړم، او څه نور نفر په ساده جامو کې ولاړ و، دلاسونو ولچک يې په لاسو
 کې و، يوه توره پټۍ هم ورسره معلومېدله، لاسونو ته يې ولچک
 راواچول، او توره پټۍ يې په سترگو راوترله، او دا لومړی ځل و چې زما
 لاسو ته ولچک ولويدل او سترگي مې وټرل شوی، جيونه يې تلاشي
 کړل، قرانکريم، يو جيبی ډيجيتل قاموس يا ژباړونکي او څه پيسي وي
 هغه يې واخيستي، موټر ته يې په تيله تيله وهلو سره وړاندې کړم، او
 دوي ټول چوپ او غلي و چا خبري نه کولې.



موټر حرکت وکړ، او تر يوه ساعت يا څه کم يو ساعت وروسته مې
 دچورلکي اواز ترغوږو شو، او په زړه کې مې وگرځيدل چې دا به ضرور
 ميدان وي، او چورلکه به دامريکايانو وي، او په همدې وخت کې يو
 قيمتي ساعت چې پر لاس مې و، په يوه جمله له لاسه خلاص شو بيا مې
 و نه ليد !! او امريکايانو ته هم نه و تسليم شوی، موټر ورو ورو حرکت
 کاوه چې چورلکی ته ډېر نږدې شو ودرید، دموټر دروازې خلاصې
 شوي، او په دوو نفرو يې زه له موټر څخه راکښته کړم، او يو څو گامه
 وروسته ودرول شوم، تر څه درنگ وروسته په اردو ژبه راته په غوږ کې




د پاکستان له صدر رفيق تارږ سره د اعتماد ليک
د قبلېدو په حال کې



د پاکستان صدر رفيق تارږ د ډيپلوماسۍ د رسمي مراسمو په حال کې،
چې معمولاً په رسمي شکل له سفيرانو سره ليدنه کاته کوي.



لوړ تصویرونه د هغه تشریفاتي کارتونو دي چې معمولاً د ډیپلومات د احترام لپاره ورکول کېږي، ترڅو د تلاشی په وخت ورسره مرسته وشي



لوړ کارتونه د ډیپلومات لپاره ورکول کېږي، چې د ملک په ټولو ساحو کې اعتبار لري او د یوه ملک د ډیپلومات هویت او د ډیپلوماسۍ حقوق تثبیتوي.



کله چې زه پاکستان په امریکا ویلورلیم، نو د پاکستان په خارجه وزارت کې د اسپسسا د بخش مسؤل عزیز احمد خان مطبوعاتو ته ويلي وو چې دی مو ځکه د پاکستانه خارج کړی چې دده ویزه ختمه شوې وه. په لوړ تصویر کسې لیدلې شې چې ۱۲/۱۰/۲۰۰۲ پورې د ویزې اعتبارشته. زه له عزیز احمد خان څخه چې د افغانستان لپاره سفير هم تېر شوی و، دده په درواغو گېله من یم.

داسي وويل شوه (خدا حافظ)!!! يعنې خداى ج دى مل شه لکه زه چې
دکوم ځای په خوشحاله سفر روان یم دلته می يقين شو چې امریکا یا نوته
سپارنه ده.

امريکايانو ته تسليمی

په همدې مهال چې امريکايانو ته سپارل کيدل، يو دم خلکو راحمله کړه لکه شرمينان چې په ګډه حمله وکړي، په لغتو اوسوکانو يې ووهلم، او چينغي يې راباندي وھلي، کالي يې راڅخه کښول، کله به يې په ګوتندو، کله پرمخي، کله ستوني ستغ، او کله به پراخ غورځول، په چاکوگانو يې کالي راباندي څيرل، په همدې حال کې مې له سترگو څخه هم هغه توره پټه بيرته شوه، سترګې مې وغړولې و مې ليدل چې يوې خوا ته پاکستاني بې ننگه فوجي عسکر په نظامي دود صف ولاړ وه، او بلې خوا ته امريکايان څو تنه صف وه، او ډېر پاکستاني موټرونه چې يو پکښې دجنرال موټر ولاړ و چې پر پليټ يې دجنرال نظامي سمبول و، او زما تماشا يې کول، چې امريکايانو سربېره پردي چې وھي او ټکوي مې بربنډ هم کړم، او داسلام دسپېڅلي دين دتنگ او ناموس ساتندويانو په مړو سترگو ورته کتل، او پټه خوله ولاړ وه، او دتسليمي لپاره يې تشریفاتي مراسم برابر کړي وه.

دا هغه صحنه ده چې په قبر کې به مې هم هيره نشي، دا چې زه قاتل نه وم، غل نه وم، هيڅ قانوني جرم مې نه درلود، که پاکستان (مجبورستان) دي ته مجبور وای چې هرومرو خپل دکور منل شوي ميلمه، نامسلمانو ته تسليم کړې، دا به موږ بخښلي وای، هير کړي به مو وای، خو دومره يې کولاي شوای چې امريکايانو ته يې ويلي وای چې اقلأ زموږ په حضور کې دلسي بد سلوکې ونکړي، لکه دوي چې ليدل او په مړو سترگو يې ورته کتل.

امريکايي وحشي، متعصبو او بي رحمه عسکرو په همداسي حالت کې چې جامي مې په تن نه وي کښولم، او الوتکي ته يې پورته کړم،

لاسونه او پښي يې راته په ځنځيرونو کلک وتړل، او سترگي يې راپلستر کړې، او يوه بده کرغېړنه توره کڅوړه يې په سر راواغوستله، سرونه يې په غاړه پورې پلستر کړې، او دچورلکي په منځ کې يې په تخت پوري بيا په ځنځيرونو وتړلم، ساه مې بنده شوه، رغ مې ترخوله نه خوت، او کله چې به مې له ډېر تکليف او نفس تنگۍ څخه غير اختياري لږ حرکت هم کاوه، د کلکي لغتي گوډار به مې خواږه، خو داگوډار راته هيڅ هم نه معلومېده، او دا هغه حالت و، چې ډېر ځله به مې په زړه کې گرځيدل، چې همدا به ځنکدن وي، او په دې مې تسلي کوله چې گوندي په هم دي حالت کې مې له بدن نه روح جلا شي، او دراتلونکي بي عزتيو او تکاليفو څخه به خلاص شم، خو زما دا هيلې په ناهيلې بدلې شوې.

هم داسې کش مکش، وهل، چيغې وي، او زما هم دغه حالت وو، خداي (ج) عالم دي چې څومره وخت به تير شوي وي، چې يو ځاي چورلکه بنکته شوه، او ما به په زړه کې تصور کاوه چې گوندي تردې حالت څه هوسا شم، خو وحشي ځناورو بيا هم په داسې بي رحمۍ کښولم، او تر چورلکي لاندې يې وغورځولم، او هلته نور عسکر هم ورسره ملگري شول، او تقريباً يو ساعت به يې همداسې لوبه راباندې کوله، چې اخر څلور پنځه نفره سربېره راباندې ناست و، او خپل مجلس يې کاوه!!! لکه په يوه ډبره يا لرگۍ کې ناست وي، او زه به هميشه دمرگ په انتظار وم، چې کله به مې ساه خيژي، او کله به عزرائيل چمبي راباندې اېږدي، اي پاکستانه!

تقريباً دوه ساعته دلته وم او بيا يې کش کړم، او يوې بلې چورلکي ته يې پورته کړم، چې نسبتاً هغه مخکې او دتيرې چورلکې حالتونو ته هوسا و، داوسپني په چوکۍ يې ټينگ وتړلم، خو وهل نه و، تر لږ تگ تقريباً شل تر پنځويشتو دقيقو وروسته کښته شوه، او بيرته همدغسې

یې کش کړم، تر ښه ډیره حده او بیایې پر پښو ودرولم، چې ډېرو الوتکو او خلکو اواز می تر غوږو کیده، او دیوه ترجمان په واسطه راته وویل شو، چې پښه کښته کړه، پښه می کښته کړه، زینی وی، په داراز زینو کې شپږ پوره کښته کړل شوم، او هلته یې هغه توره کڅوړه له سره راڅخه وکښله، او سترګې می وغړولې ومی لیدل چې څو امریکایې عسکر می مخ او شا اودواړو خواوو ته ولاړ دي، او چپ طرف ته می وکتل چې قفس غوندي ځای و، او انسانان پکښې پراته دي، لاسونه پښې یې را خلاص کړې، یو کوچنی حمام و، هلته یې رهبري کړم چې ځان پرېمینځم، ځان می نشوای پرېمینځلای، لاسونو می کار نه کاوه، بې حسه وه، خو بیا هم اوبو ته ودریدلم، ځان می لوند کړ، او بیایې یوه دریشي راکړه چې وامي غوستله، او هم دلته یو کوچنی کوټې ته رهبري شوم چې نیمه قفس غوندي وه، تقریباً یو متر یې براو دوه متره اوږدوالي یې درلود، کموډ او داوبو ځای هم دلته موجود و، نور هیڅ پکښې نه وه، یواځې داوسپنۍ جال او دیوالونه و، او راته وویل شول که ویده کېږې نو ویده شه، خو دویده کېدو لپاره هیڅ نه و، او زه په تحیر کې وم شاه و خوا می کتل نه پوهېدم چې چېرته یم، او څه به راسره کېږي، وینس او که ویده یم، دا حقیقت دي، که یې په خوب کې وینم.

په کښتۍ کې حالات

يو عسکر دخوني مخ ته ولاړ و، چې کله ښه ځير شوم، نو دا يو بيخي بند ځاي و، يواځې دري نوري کوچني کوتي وي، او يو ددوا ځاي و، چې موظف نرس به هميشه ورسره ناست و، يوه دروازه يې درلودله چې واشرونو چاپيره کړي وه، او د اوبو مقاومت يې هم درلود، دلته پوه شوم چې دا به هم هغه کښتۍ وي چې دوي يې دافغانستان دجنگ لپاره استعمالوي، او موږ يې لاندي په شپږم پوځي وو، خو بيا يې دسهار، ماښام په حرکتونو او د ماشينونو په لوږ زغ چې کله به يې حرکت کاوه مطمئن شوم، چې دا هم هغه کښتۍ ده.

سترېبه پردي چې ډير سخت وېرېدم، او ډير لږ مي سترگو ته حرکت ورکاوه، او ژبه خو مي په تالو پوري وچه وه، خو بيا هم دځينو شيانو سوچ مي په مغزو کې گرځيده، چې طرف ته کوټه څه غټه معلومه، او بنديان هم پکښي معلوميدل، دا مي درک کړه چې ځيني وروڼه به هم دلته وي، سهار د ډوډي په ورکولو ټول ولتيدل او پوه شولو، چې يو بل ورور هم راغلي دي، خبري مو نشوای کولاي، يواځې مو سره ليدلای شوای، هغه په داسي طريقه چې يو يو به د ډوډي په پلمه دکوتي له کونجه په غلا راته کتل، او ما به هم ورته کتل، وروسته تر دوو ورځو راته معلومه شوه چې ملا فاضل محمد، نورالله (نوري) صاحب، برهان، وثيق صاحب او غلام روحاني هم دلته دي، خو بيا هم ونه توانيدو چې خبري سره وکړو.

د سبا په رارسېدو سره دڅنگ راسته طرف خوني ته يواځې دولچکو په استخدام يووړل شوم، او دتحقيق لومړۍ مرحله شروع شوه، ټولي

گوتی ولگول شوي، ورغوي او خپري مخ او شا او دواړه طرفو عکاسي وشوي، او بيوگرافي وليکل شوه، نوري پوښتني و نه شوي، بيرته هغه خوني يا قفس ته بوتلای شوم چې مخکي پکښي وم، ومي موندل چې څه شيان په کښي زيات شوي دي، لکه د مريضانو يو کور بچه (توشک)، يو توس، په پلاستکي سپينو قابو کې خوراک راغلی و، چې پکښي يوه هگي او څه نيم پوخته وربچي وي، د ډوډۍ مي لږ څکه وکړل، او بيرته مي قابونه عسکر ته وسپارل، وروسته مي د څه استراحت تکل وکړ، خو وروسته له لږ استراحت چې خوب وړی وم، د عسکر په ژغ او دولچکو په شرنګ وين شوم، او بيرته هغه د تحقيق خوني ته يووړل شوم.

د تحقيق په دويمه مرحله کې لږ پوښتني وي، چې د شيخ اسامه او ملا محمد عمر په هکله وي، چيري دي؟ څنگه دي؟ چيري و؟ او څنگه و؟ او عام طور د طالبانو د چارواکو په اړه چې څنگه شول؟ او چيري ولاړل؟ او يوه پوښتنه چې ډېره مختصره وه هغه د دال ۱۰۰۱ د سپتمبر ۱۱ واقعي پوښتنه وه، چې ته به علم نه پرې لري؟ يا به دي څه نه وي اوريدلي؟ البته دا هغه مقصودي پوښتني وي، چې لومړۍ واريې دوي په لټه کي و، او غوښتل يې چې ورباندي پوه شي، که څه هم دوي په دې سره ښه پوه و، چې په داسي واقعاتو کې دده لاس نه و، او علم يې هم ورباندي نشته او تر اوسه پوري هم شايد څوک پوه نه وي، چې څه وشول او چا وکړل او د چا لاس پکښي و، په زرگونو خلک بي عزته شول، په زرگونو مسلمانان شهيدان شول او په زرگونو مسلمانان بنديان شول، تر اوسه هم دغه لړۍ روانه ده، خو ددې پيښي يو ريښتني عامل هم محکمي ته وړاندې نه شو. او د امريکا ملت ته هم د قناعت وړ جواب ور نکړل شو، يواځې بي مفهومه هوايي تهمتونه او بي قانونه سلوک او معامله تر سره کيږي، د تروريست نوم د امريکايانو لپاره يو ښه فولادي

سوک دی، هرڅوک چی وغواړی غاښونه یې ورته مات کړي، په دغه سوک یی وهي چې اوس دغه عادت نور وډېرو مملکتوته هم پراخه شوی دي، ټول نیول، خوشې کول، تحقیقات او ... روان دي.

څلور پنځه ورځي ورځني تحقیق یو ځل، دوه ځل کیده، اړین سوالونه کیدل، خو ښه خبره زما لپاره داوه چې په دې پنځو ورځي کښي وهل نه وو او شدید تهدید او سزا هم نده راکړل شوې، خو تبعاً په داسي تنگ ځاي کي دژوند له اړتیاوو پرته ژوند اسانه نه دی.



له کښتۍ څخه بگرام ته انتقال

پس له پنځو يا شپږو ورحو بيا هم دسهار له ناشتي يانارۍ وروسته
خپړ رنگ يونيفورم راکول شو اوراته وويل شو چې زوړ يونيفورم په نوي
تبدیل کړم، او تر بدليدو لږ وروسته انتقال شروع شو، چې لومړی يې
دچپه طرف دخوني وروڼه انتقال کړل، لاسونه او پښي مو په پلاستيکي
تسمو وتړل شول او په سرو نو سپيني خلطي را واغوستلی شوې او لدې
سره جوخت دخلطو خولي دبنديانو په غاړو پوری پلستر شوي، په هم
داسي ترتيب سره اخري نوبت ماته ورسيد ، زما يې هم لاسونه او پښي
محکم راوتړل او سپينه خلطه يې په سر راواغوستله او دلاندي شپږم پور
څخه يې بيرته دکښتۍ سرته راوړم او له هغه وروڼو سره يی يو ځاي
کښېنولم چې ترما يې مخکي يې را ايستلي وو، پنځه افغانان چې ما
يې نومونه مخکي ياد کړل، دوه عرب او يو امريکايي مسلمان و، او نهم
يې زه وم، د يادوني وړ ده چې زما او دنورو وروڼو په يونيفورم کې فرق
يواخې په رنگ کې وو، زما يونيفورم خړ او ددوي ابې يا اسماني رنگه
وه.

تر دېره دکښتۍ پر سر پټې سترگي او کلک تړلي ناست او پراته وو،
چا به اوبه غوښتي چا به دلاس او پښو له دردو فرياد کاوه، چا به چيغي
وهلي چي دخداي لپاره ساه مي بنده شوه مړ کيږم، نفس مي وخوت ،
خو څوک مو پيدا نکړل چې درد مو دوا کړي، يا اوبه راکړي، اويا
دانسانيت خبره راسره وکړي، يواځې دعسکرو چيغي ناري چې په
انگريزي ژبه به يې وهلي (shut up. and stop movement) خبري مه
کوي، او حرکت ودروي، او دچورلکو اوازونه ترغوږو کېدل ، دوه، دري

ساعته هم دغه حالت و، او بیا په هلي کوپترکي وتړل شولو او یوه بل ځای ته انتقال شوو، چې تقریباً ۲۵ دقیقې به چورلکې مزل کړي وي. دهلي کوپتر څخه کښته کړل شولو او هلته په یوه ځمکه وغورځول شوو، چې خاوره اومت وه او شاوخوا عسکر ولاړ وه، کله به یې په لغتو وهلو او کله به په سرو او لاسونو او په پښو راختل، زموږ لاسونه شاته تړلي وه او ځیني عسکر به د عسکري سختو بوتو په تلیو زموږ د لاسونو گوتې په ځمکې پورې موبلې، چې سخت به یې خوږولو!!!

په همدغه حالت کې ما خپل وروڼه ولیدل او دټولو وروڼو هم داسې حال وو، دا ځکه چې یو امریکایي جنرال غوښتل ما وويني، هغه خلطه یې له سره راڅخه پورته کړه او بې له کوم سوال او جواب نه یې زه وکتلم او بیرته یې خلطه په سر راواغوستله، تقریباً دوه درې ساعته همدلته انتظار وو، نه لمونځ اونه دڅښلو اوبه وي، اودس خو لا پر لویه لاره پرېږده او نه مو په اشاره سره لمونځ کولای شوي، ځکه په مجرد حرکت سره به مو دلغتي سخت گوزار ته ځان امداده کاوه، څو یې دخالي چای جواب لپاره ولاړ کړو چې هغه مو څه لږ دمه راته جوړه کړله څو ځلي الوتکې کښیناستي او پورته شولي، بالاخره د شپې په شروع کیدلو سره، یوه الوتکه کښیناسته او موږ ته ډېره نږدې راغله او موږ یې ور پورته کړو.

د الوتکې انتقال د پل صراط یوه لاره او د څنګدن یوه صحنه وه، چې زه یې اوس هم نشم تصور کولای او همیشه به په گواتانامو کې دي ته انډیښمن وم، کچیري بیا مو انتقالوي څنګه به یو او څنګه به مو انتقال کړي.

په الوتکه کې یې کلک په پښو او سینه باندي وتړلو او پلنې پټۍ یې په ورونو او پر سینه راواړولې او ټینګې یې د الوتکې په نورو برخو

پوري محکمي کړلې، چې موږ نیمه پراته او نیمه ناست وو، نه سم
 ځملاستلی شوای او نه کښیناستلای شوای او دملا هډوکو به مودومره
 سخت درد کاوه، چې بیخي مو طاقت نشو کولای، خو بې له صبره مو
 بله لار نه درلودله، کله به مویو، او بل ته تکیه ورکوله، خو د بې رحمو
 عسکرو دلغتو په گزار به بیرته سره جلاکیدو. که به څوک دچای جواب
 نه هرڅومره په عذاب هم شو نو چا به یې ږغ نه اوریده او ترجمان هم نه
 و، او که به وو نو ږغ به یې نه کاوه او دعسکرو سره په ژبه هم ټول نه
 پوهیدل او که به پوهیدل نو له ویري به یې ږغ نه کاوه، نه اوبه او نه
 پوښتنه او په ډېر تکلیف به مو ساه ایستله، خو که چیري به یو کوچني
 سوري هم پیدا شو او تازه هوا به مو خولي ته راغله نو دا به موږ ته لوي
 غنیمت و، په لاري دوه ځله الوتکه کوزه شوه او بیایې پرواز وکړ تر ډېر
 وخت وروسته یو ځای کښیناسته دا د بگرام هوایې ډگرو.

بگرام ته رسېدل

زه عسکرو د الوتکې له رسېدو خلاص کړم، د الوتکې لاندې په سیمنتو یې په ډېره بې رحمې وغورځولم، څو تنو عسکرو ناري وهلي او په انگریزي ژبه به یې ویل:

(This is the big one) یعنې دغه یې لوی دي او دلغتو، سوکانو په

وهلو یې شروع وکړه، ځینې د کنډاغونو غوڅار می هم محسوساوه، جامې می له تنه جلا شوي، یواځې می هغه خلطه په سر کې وه او ولچک او بیړۍ می په پښو او لاسو کې وې، تازه واوره اوریدلې وه، له یو ساعت وهلو وروسته یې برېښه هغې واورې ته وغورځولم، امریکایي عسکرو نارینه و او ښځو به غزلي ویلي، کله به یې لوبې راباندې کولې او د شعرونو یوه ټوټه زما تر اوسه په ذهن کې ده، چې ډیره به یې تکراروله، «امریکا عدل او انصاف کور دي او عدل او انصاف طرفداره ده، د هر چا لپاره عدل غواړي»، ځکه دوي د ځان لپاره له مسلمانانو سره داسې وحشي سلوک او بې رحم عمل عدل او انصاف باله، نو ځکه به یې دا شعر مکرر وایه، که نه داسې عمل په هیڅ قانون کې عدل نه بلل کېږي، او نه دغسې وحشي اعمال څوک تاییده وي، ډېره سخته یخني وه، هیڅ طاقت می نشو کولای او له ډېره شدید یخه به می بې له اختیاره بدن رپړدیده او دوي به چېغې راباندې وهلي چې حرکت مه کوه او حرکت ودروه (stop movement) او د حرکت دریدل کله هم زما په اختیار کې نه و، بالاخره وروسته تردري، څلور ساعته د سخت یخ له امله بې هوښه شوم او نور په ځان نه یم پوهیدلي، کله چې په هوښ راغلم او سترگې می وغړولې، په یوه لویه خونه کې وم چې د لمر وړانګې پکښې ځلیدلي، تقریباً دورځي ۹ یا ۱۰ بجې به وي خو بیا می بدن

دومره سخت درد کاوه چي هيڅ مي طاقت نشوای کولاي او نه يې زما بدن برداشت کولي شوای.

مخ ته مي نظر وکړ چې دوه لوي عسکر چې توري کڅوړې يې په سرواغوستي دي، دښپانه غوندي دوه لوي ډانگونه يې په لاسونو کي دي او زما طرف ته دگوزار په انتظار ولاړ دي او چپه او راسته طرفته مي دوه نور دديوانو غوندي تورحبشي عسکر چه بي حده لوي پنډ او په غوښو سيخلي و، لويې لويې توري شونډې لکه دغټو اوبنانو تيار لکه دنکلونو ديوان ولاړ وه، او تومانچي يې په لاسونوکې وي او زما سرته يې نيولي وي، اودوه نورو عسکرو بيا شل ډ زی ټوپک په سر رانېولی واو ټولو په يوه لوړ اواز دري شيان پوښتل

چيري دی اسامه؟

Where is osāmā

او چيري دی ملا محمد عمر؟

Where is mulla omor

او تا دنيويارک او واشنگټن په پيښو کي څه وکړل؟

what did you do in Newyork and Washengton

او زه ددوي په مابين کې بربنډ پروت ومه، څه عدل او انصاف دی، خو څومره چې دوي چيغي او ناري راباندي وهلي ما دځواب طاقت نه درلود او نه مي خوله ښورولاي شوه ځکه غاښونه او ژامي مي يخي وي او ژبه مي په تالو پوري ټينگه نښتي وه، خو يواځې به مي دا درک کولاي شو چې اوس وخت دوهلو او د وژلو دی، مرگ ته مي ډېره بېړه کوله، له ډېره سختې عذابه او له تحقيري سلوکه، الله (ج) دي يې په نافرمانۍ کې نه شميري، کله چې دوي پوه شول، چې خبري نشي کولاي او د ځواب طاقت نلري، خو شېبې يې پريښودلم او بيا يې يوه شنه اسماني رنگه

د زېښي راواغوستله، چي له سره تر نوکانو پوري يوه تېکه وه او دوو
 عسکرو کش کړم او په يوه نړيدلي خرابه کې يې وغورځولم، چې ډېره
 يخه وه او بې له دغو جامو بل څه نه و دويم ځل بيا بيهوبښه شوي وم او
 کله چي مي سترگي وغړولې په يوه برېښنه کې پېچلي وم لکه مړي، سر
 او پښي مي ټول په دغه برېښن کې پټ و ځان ته مي لږ حرکت ورکړ،
 لاس او پښي مې ټينگ ترلې و او په ډېر تکليف مي سر تر برېښن و
 وېست، شاوخوا مي سترگي وغړولي يواځې کوچنې نړيدلي کوټه وه،
 دروازه يې نه درلوده او امريکايي عسکره په دروازه کې ناسته وه،
 عسکره امريکايي ښځه وه نژدې راغله، په نرمه لهجه يې وويل څنگه
 يې او څه ته ضرورت لري، دالومړۍ ځل و، چې ما له امريکايي
 عسکرو انساني ډوله نېغ واوريد، بيا هم مي دځواب توان نه درلود، خو
 دې ښځې بيا هم خبره تکرار کړه چي په انگرېزي پوهېږي؟ او بيا هم ما
 ژبه نشوای خوځولاي او عسکره بېرته دروازي ته ولاړه او پر خپله چوکي
 کېښي ناستله، تر ډېره حده مي فکر کاوه چې دا به گواتانامو جزيره وي،
 او اوس به زه هلته يم او دا مي يقين و خو کله چي مي دخوني ديوالوته
 نظر وکړ ډېر زاړه و او په پښتو ژبه دطالبانو يا دگارونه پرې ليکلې و او
 د يادگارو سره تاريخونه هم ليکل شوي و، بيرته مي دا يقين شو، چي دا
 گواتانامو نه، بلکي افغانستان دی خو بيا هم نه پوهيدم چې په
 افغانستان کې کم ځاي دي، مازديگر وو، دټولي ورځي لمونځونه مي
 په نس خورلي و او تر اوسه زما په اند يوه ورځ او شپه تيره شوي، ډوډۍ
 يا اوبه مي نه دي څکلي او بيهوبښی خولا خوب راپوره کړي وو، ټولو
 هډوکو مي ډېر سخت درد کاوه، سر او وږي مي عسکرو په وهلو کي
 رامات کړي و او بدن مخ مي په وينو لړلي وو او په ډېر حيرت کې وم،
 چې نوربه څه کيږي او دابه مي ډېر ويل يا الله ته راڅخه راضي شي، ته

نور وروڼه په خپل حفاظت کي وساته او بل هېڅ مسلمان زموږ په رنگ
ذليل امتحان کي مه واقع کوه، خاصتاً علماء کرام او نور معزز وروڼه
ځکه ددوی بې عزتی دټوله مسلمانانو بې عزتی ده، اي ربه! ته
دافغانستان دمظلوم ولس په حال ورحميره او خپل ددين حفاظت دخپل
دنصرت په نازلولو سره وکړه، او داسي الفاظ به مي دهري سختي په
ځاي خولي ته راتله، الله (ج) دي قبول کړي.

ماښام شو تياره خپره شوه، دبرقي ماشين څرخ مې ترغوږو شو او يو
گروپ دخرابي دروازی له مخ سره روښانه شو، خونه يې روښانه کړه،
رڼه مي لږ وښوریده او موظفې عسکري ته مې په ټيټ اواز وويل:

(can you help me) يعني کمک راسره کولي شي؟ او هغې په جواب
کې راته وويل: (what do you need) څه ضرورت لري؟ ما دلمانځه د
ادا کولو اجازه وغوښته او اجازه يې راته راکړه، لاسوته مي حرکت ورکړ
، په تړلي لاسو مي تيمم وواهه او په ناستو مي لمانځه ته شروع وکړه.

ما لالمونځ نه وو سرته رسولي چې دوه نفره خونې ته راننوتل او
دخونې په کونج کې کښيناستل ما لمونځ ادا کړدېر ويريډلم چې اوس
مې له لمانځه څخه کش نه کړي، خوبيا هم خداي ج رحم وکړ.

په بگرام

کې دتحقيق مرحله

له لمانځه وروسته مي مخ دوي ته واپراوه يونفر په عسکري او بل په ملکي جامه کې ناست دي ، راته ويی ويل: چې څنگه يې؟ خو په فارسي ژبه سره، چې هغه نفر چې په ملکي جامه کې وه فارسي ژبی و او ژبه او لهجه يې ابراني لهجی ته ورته وه، نیمه ږیره يې درلوده، ټيټه ونه او غنم رنګه سپري و، دغه سپري اصلاً امريکايي و ، خو په ايران کې لوي شوي و ، فريډ (Freed) يې نوم و او هغه بل تور غټ سپري امريکايي غوندې ښکاریده، والله اعلم.

دوي دوو نفرو راڅخه وپوښتل صحت دي څنگه دی ؟ ډوډی دی خوړلي ده؟ يخ خو به دي نه وي شوي؟ ما به ورته ويل الحمد لله او بس نه مي د واقعاتو شکايت کاوه او نه مي څه غوښتل، د بدن او مخ ويني مي دوي ليدلي وروسته يې پوښتني شروع کړي چې ډېري پوښتني يې په اسامه او ملا محمد عمر متمرکزې وې، څرنگه چې زه دهغوی له مرګ او ژوند څخه خبر نه وم ، تبعاً جوابونه منفي و ، دې منفي جوابونو ددوي دمخونو رنګونه بدل کړل او له اثارو څخه يې غصه او قهر معلومیده او خبری به يې وار په وار سختولي او تهديدونه يې وړاندي کول ، خو زما سره بيا هغه ځواب و ، او بس شپږ ورځي تيري شوي، ما ډوډی نه ده خوړلي، ځکه چې عسکري ساتل شوي دکلونو ورسته خواړه خومي يوزړه ته نه کيده او بل په دي هم نه پوهيدم چې حلال به وي او که نه، د شپږو ورځو وروسته مي نیمه افغاني ډوډی دمحقق له لاري پيدا کړه، ديو گيلاس چاي سره، او بيا وروسته به يې هره ورځ يوه يوه

افغاني ډوډي راکوله، قریب تر یوې میاشتي پورې په همدغه خرابه کې وم او موظف عسکرو ته امر شوي وو، چې خوب ته مې پرې نه ږدي تقریباً تر شلو ورځو پورې همدا حالت و، لاسونه او پښې مې ټینګ تړلي و، نه د ډوډۍ په وخت او نه د بل ضرورت لپاره خلاصیدل، همدغه دوه محققین به هره ورځ راتلل، او پوښتنې به یې راڅخه کولې، دبې خوبۍ لږې دوام درلود، یواځې وم، نه مې څوک لیدل او نه مې څه اوریدل تر شلو شپو او ورځو وروسته مې یو وړوکی قرانکریم وموند، چې هغه ایراني ژبي محقق راته راوړ.

له هغه سره مصروف شوم، نو بیا هم ډېره یخني وه او کله خو به مو توس هم پر ځان نشوای برابر ولای، ځکه لاسونه مې ټینګ تړلي و. یوه ورځ سهار وختي، تقریباً د کال ۲۰۰۲ د جنوري ۲۴ یا پنځه ویشتمه سهار و، او دا توپیا نهو بجو وخت و، چې ناڅاپه یو بل بندي زما دغه کوتي ته راوستل شو، بل راوستل سو تقریباً شپږ کسه راغلل او ټول مضبوط تړلي و او په سروپې توري برنکلاوي خولي اغوستي وي، یواځې به یې دوي سترگي د برنکولا له سوریو معلومیدي، دخوني په کنجونو کې سره کښېنول شو او یو دوه عربي ژبي محققین هم ورسره راغلل او په عربي ژبه یې ټولوته وویل: پام خبرې ونکړئ، دروازي ته یې یوه لویه تخته کښېنېدوله او دوه عسکر مسلح دننه په کوټه کې د تختي شاته کښېناستل، یو ساعت چوپتیاوه، خو دا چوپتیا دخبرو په کولو سره ماته شوه، خبرې شروع شوي او دیوه او بل پوښتنه وشوه، زه بیا هم چوپ وم، خو عسکرو چې څومره ویل چې خبرې مه کوي، دومره خبرې زیاتیدلي او عسکرو هم په لوړ اواز څه نه ویل، بالاخره هغه عربي ژبي محقق راغی کوشش یې وکړ چې خلک غلي کړي، خو ونه شول، ما ته هم یو عرب ورور ویل ته ضعیف نه یې؟ ما ورته وېل بلي، بیا دغو شپږو

ورونو ټولو خبري راسره وکړي او ځانونه يې راته معرفي کړل او ما ته يې تسلي راکوله، په هغوي کې دغه شپږ نفره وه، سالم سقر، سلمان ديمن، شيخ فيض دکويت، ثمير دالجزائر، طارق چې اصلاً دالجزائر و خو دانگلستان تابعيت يې درلود، محمد قاسم (حليمي) دافغانستان و، خبري ځکه شروع شوي چې مونږ هم دلته له چا څخه دغلا په ډول پټ کړل شوي وو او دوي نه غوښتل چې په مونږ څوک خبر شي او موږ په زړ ورتيا سره خبري ځکه کولي چې مونږ پوهيدلو چې دوي اوس څه نشي ويلاي، مونږ به هر گړۍ پوښتنه کوله، چې ولي په موږ پسي دروازه بنده ده؟ ولي موږ ټول په يوه خرابه کې يو؟ په جواب کې به هغوي ويل: چې دلته بيخي بد خلک راځي که تاسي وويني وژني مو، نو ځکه مو دلته پټ ساتلي ياست چې هغه مو ونه وينې، خو مونږ پوهيدلو چې دروغ وايي، او خبره بله ده.

ترمازيگره پوري هم دلته وو، بيرته يې شپږ واړه نفر بوتلل او زه يواځې پاته شوم، خو دغه ورځ ما ته تر نوروتولو هغو ورځو د خوشحالي ورځ وه، چې زه پکې نيول شوي وم.

شپه تيره شوه، په سبا بيا هم هغه شپږ نفر راوستل شول، زه ډېر خوشحاله شوم، ښه راغلاست مي ورته ووايه او وروسته مي ځيني پوښتنه وکړه، چې تيره ورځ څه پېښه وه؟ ځکه دغه ورونو دنورو بنديانو سره يو ځاي ژوند کاوه، هغوي راته وويل: چې تيره ورځ د سره صليب استازي راغلي و، خطونه يې ټولول چې موږ او تاسي يې له هغوي څخه پټ کړي يو او نن بيا هغه نفر راځي، خو امريکايان نه غواړي چې دسره صليب استازی زموږ سره وويني او زموږ په دغه کوټه ياخونه کې دساتلو غرض هم دا دي نور نو مونږ نه پوهيدلو چې ولي يې موږ دسره صليب له کميټې څخه پټ ساتلو، ترمازيگره مو ښه مجلس سره وکړ،

په همدې دوو ورځو کې ډوډۍ کافي راکوله شوه، دا لومړۍ ورځ وه چې د نیولو وروسته زه په نس موږ شوم او خبرې مې هم وکړې او حلیمې صاحب مې هم په دغه ورځ وپېژنده، هغه وخت چې خپل مخ یې راته ښکاره کړ، مازدیگر شو بیرته یې نفر خپلو ځایونو ته بوتلل، زه او خپل خراب دیوالونه پاتې شولو، د خرابۍ دروازه هم باده مخامخ وه، د یخ زور پرې رسېده، د خوني په منځ کې به یخ باد لگیده، په دیوالو به یې ښه انعکاس کاوه.

دوي ورځې وروسته یې لاندې منزل بلي خوني ته بوتلم او هلته حلیمې صاحب او سالم سقر هم و، موږ خبرې سره کولې، د سالم ورور قصه مې تر اوسه په غوږو کې ده، چې داوښکو په ډکو سترگو به یې راته کوله، ویل: دویل یوه کوچنۍ لور مې وه چې تازه پر خبرو راغلې وه، د کندهار په ښار کې مونږ د پنا ځای نه درلود، کله یو ځای او کله بل ځای به له بمبار څخه تېرېدل، یو سهار وختي ډېر سخت یخ و، او دې ماشومې به په ژړا ژړا ویل (ابي برد) یعنې پلاره یخ دي، او ما هیڅ نشول کولای او دې ماشومې به بیا هم دغه تکراروله ما او موږ به یې سم ورسره ژړل، ده ویل: میرمنه مې ښیرازه وه، د انتقال په وخت کې به ډېر په تکلیف وه، ښار نه وو نیول شوي ما خپل بچیان چمن ته ورسول، زما ښځه او نوري عربي ښځې راسره وې، کله چې تر افغانستان وتلې نو د افغانستان خاوره یې په پلونو پورې تړله، ما ځینې پوښتنې وکړې، چې پر دې څه کوی؟ هغوی ویل: بیا به موږ افغانستان ووينو او که نه، د افغانستان مقدسه خاوره د جهاد خاوره ده او دالله (ج) د دین د نافذیدو یوازني پاتې ځای دی، خو دې دهغو بچیانو په احوال ناخبره و، چې پاکستان به ورسره څه کړي وي. درې ورځې مونږ درې واړه سره یو ځای وو، په اخره ورځ یوه بل ځای ته انتقال شولو، شپه شوه حلیمې صاحب یې تحقیق ته

بوت ، دماسخوتن لمونځ مو وکړ ، وروسته عسکر راغلل ویل یې چې تاسو لاندي بیا هو ، یعنی زه او سالم چې کله لاندي بوتلل شولو نور وروڼه موهم ولېدل چې لاسونه اوپښی یې ټینگ ورتړل دانتقال غوندي بنسکارېدل

قريب شل بنديان کښينول شوي دي ، لاسونه او پښي يې ټينګ کړل چې ترلې وې توري لوغړني کڅوڼي يې په سرونو وراغوندي ، چې دا علامه دانتقال وه ، چې چيرته به يې انتقالوي والله اعلم

کندهار ته انتقال

په ډېر تلوار سره عسکرو لاسونه او پښي نور هم محکم راوټړل او په سريې هغه توره کڅوړه راواغوستله او پر زنگنويې کښنولم زما سريې دبل بندي پر شاه تکيه کړ او هم دارنگه يې زما شاه ته بل بندي کښيناوه او سريې زما پر اوږو راتکيه کړ، تر يوه ساعته هم داسي کش مکش شروع و، او وروسته يې يو يو ولاړولو او يو دبل تر شاه ته يې قطار درولو او په يوه نري ټينگه ليلوني رسي يې مټې سره راوټړلې، لکه اوبنان سره قطار يې کړو، عسکرو به رسي يو طرف بل طرفته کښوله، چي دهر ځل کښولو په وخت کې به دټولو بنديانو چيغي تر غوږو کيدلي، ځکه چې ډېر سخت به خوږيدل او ليلوني رسي به مو پر بازوگانو نوره چسپيدله، خوتر ډېره حده قصداً کيدله، ترڅو موږ وځور وي، ددغه قطار په وروڼو کې دنافع په نامه يو سوډاني عرب و، چې په دواړو پښو زخمي و، ډېري سختي چيغي به يې وهلي او سخت په عذاب و، نو عسکرو ددي پر ځاي چي کمک راسره وکړي ناري او چيغي به يې راباندي وهلي چي چپ او ريغ مه لرئ، خو بيا هم له ډېري سختۍ ډېر فريادونه اورېدل کيدل، يوه ورور چې امين الله نوميده دتوبي اوسېدونکي و، او فعلاً په چمن کي اوسيدي هم په دغه قطار کې و، چې بيا يې په کندهار کې راته وويل چې ما په دغه وخت کې يقين کاوه، چې اوس مو دحالايدو ځاي ته بيايې او حال لوي مو، خاصتاً په هغه وخت کې چې يو عرب ورور چې زخمي و، له ډېري سختۍ څخه به يې زگيروي کاوه، او خرهار يې شروع کړ، امين الله ورور ويل چې زما يقين شو چې هغه يې حلال کړ او اوس زموږ نوبت دي، نو له ځان سره مي

دشهادت کلیمي شروع کړي. او ما هم دډېرو ورونو اوازونه اوریدل چې په زوره زوره یې کلیمي ویلي اوچا دقرانکریم دتسلي ایتونه ویل. هم دا له او خریز شروع وو، په شاړه ځمکه کې یې روان کړي وو، کله کله به په ډېوکي گوزاریدلو، تر څو یوه اواز ته نژدې کیدو چې دغتي الوتکي اواز و، ورو ورو هغه ځای ته ورسیدو، دالوتکي لوړو اوازونو دورونو چیغې او ناري زما غوږو ته پري نښودې.

الوتکې ته نژدې یو په بل سره وغورځول شوو، لکه دلوي کور دباریدو په وخت کې ترلې غوټې او بیا یو یو الوتکې ته خپړول کیدلو، دننه په الوتکه کې کښینول شوو، او دالوتکي په تخت پوري ټینګ وتړل شولو، پر ورونو یې پټې راوترلې او دڅټ لخوا یې هم پټې وټرلې الوتکې پرواز وکړ، او دلږ وخت وروسته بیا هم دعذاب شکایتونه پورته شول، دلغتو په سخت گذارونو سره به ځوابیدل، خو بیا هم مزل لنډ و، او وروسته تر یوه ساعته تقریباً الوتکه کښته شوه، خو دکنښته کېدلو په وخت کې ډېر هوسا او ارام شولو، خلکو مخ ته زورکاوه، نو ملا به له درد نه لږ خلاصیدله تقریباً دکال ۲۰۰۲ دفبروري ۸ یا ۹ وه الوتکه کښته شوه، بیا یې یو یو کښته کولو ترڅو ماته نوبت راوړسید، عسکرو کښولم او دکښولو په حال کې به یې په لغتو او سوکانو په نس، تشي او ورونو وهلم، بیا یې یو ځای په خټو کې پر مخي وغورځولم او دا هم هغه ځای و، چې نور وروڼه هم پکښې غورځول شوي وه، ډېر سخت یخ و، خټې ډېرې یخې وې او تر یونیفورم یې یخني اوچته احساسیدله عسکرو به سربیزه خپله لوبه راباندې کوله، کله به سربیره راباندې کښیناستل، کله به یې په لغتو وهلو او کله به یې نوکاري لگولی، دکوچني لښتو او لرگیو په گذارونو بالا، خو ښه خبره دا وه، چې توري خلطي مو په سر پاتې وې چې هم یې مخ له خټو راته ساته او هم یې دنفس

تنګي په ساه مخ او سر تود راته ساتي، تر ډېره دمه دغسي حالت دوام درلود، يو يو نفر يې ولاړولو ترڅو ماته نوبت راوړسید، دوو عسکرو په ډېر وحشي ډول راحمله کړله او له ختويې پورته کړم او په تراته يې غځولم او په تشي تشي کي به يې په عسکري لويو بوټو او سوکانو وهلم او بيا به يې پرمخي په ځمکه په ډېر قوت وغورځولم، ترڅويې پر يوه تخته پرمخي وغورځولم او څلور پنځه عسکره سربيره راباندي کښناستل، لوې لوې رماڼۍ او ناري يې راباندي وهلي چې ونه ښوري، کالي يې په چرو او چاکوگانو راباندي څيري کړل، دومره به يې په سر او پښو باندي زور کاوه چې تر ډېره حده موږ فکر کاوه چې حالوي به مو، زه هم په دغه حالت کې شکمن شوم چې اوس مو حلال نکړي، نو يقيني خبره خو داوه چې موږ تر ژوند په حلالېدو څو چنده خوشحاليدلو، او داسي توهينونکي افعال هيڅ بشر نشوای برداشت کولی.

بیرته يې بربنډ له تختي څخه پورته کړم لوړيې ودرولم، خو له ډېره وهمه او سختيو مي يخ هیر شو او گرمي خولي مي په بدن راماتي شوي او دومره يې زيات وموښلم او ويې مروړلم چې شرمښ به مېر هم دومره نه ومروړي.

تحقيق شروع شو دکامرو کړي مي هم ترغوږو کيده او رڼا يې هم دخلطي تر باریکو چولو سترګي بريښولي، عکاسي او تحقيق له بربنډو انسانانو څخه، خو دامريکايانو لپاره يوه ميله او تماشا وه، يو دم يې خلطه له سره راڅخه لري کړه، ومي ليدل چې بربنډ وروڼه هم ولاړ دي، څوک يې پر تختو گوزار کړيدي، پر چا کالي شلوي او په چايې اغوندي، دواړو خطايې يوه فضاء وه چې زړونه سره چوي، دومره توهين چې زما ژبه يې تعبيرولي نشي، ښځي او نور ولاړ دي تماشا کوي، لويه غټه خيمه وه،

او ډاکتران هم پکښې موجود و . چې بيایي طبي معاینه کوله ، تحقیق عکاسي او معاینه خلاصه شوله بیرته یې دریشي راواغوستله توره کڅوړه یې راپر سر کړه او په کڅولو او ځغلولو یې یو ځای ته بوتلم ، پرمخې یې وغورځولم لاسونه او پښې یې راخلاص کړل او کڅوړه یې له سره را څخه وکښله ، عسکر مې په سراو پښو ناست و ، لږه شېبه یې همداسې پرېښولم او یو دقیقه وروسته یې ښځه راباندې وکړ ، چې ولاړ شه ، پورته شوم ، ځان مې دڅارو او خټو څخه وڅنډه شاه خوا مې سترگې ورغړولي ، یوه لویه خیمه وه ، په تختو سره یې څلور طرفه دیوالونه جوړ شوي و او څلور سره طرفونه یې له مخکې څخه تقریباً یو متر پورته وه ، مستطیل غونډي جوړ شوي وه او بیا په دوه متري کې تقریباً دزخو او اغزو لرونکیو سیمانو په واسطه بنده او محاصره شوي وه ، ښه هم دغه خیمه کې چې تخت یې په غټو تختو جوړ شوي و او له پاسه یې لوي ترپال و ، تقریباً دشلو نفرو دمېشته کیدو ظرفیت یې درلود ، چې ښه مې سترگې وپوولې ډېرې هم دا ډول خیمې مې ولیدلې او دنورو بندیانو وروڼو څخه ډکې وې ، موظف عسکر راته په اشاره هغه سامان وښود ، چې دهر نفر لپاره مخکې دننه په ترپال کې ایښودل شوي و ، یو پټو و او په هغه کې دوه نازک توسان ، یوه زیرپیراهنې ، یو جوړ جرابې ، او بوټونه او یوه دسر برنکو لا (خولۍ) وه زیرپیراني مې واغوستل ، جرابې مې په پښو کړې ، برنکولا (خولۍ) مې پر سر کړه او په دواړه توسانو کې مې ځان وپیچه او له ډېرې یخني څخه مې بیخي طاقت نه کیده ، هغه نور وروڼه چې تر ما وروسته پاتې و په همدې شکل تردې ځایه راوړسیدل ، تقریباً سهار ته به یو ساعت پاتې و ، او ملا محمد صادق اخند هم دغې خیمې ته راوستل شو ، هغه د اورزگان ولایت دبلاغ دکلي اوسیدونکي و ، چې هغه وخت یې په چمن کې کور و ، او په

افغانستان کې د شوروي ډیرغل په وخت کې د جهاد د صدقیه جبهې پخواني قوماندان و، چې زموږ امیر و، ما کالي ورته برابر کړل، دې سختې یخنۍ نیولې و، چې دکالیو د بدلولو په وخت کې یې ماته وویل ماته مه گوره، حقیقت دا و، چې ما ده ته نه کتل او کومک مې ورسره کاوه، دده دا قصه مې هم په زړه ده، کله چې ملا محمد صادق اخند شا و خوا وکتل خلک یې په خیمو کې ویده ولیدل چې ځانونه یې په توسانو کې پیچلي وو، گومان یې وکړ چې دا خلک به مړي پراته وی، ما ته یې په تحیر سره وویل: څومره مړي پراته دي ما ورته وویل: نه ویده دي خو یو گړي وروسته په هره خیمه کې اذان شروع شو بیخي لکه په ښار کې چې سړي وی هر طرفته د اذانونو ږغ و، حاجي ملا صاحب ناڅاپه په لوړ اواز وویل: شکر الحمد لله د اسلام کلي ته راغلي یو، او ډېر خوشحاله شو. خو امین الله ورور بیا ویل: خدایه کشکي مړه واي داڅه وحشي حالت و، هیڅ د هیرو لونه دي او نه دانشانوپه خبر دي، خو ما به ورته ویل چې الله ج مو دي تر دې له بد ترو وساتي.

په کندهار کې دتحقیق مرحله

سهار شو لمونځ مو وکړ او غوښتل مو چې یو گړی دمه وکړو، خو دمي ته پري نه ښودل شولو او دتحقیق مرحله شروع شوه، لومړي عرب وروڼه تحقیق ته بوتلل شو، که څه هم زه په دغه ورځ تحقیق ته ښه تلل شوم، خو دنورو وروڼو په بیولوکي مو ډېري ستونزي درلودلي، تحقیق ته بیول ډېر سخت او تحقیر امیزه وه، مثلاً کله چې به یې یو نفر تحقیق ته ښووه نو عسکر به ددروازي له خوا راغلل، ولچک او بیړي به یې په لاسو کې وه او په زوره زوره به یې ناري کړی ځی پای ته ولاړ شی، د خیمي ټول وروڼه به پای ته ولاړل او نور عسکر به دپای لخوا دسیمي خاردار شاه ته مسلح ودریدل او دټوپکو خولي به یې دبنديانو طرفته نیولې وي او بنديان مکلف وچې پرزنګونو ودریږي او لاسونه شاته ونیسي، او هغه نفر چې تحقیق ته بیول کیدل مکلف و، چې پرمخي ځان په خټو او خاورو کې وغورځوي، لاسونه پر ملا سربېره تړلو ته آماده کړي، او پښي به یې جفتي نیولي وي، عسکرو به دروازه خلاصوله، په ډېر تلوار به داخلیدل دسړي پر سر او پښو به کښیناستل او لاسونه به یې شا ته ورتړل، پښي به یې ورته تړلي، توره لوغړنه خلطه به یې په سر وراغوستله او بیا به یې ویسته او دروازه به یې تړله، وروسته به هغه نورو بندیانو ته اجازه ورکول کیده چې خپلو ځایونو ته ورشي، همداسي به شپه او ورځ کیدل، شپي او ورځي به سړي ارام نشوای کولاي، په تیره چي به هغه نری وچکی بی حیا ښځه وه چي ډیر تیزاووچ اوازي درلودی او ډیری سختی چغی به یې وهلی، تحقیق ته په بیولوکي یوه بله لویه ستونزه دا وه، چې ډېرو متعصبه عسکرو به خلک ډېر په تکلیف کښول،

لاسونه به یی شاته کښوله اوسر به یی مخکي ته کښې کښي، زور به یې پرې کاوه پرځمکه به یې کشاوه او دسپیو په غپا به یې بدرگه کاوه، ډېر ځله خو زما دزننگنو غوښي په ځمکه تللي او هغه ټینگ پتلون به دمخکي دکښولو په وخت کې سوري سوري شو، او کله به یې سرونه له دیوالو او دروازو سره راجنگول، په داسي وخت کې چې موږ به هیڅ نه لیدل، سترگی به موټینگی ترلی وی او ځانونه مو هم ددوي په اختیار کې وو، سهار شو دسره صلیب مامورین راغلل او غوښتل یې چې مرکه راسره وکړي او د احوال معلومات راڅخه وکړي او په عین حال کې یې غوښتل زموږ بیوگرافي یاپیژنه له ځان سره راجستر کړي، سپیني فورمي یې راکړي چې کورونو ته خطونه ولیکو، دسره صلیب یوه مامور دسیمې خاردار هغه بل طرفته راسره ودریده، او دنیولو او وروسته دسلوک پوښتني یې راڅخه کولي، خو موږ تر ډېره شک کاوه چې دا به هم دامریکایانو یوه استخباراتي څانگه وي، ډېر به موزره نشوای ورته تشولاي او خبري به مو په ډېر احتیاط ورسره کولي، لکه تقریباً دمحققینو سره، خو بیا هم خبري ساده او بی سامه وي، دخطونو لیږل او رارسیدل به مو دځان لپاره غنیمت باله، تر ډېره حده خو به موږ دسره صلیب ناوښي احساسوله او دبلي خوا مو دامریکایانو له غروره او تکبره پړسیدلی پالیسی دقانون له چوکاټه ډېره لیري بلله، خو بیا هم دسره صلیب دخطونو وړل او راوړل دستایلو وړ دي، چې موږ یې حداقل دخپلو کورونو له احوال څخه خبرولو، سره صلیب دخپل راجسترونه د هویت کارتونه راته راکړل او دنورو شیانو وعدي به یې کولی چې دامریکایي مقاماتو سره به خبره وکړي، لکه کتابونه، دوا، ډوډی، اوبه او نوري دژوند اسانتیاوي، خو تر څو چې زه په کندهار کې وم په اخر کې څو دقصو کتابونه، دشطرنج تختي او په درو میاشتنو کې یو ځلي

بي عزته بي حرمته برېنډه غسل وليدل سو، خو نور څه پرمخ تگ نه وليدل سو، موږ ډېر دمذهبي کتابو، داوداسه د اوبو، دبشر احترام غوښت، خو کله هم زموږ دغه ارمان ترسره نه شو، دکال ۲۰۰۲ د فبرورۍ له ۱۰ څخه بيا د جولای تر لومړۍ پورې په کندهار کې وم، مخ مو نه دي پرېولي او نه مو لاسونه پرېولي دي، يواځې دڅښلو اوبه راکولي، خو چې کله به مو مخ يا لاس په غلا سره پرېولل نو سخته سزا به راکول کيده، خو دسزا له ويري مو نشوای کولای چې مخ، يا لاس پرېمينځو.

يو ځلي يې اوه اوه نفره سره ترلو يو بل ځاي ته يې بيولو چې تقريباً څو متره يې له دغه ځايه مسافه درلوده، بيا يې برېنډه کړو نه پرده وه او نه حجاب او نه بله ټوټه وه چې اقلاً عورت غليظه ورباندي پټه کړو، دوي، امريکايې عسکران او ښځې شاوخوا ته راته ولاړو او يو يو سطل اوبه، يوه چکي صابون يې له اوبو سره ايښي و، چې ځان ورباندي پرېمينځو، موږ لدې توهينوونکې غسل څخه ډډه نشوای کولای، مجبوره وو چې ځان يو ډبل په مخ کې پرېمينځو، ما پر وروڼو ژغ وکړ، وروڼو صبر به کوو، موږ مکلف نه يو، خو لطفأ خپل سترگي يا پټي کې او يا يې خپل مخ ته متمرکزي کړي دا هم د بي ابۍ غسل و، چې يو ځلي مو د کندهار په هوايي ميدان کې وکړ، نور مو نه غسل کړي او نه مو مخ او لاس پرېولی دي.

دويمه ورځ تحقيق ته بوتلل شوم، پوښتنې شروع شوي او په کندهار کې داد تحقيق دويمه مرحله وه، تحقيق په عارضي کوټو کې کيده چې ترپالو نه يې پرسر پراته و، خو د تحقيق طريقه تغير شوه او مخه يې هم بلې خوا ته متوجه شوه بيوگرافي وليکل شوه، پوښتنې شروع شوي، لهجه نرمه وه کوم تهديد نه و، اود تيرۍ ورځې سره يې خبرې نه مقايسه

کیدلي او دتحقيق دمیز شاته محقق او ددروازي سره نژدې ترجمان او ددروازي په وره کې مسلح عسکر ولاړ و.

د ملا محمد عمر او اسامه دبیوگرافيو او پیژندلو پوښتنې یې کولې او دمیز پر سربې په سور رنگه کاغذونو لیکلي، خو زه پوه نشوم چې سرو کاغذونو به څه معنی درلوده، معمولاً دتحقيق خبرې په دریو قسمو کاغذونو لیکل کیدي، لومړی ځل سور، څه وخت ورسته ژېړ، او په اخر کې سپین و، یو دوه ساعته تحقيق روان و، بیرته محققین ووتل او زه یې پرېښودلم، موظف عسکر راغلل او توره کڅوړه یې په سر راواغوستله او بیرته یې په یوه تکلیف هغه ځای ته ورسولم چې زموږ داوسیدو نصیب پکې پاتې وو، څو ورځې هم دغسي حالت دوام درلود، او په همداسې توهینونو کې ډول سره به یې بیولو او راوستلو.

دکندهار محبس نسبتاً آسان و، او شرائط یې ډېر سخت نه وه، مثلاً په هره خیمه کې دشلو نفرو دمېشته کیدلو ظرفیت و، خو له لسو نه تر شلو کسان په کښې اوسېدل او درې نفره یو ځای سره کښېناستلای شوي او خبرې به مو سره کولای شوي، خو که به تردري نفره زیات کښېناستلو نو به یې سزا راکوله، لمونځ به مو په جماعت سره کولای شوي او تر خیمې چاپېر به درو نفرو قدم وهلې شوي او سترګې به مو نسبتاً ازادي وي، دژمي موسم و، په دغه وخت کې به لمر ته هم کښېناستلې شوي، خو نور انساني عفت تر پښولاندې وو، په هره شپه کې به دشپې په نیمایې کې تلاشي راتله او لکه چا په چي وهي په داسې شکل به راځغاستل او په ډیر وحشي ډول او تړاټ سره او ډیرې لویې لویې رمباري به یې وهلې، چا به غپل، چا به غرېږي کاوه، او چا به انکولوي او غړومبي کاوه او چا به دڅره غوندې هرهارکاوه، او ټول بندېان چې تقریباً تر شپږ اوه سوو پوري یې شمېر رسیدله له خوبه

ایستل، ټول ورونه به یې پرمخې غورځول او بیا به یې یو یو پورته کاوه ، او تلاشي کاوه به یې، دخیمي بل طرف ته به یې غورځاوه او بیا به یې په زنگنو دراوه، سپي به یې غپول او دخلکو په سرو او ځایو به یې بویونه کښول، په همداسي بدرنگي به یې هره شپه دخوبه لټولو.

په کندهار کې د ډوډۍ نظام

د ډوډۍ نظام عسکري وجبې، یا کڅوړې وي چې دامريکا حکومت له دویم جهاني جنگ وروسته دخپلو عسکرو لپاره جوړې کړې وي، اکثره به یې ایکسپایر هم وي یعنې تر خپل ټاکلي وخت به اوښتي وي، غوښې او ترکاری به په کښې پخ شوي وه، معلومه نه وه چې ذبحه شوي به وي که نه په خپکۍ به وژل شوي و، او کله کله خو به دخنزیر غوښې هم پکښې راتلې چې ډېرو ورونو به په ناڅر تیا سره خوړلي هم وي، ځکه چې ټول ورونه خو په نوشته نه پوهیدل خاصاً په انگریزي ژبه، دا هغه خوراکونه دي چې له زښت ډېر وخت وراسته، بوي ناک، خوراکونه دي زموږ درس، رواج او عنعنوي، دود څخه ډېر لري دي او یواځې یې عسکر په جنگي حالاتو کې چې دنورو غذايې موادو رسېدنه کیږي دمجبوریت له کبله خوري، خودداسې شی خوړل دصحي لحاظه دانسان وجود ته ضرر رسوي خو مجبوریت و، بیا دجون په میاشت کې دغه عسکري وجبې په نورو وجبو تبدیل شوي چې پرې لیکلې به وه حلال او کوشر، (Kosher) کوشر دیهودانو ذبحه ده چې اکثره مسلمانان یې خوري، او حلال خو عیني دمسلمانانو ذبحه ده. کیفیت یې ښه و، او تاریخ یې هم برابر و، نورې څه میوي او شېریني هم ورسره مل وي، ددې با وجود یوه افغاني ډوډۍ هم ورسره زیاته شوه چې وروسته به یې کافي مړولو.

ډوډۍ دویشلو طریقه داوه چې کله به دډوډۍ وخت راوړسید دوجبو کارتنو نه به یې دهرې خیمې مخې ته ایښودل، وروسته به یې نفر صف درول او ددروازې ترسوریو به یې یو بوتل اوبه او یو خوراک

ورکاوه، کله خو به ځیني وروڼو دوه خوراکه هم په چل لاسو ته راوړل، عادل تونيسي او ثمير الجزائري به ډاکار ډیر کاوه، په نیم ساعت کې به موډوډي خوړله، کپاغذونه او خلطي به موبیرته مسترد کولي، که به کله یو ورور په نیم ساعت يعني ۳۰ دقیقو کې ډوډی نه وخوړل بیا به سزا ورکوله.

دوه سطلونه یې په شلو نفرو راکول چې د حاجت په وخت کې به ورتلو، پرده یې یونړي څادر و، چې دعسکر طرف ته یې پرده نه درلودله او یو تشناب کاغذ به یې دورځي په شلو نفرو راکاوه، سطلونه به دورځي دري ځله دبندیانو په لاسو هلته په بیلرانو کې تشیدل کوم چې ددغه ابرازو لپاره استخدام شوي و، په بندیانو کې ډېر وروڼه وه چې مریضان او زخمیان به و چې ډاکتر اودواته یې هرگړی ضرورت درلود، د دوا لپاره په ورځ کې درې ځله نرسان راتلل چې اکثره یې ښځي وې، دعاجل ضرورت بیا وقت معلوم نه و، او ټالینول گولی به یې ډېر له ځان سره درلودې، اساسي دمعاینې لپاره څه نه وه، خو یواځې دضرورت معلومولو ترمامیتر او دغوږ گوسۍ لرونکي ترینسکوف کارول کیده، خو هغه په اصطلاح ډاکتران او نرساني ددوا په کیفیت او تشخیص ډېر کم پوهیدل، د هر مرض لپاره به یې مریضان په دې مجبور ول، چې ډېري اوبه وڅښي خاصتاً دقبض، تبي او زکام لپاره، ځکه دا داسی دواوه چې گټه یې درلودله تاوان یې نه درلود. هغه جوړ شوي محبس یا توقیف ځاي په هغه ځاي کې واقع و، چې هلته دلویو بار وړونکو الوتکو قرارځاي و، قرارځاي ته نژدې اطراف خامه او مټنه مخکه وه، ډېری سختي دوږی به یې کولي او ډېر بد ژغ به یې کاوه، خاصتاً دباد په وخت کې، طبیعي ده چې کندهار دوږي او باد لري، خو ددغه الوتکو تیزې هوا به څو چنده کاوه، ډېر ځله خو به زما دپریوتلو کالي بیخي تر

گرزولاندي شوه چي دځاورو رنگ به يې ورکړي و، او کله به يې هغه خواړه چي دوی راکول له ځاورو را ته ډک کړل او کله کله خو به دومره غټي او درني الوتکي راتلي، چې په ږغ به يې دچا خبره دغوږو پردي پرې کېدلې او له باد سره به يې خيمي چپه کيدلې. دشيپي به يې له خوبه پاڅولو او بيا به مو ټوله شپه او ورځ پر سر درد وو، دشيپي او ورځي به عسکر څلور طرفه کرځيدل. کله به يې دومره په لوړ اواز خبري کولي چې خوب مونشو ځيني کولاي، خو بيا هم ځيني عسکر لږ په انساني خواخوږي پوهيدل، ډېر ځله خو به عسکرو دڅېرو پرځاي ښکندل کول، بي له کوم دليله او ضرورته او سر بيره پر نورو ښکندلو به يې ده (پک يو) کلمه ډېره استعمالوله (Fuck you)، چې اخلاقاً ډېره بي احترامه کلمه ده او ټول بنديان ددغه کلمي په معنی ښه پوهيدل، ځکه چې دوي به ډېره استعمالوله، او کله ناکله خو به بي رحمو او متعصبو عسکرو دسرپنا ترپالونه په وړو شگو او ډېرو ويشتل، تر څو بنديان له خوبه خوند وانخلي، حاضري په شپه او ورځ کي دري ځله وه، چې بيا دوه ځله ته راغله، دمحبس په ټولو خيمو کې به يې خلک صف درول او بيا به يې دنمبر په اخستلو سره حاضري اخستله، مثلاً ۱- ۲- ۳ چې زما نمبر - ۳۰۶ و، دغه نمبرونه به دنومونو پر ځاي استعماليدل چې زما تر خوشي کيدلو پوري مي هم دغه نوم و، دنمبر تر ذکر کيدلو می دوي عجيبې اوپه زړه پوري واقعي راپه ياد شوي چې ذکر کول يې اړين بولم.

دوی هینونکی قیصی

دا دوي عجیبي قیصی می تراوسه پر زړه دي، هغه داچي په هرو څو ورځو کي به دحاضری اخیستلو مسؤول بدلیده او دورځي او شپي به هم سره جلا وو، یو حاضري اخستونکی عسکر راغی، موږ یې ټول صف کړو او دترجمان په واسطه یې راته وویل چې کله چي زه دمحبس په دروازه کي ښکاره شم نو تاسو به ټول سمدستي ولاړیږئ او دخیمي مخ ته به دریږئ او سلامي به کوئ چي زه دهر صف مخ ته را ورسیږم تاسو به خاموش دریږئ او کښته به ځمکي ته گورئ، لوړ به نه گورئ او کله چي زه ډېر بندي نمبر وایم هغه به لیک راته وایي یعنی (welcome) او ماته به نمبر راښیي راته گورئ به او بیا به شاته ځي او دریږي به، تر څو زه ورته امر کوم بیا به کښیني، او که مو داسي ونکړل، یعنی زما دغه خبري مو پر ځاي نکړې، نو بیا زه په قهر کیږم او کله چي زه په قهر شوم بیا نو ستاسو لپاره بل رحم والا نشته او ستاسو انجام به خراب وي دحیرت خبره دا نه وه چي دا ټیټ رتبه عسکر موږ ته داسي هدایت کوي او دومره د ذلت اراده لري، حیرت په دي کې و، چې یو داسي ذلیل دڅو ډالرو عسکر چې په امریکا کې یې دژوند د تیروولو لپاره له عسکرۍ پرته بله دنده نشوای پیدا کولاي، دومره دمسلمانانو د توهین ارزو او اراده لرله، او د بندیانو په اړه یې دقانون د نه لرلو په خاطر هر عسکر غوښتل چې وغواړي هغه وکړي او خپل غرور پر ځاي کې، خو هغو ایماندارو مسلمانانو کله هم د هغه دغه وهمي اټکل پر ځاي نکړ.

دویم هغه نفر و، چې ډېر وخت لپاره یې دغرمي لخوا حاضري اخستله، ډېره سخته گرمي وه دباد گرم موسم وو، دغه بي رحمه ظالم

به چې کله دحاضری اخستلو تکل کاوه نو به یې نیم ساعت له مخه بندیان صف کول او ټول بندیان به په یوه ځلي صف کیدل، حال داچې دبنديانو شمېر تر اتو سوو ډېر و، او هم تقریباً په شلو ځیمو. یا زیاتو کې جلا، جلا پراته وه، دا ظالم چې رنگ یې کټ مټ د بیزو غوندي و، ډېر بدرنگه او رتبه یې ډېره ټیټه وه، مخ کې له دې چې حاضري واخلي یو ځلي به یې ټول صفونه کتل، دومره په تکبر او غرور به روان و، چې په خپل ټول ژوند کې مې داسې څوک نه و لیدلي او دومره کرار به ته چې د چا خبره پر ځای به ولاړ وو، او کله خو به دبل چا سره په ناحقه خبرو تر ډېره مصروف شو او بیا به یې په ډېر تکبر حاضري شروع کوله، او که به څوک ناست وو یا به د ځیمې سیوري ته ولاړ و، نو به یې دستي سزا ورکوله، که به څه هم مریض و، په داسې طریقه یې مظلوم بندیان هره ورځ له یوه ساعت تر دوو ساعتو پورې د دغه تاوده لمر ته درول، الله(ج) خودي دده جهنم ځای کړي، امین. ما ته ځکه دلچسپه او په زړه پورې وه چې د بشر د حقوقو ذمه داران چې په دنیا کې له زمري څخه بیا تر ملخه پورې، هر حیوان ته قانون لري او احترام یې کوي، خو زموږ لپاره چې انسانان و گناه موهم معلومه نه وه، قانون وجود نه درلود او هر بې پلاره ذلیل عسکر به چې دخپل ژوند لپاره یې عسکري اختیار کړي وه په موږ لوبي کولي، یوه ورځ دغه ظالم بدبخته عسکر زموږ دځیمې چاپیره سیمې خاردار چک کاوه او لکه دبنکار سپي هر شي ته به یې په څیر څیر کتل، ویي لیدل چې دښینې یوه وړه ټوټه په ځیمه کې وه، چې تقریباً دیوه نوک په اندازه وه، ماته یې وویل چې رایې کړه؟ ما هم وروغورځوله، بیا یې په څیر څیر ورته کتل ماته یې وویل: دادی له کمه ځایه راوړې؟ ما ورته وویل موږ خو له ځان سره څه نه دي راوړي او نه موږ دلته خپله راغلي یو او نه دباندې وتلي یو، دا دښینې کیدای

شي له ډېره وخته دلته پرته وي، ځكه دا شاړه بيديا ده او هر څه پكښي شته، هغه ويل: حتماً به يې رابښي او بيا به يې په لويه چغه ويل: ډونټ ټاك اي ويل فك يو (don't talk I will fuck you) بيا يې صليب غوندي پر زنگنونو ودرولم، ترڅو ساعته پوري يې سزا راكوله، دا ظالم به چاپيره د بنديانو په خيمو تاویده، چې كله به ماته راوړسيد ښكنځل به يې كول او بدالفاظ به يې استعمالول، زموږ سره دومره توان هم نه و، چې ورته ووايو چې ولي ښكنځل كوي، كه مو ورته ويلي واي نو بيا موږ ته سزا راكول كیده، ځكه مجرد عسکر ته جواب ور كول جرم او د عسکر بي احترامی وه، خو دوي چې څه كولاي هغه يې حق و، (دزړه سوخت به مي ارام نشي هيڅكله - چې مي ياد شي د غلام بادشاهي، زړور ځوانان د چا په لاس كې و، د مسلمانانو د بي اتفاقي او له اسلامي حدودو د وتلو او د مسلمانانو د اعتماد، او د اميرانو د غلامي په خاطر، چې تر دين يې بي ديني او تر حلالو يې حرام او د اسلام تر سپڅلي شريعت يې فحشا او كفري قوانينوته ترجيح وركړه، او د ځان د عزت لټون يې دخپلو مؤمنو مسلمانانو په بي عزتي كې ولټاوه، اللهم ارحم علينا واصلح امراءنا.

په څلور كونجه لوي محبس كې يو اهن چادري دالوتكيو پخواني ورکشاپ و، چې دننه پكښي كوچني ځايونه انتخاب او جوړ شوي و، هغه كسان چې سزا به يې وركوله هلته به يې وړل، خو دامې هم وليدل چې ځيني خلك به په ځنځيرونو بارو او ټول بدن به يې په ځينځيرونو تړلي و، او نور هم ورته بد حالت و، دغه محبس شپږ بروجونه درلودل، چې دلرگيو له تختو څخه يې جوړ كړي وو مسلح عسکر به ۲۴ ساعته پكښي ليدل كيدل چې پهرې به يې كولي او نورو عسكرو به بيا په موټرو كې گزرمه كوله، په دغه لوي اوسپنيز اهن چادر كې له اتو څخه تر لسو پوري واړه د سيمانو او اغزيو قفسونه جوړ شوي و، موږ ته ډېر

نژدي و ، ټوله شپه به سپي پکښي غپول کيدل او عسکرو به په نوبت سره چيغي اوناري پکښي وهلي او بنديانوته به يي ښکښل کول ، ددي لپاره چې بنديان ويده نه شي او خوب ونکړي ، په دغه ځاي کې به يي خلکوته دبي خوبي سزا ورکوله ، چې له څلورو ورځو ، بيا تر مياشت پوري خلک پکښي پراته وو .

څو جالبی پېښی

عجیبې او غریبې پېښې خو ډېرې پېښېدلې او هره ورځ له داسې پېښو خالي نه و، خو څو واقعات غواړم دنموني په ډول سره ولیکم، یوه ورځ مې ولیدل چې یو سپین ږیری سړي یې راوست، عسکرو یې لاسونه تر شاه ورتړلي دي او په ډېر زور سره یې کشوي او په یوه خیمه کې یې چې ماته نژدې وه وغورځاوه، خلاص یې کړ او عسکر ځینې ووتل دخیمې کاوندیو وروڼو ورته وویل چې بابا پورته شه؟ خو هغه دومره ستړي شوي و چې نشوای ولاړیدلای، بیا وروڼو ترلاسو ونیوه او پورته یې کړ، ساه یې تپه دریدلې وه او خبرې یې نشوای کولای البته وارخطا به هم وو، وروڼو ورسره کمک وکړ او دسپین ږيري غریب څخه هر څه ورك وو، تریوي ورځې پورې سپین ږيري بابا هم داسې و، په دې نه پوهیده چې چیرته یم او څه راسره کیږي، حتی په دې هم نه پوهیده چې موجوده بندیان څوک دي، د عسکر او بندي تر منځ یې توپیر نشوای کولای، دویمه ورځ یې بیا تحقیق ته نوم یاد شو، خو چې کله یې پرمخې پروتو ته هڅاوه دې نه پوهیده چې څنگه پریوزي او نورو وروڼو هم ورسره کمک نشوای کولای، ځکه چې نور وروڼه مجبوره وو چې پای ته ولاړ شي او بل طرفته وگوري، عسکرو په ډېره بې رحمۍ پرمخې ورغورځاوه او سر بیرې پر کښیناستل، تینگ یې وتاړه او دغه ورور یعنی سپین ږيري بابا فکر کاوه چې حالوي مې، وژني مې او په زوره زوره به یې ناري وهلې کافرانو دوه دقیقې مې پرېږدئ چې دوه رکعتې نقل وکړم؟ بیا مې حلال کړئ، خو عسکر یې به ژبه نه پوهیدل له حرکت سره به یې نور هم زور پرکاوه، موږ له لیرې څخه ورته ناري وهلې بابکه

نه دي وژني تحقيق ته دي بيا يې يواځې څه پوښتنه درڅخه کوي او بيرته دي راولي، خو ده به له ډېري وار خطايي څخه زموږ هيڅ هم نه اوريدل، ما په هغه ساعت کې ډېر سخت وژړل او د ژړا په حالت کې له ډېر قهره او غوسې نا اميدي څخه، به کله کله راڅخه وځنډل شول، خو وروسته چې کله موږ ددغه بابک څخه معلومات وکړ عمر يې يو سل او پنځه کاله - ۱۰۵ - کاله و، داروزگان ولايت، د چارچينو دولسووالي اوسيدونکي وو، لومړنی کس وو چې دگواتانامو د کيوبا له دوزخ څخه خوشي شو.

دوهمه پېښه

سهار وختي کښينا ستلو او لمانځه ته تياری کوو، داوداسه له تکليفه خو خلاص وو، تيمم مو وواهه او سنت مو وکړل، دلمانځه امامت ته زه وړاندي شوم، چې کله مو لمونځ شروع کړ، نيت مو وتاړه ډېر وختي او دسهار لومړی وخت و، په وره کې عسکرو ديوه عرب ورور نمبر ياد کړ، چې تحقيق ته يې بوځي، عرب ورور عادل نومیده او دتونس اوسيدونکي و، او له موږ سره په جماعت کې ولاړ و، دوي موږ ليدلو چې لمونځ ادا کوو او ولاړ يو، خو دوي صبر ونکړ او دويم ځل يې بيا به لوړ غږ نمبر ياد کړ او ورسره جوخت يې ناري کړی هري اپ.

(herry up) (په تلوار سره، خو بيا هم موږ په لمانځه کې وو، عسکرو نور صبر ونکړ په ډېره غوسه او تلوار سره يې دروازه بېرته کړه او په منډه زموږ څيمي ته داخل شول، زه له رکوع څخه پورته او سجدي ته ولاړم چې دسجدي په حالت کې مې دوه عسکر پرسر را کښينا ستل او پر سربې زور را کاوه چې پورته نشم او نورو عسکرو عادل ورور له صفه کش کړ، ويې تړی، له څيمي څخه يې وايست او وروسته عسکر زما له سر څخه ولاړ شول، بيرته موږ خپل لمونځ راوگرځاوه او عادل ورور يې په ډېري

سختۍ سره کشاوه او تحقیق ته یې بووت، د نړۍ په قوانینو کې تر ټولو مهمه خبره داده، چې د مذهبي شعائرو او دودونو احترام وشي، ځکه د نړۍ ټولې بدبختۍ د مذهبي دودونو له سپکاوي څخه پیدا شوې دي او هر وخت چې عامي وژني او د ملتونو په مینځ کې تعصب ډېر شوي، د مذهبي توهینونکیو اعمالو په خاطر، په نړۍ کې په دې ډېر ټینګار کېږي چې هیڅ وخت باید د مذهبي چارو بې احترامې ونشي، خو امریکایانو د دنیا له قوانینو په بغاوت سره د مذهبي چارو داسې احترام کاوه.

بله پېښه

دري څیمي سره نژدې وي یواځې یو اغزن سیم تر منځ وو، چې ددوو څېصو حدود یې معلومول د غرمې د ډوډۍ وخت و، او عسکرو د غرمې استحقاق ووبشه زما وڅنگ ته یوه څیمه وه چې یو پاکستانی ورور هم پکښې وو او د غاښونو له درد څخه یې هم شکایت درلود، نرسانو ته یې زښت ډېر وویل خو یواځې به په ټالینو Talinol ګولیو ځوابیده چې دهر مرض لپاره ورکول کېږي، دردیې ساعت په ساعت او ورځ په ورځ زیاتیده په هم دغه غرمه یې ډوډۍ په تلوار سره نشوای خوړلې نیم ساعت یعنې دیرش دقیقې وخت تیر شو خودغه ورور ډوډۍ تمامه نه کړه په همدغه ورځ یو پنډ پرسیدلي لنډ عسکر وو تیتې ونه یې درلوده شني سترګې دبیزوګي شکل یې درلود خورا غوښن هم و، ددې ظالم د ډوډۍ ورکولو او بیرته د کچري ټولولو نوبت و نیم ساعت پوره شو نورو وروڼو ډوډۍ وخوړله خو هغه پاکستانی ورور چې د غاښو دردیې درلود د خوراک په نیمايې حالت کې و، نورو وروڼو کچره ورکړه خوه عذر وکړ او عسکر ته یې وویل که څه لږ نور وخت ورکړي ځکه چې دی معذور دی

دغه ظالم ددې پر ځای چې دده عذر قبول کړي دغه بندي دروازي ته وغوښت او ورته یې وویل چې ولې دې ډوډۍ نه ده خوړلې بیا یې په یوه لاس ترغاړه ونيوي او په بل لاس یې په ډېر قوت سره په سوکانو په خوله خوله وواهه او موږ ورته کتل څه مو نشوای ورته ویلی. دې ظالم دا حق نه درلود نیم ساعت پوره شو که یې ددغه ورور عذر نه قبلولې نو باقی ډوډۍ به یې ترې اخستي وای خو وهل دانسانیت له چوکاټه وتلی کار و. شپه راغله د ډوډۍ کارتنونه توزیع شول خو کله چې دوجبو د وېش وخت راغی موږ یې له اخستلو ډډه وکړه ډوډۍ د نه خوړلو خبر په محبس کې خپور شو خو دمحبس پر مسؤلینو یې ښه اغیزه نه درلوده، دمحبس مسؤل ورسره نور څه لوړ رتبه عسکر محبس ته راغلل، هری څیمي ته دریدل او د ډوډۍ دنه خوړلو علت به یې پوښت زموږ څیمي ته چې راغلل موږ په یوه اواز دتیري غرمي پېښه ورته یاده کړه، مسؤل قبوله کړه چې بیا به داسې نه پېښېږي بیا موږ ډوډي واخستله او ومو خوړله یوه بله ورځ محمد نواب سخت مریض و، محمد نواب دسعودي عربستان اوسیدونکي و، همیشه به مریض و، په دغه ورځ ډیر مریض و، دولاړیدو توان یې نه درلود تفتیش یا تلاشي راغله موږ دمعمول په څیر شاته ولاړو دغه ورور دحرکت نه و، امریکایان داخل ته راغلل دغه پنډ ظالم هم ورسره و، چې کله یې مریض بندي په ځای کې پروت ولید نویي په وهلو شروع وکړه په سوکانو او لغتوبی واهه تر څو یې په کښولو تر اخره ورساوه دیادوني وړ ده چې په امریکایي عسکرو کې سم سړي هغه وو چې خپله یې بدنه وای کړي خو بل ته د ظلم نه کولو نصیحت هیچا نه کاوه خو دغه ظالم عسکر له موږ سره تر پخوا ډېر تعصب کاوه او موږ به هیچا ته هم شکایت نشوای کولای همدغه عسکر دقرانکریم بیعزتي وکړه چې په راتلونکي پېښه کې یې مفصل بیان دي.

څلورمه پېښه

يوه ورځ دورځي لخوا په خيمه کې ویده وم دځيمي نورو ملگرو ځينو وظيفه کوله ځينو تلاوت او ځينو لهم شطرنج کاوه يو يمني ورور د شطرنج لوبه دامام شافعی صاحب په يوه روايت روا بلله او ډېره مينه يې ورسره درلودله او عمر يې تقريباً ۵۰ تر ۵۵ کلو پوري و، په ښه خواږه خوب ویده وم چې دځينو ورونو په ژړا سره له خوبه راوښم شوم ځيني ورونه په زوره زوره سلگي وهي او څوک ژاړي زه حيران شوم چې څه پېښه ده او په نورو ځينو کې هم داسي حالت وو او دا ورونه داسي خفه دي چې ما کله هم نه وو ليدلي. پوښتنه مي وکړه خير خو دي څه پېښه ده؟ يوه ورور چې د سعودي اوسيدونکي وو او محمد نواب نومیده راته هغه پنډ پرسيدلي کافر عسکر په گوته کړ چا چې هغه پاکستانی ورور په خوله په سوکانو وهلي و هغه ملعون هلته لري ولاړ و، له موږ څخه يوه خيمه خوا څلور بيلره په ځمکه کې ايښودل شوي و چې نيم په مخکه کې ښخ شوي وو او بنديانو پکښي مرداري او بولي اچولي نواب راته په ژړا ويل: دغه ظالم قرانکریم واخيست او ښه يې موږ ته کتله او بيا يې بولي ورباندې وکړې او په بيلر کې يې وغورځاوه دا هغه پېښه وه چې تر ټولو دردمنه پېښه وه چې په کندهار کې پېښه شوه خو نيوزويک دامريکا يوي مجلي ډېره وروسته چاپ کړه او مرجع يې گوانتانامو ښودلي وه، اصلاً دا پېښه په کندهار کې شوې وه موږ دسره صليب دراتلونکو استازو سره خبره وکړه او ترې وموغوښتل چې دبنديانو په لاسونو کې مبارک قرآن بايد بيرته يوسي ځکه چې قرانکریم ساتنه غواړي موږ دحفاظت اوساتني توان نلرو ددي برسېره قران زمونږ لپاره دعذاب يوه

وسيله ده چي دوي يې کاروي او موږ تر هر څومره ډېر درانه عذاب ورباندې ځورېږو خوسره صليب دا کار ونکړ نه پوهېږو چي نه يې شو کولاي او که يې نه کاوه خو امريکايي مسؤولينو دا پلوجايز په ويلو (Apologize) سره موږ ته اطمینان راکړ چې بيا به داسي عمل صورت نه نيسي خو ددي با وجود دقران تلاشي کول، په سپيو باندي بويول او له تلاشي وروسته پر ځمکه غورځول دوام درلود، تر هغه وخته چي زه گواتانامو ته انتقال کيدمه همداسي وضعيت وه، امريکايي مسؤولينو دهغه عسکرد سزا خبره هم ومنله خو هغه عسکر بيا هم په محبس کي و، ډېر کرکړن او توهينونکي سلوک يې کاوه الله دی دجهنم غيږ ورباندی ډکه کړی!

پنځمه پېښه

يوه شپه مو ډوډۍ وخوړله ماسخوتن وو، لمونځ مو وکړ، چې يو دم ډېر زيات عسکردتنه راغلل، او په هوا کي دچورلکو ژغونه هم تر غوږو کيدل دعکاسی غونډی سری لمبی هم په هواکی بریښيدلی، دمحبس په گوتونو کې مسلح امنيتي موټر ځاي پر ځاي شول، او يو موټر دمحبس منځ ته راغی چې دعکاسی ویديويي کامري يي پر سر نصب وي، موږ نه پوهيدلو چې څه پېښه ده او ددې نوي کار سبب څه شی دی؟ لږ وخت وروسته موږ ته امر وشو چي ټوله پر مخي پريوزو، او لاسونه هم کښته وغځوو، خبري هم ونکړو او نه شاه او خوا وگورو، خو بيا به هم موږ شاه و خوا دسترگو تر چولو کتل منځته مو بل صف ځيمي وي او له خلکو ډکي وي له چېرې خوا په منډه په ځنځيري قطار عسکرو راڅغاستل، زغري يې پر تن پر لاسو او پښويې هم داوسپني پټۍ تړلي وي، دهيندارو خولۍ يې پر سروې له راسته طرف څخه نورو عسکرو

راځفاستل چې زغرې يې پر تن اوسپنيزې پټۍ يې په پښو او لاسو تړلي وي. او غټي هيندارۍ يې په لاسونو کې وي. په ډېر تلوار به خيمو ته داخلېدل، او پر بنديانو به يې حمله کوله، په يوه بل ځاي کې به يې غورځول او بيرته به يې په نورو عسکرو هغه خپلو ځايونو ته راوړل، په همدې شکل يې خپلو عسکرو ته تدريې، او تمرين، ورکاوه او خپل فلم يې جوړاوه. ترڅو امريکايانو او نورو خلکو ته وښيي چې امريکايي عسکر په څومره شهادت سره ډډوي په اصطلاح تروريستان ټينگوي، خو داد توهين او بشر ضد عمل دنړۍ له ټولو قوانينو خلاف، او په انساني جامعه کې وحشي او غير انساني عمل و، چې انسان هېښوي خو دا عمل څو ځله په بل ترتيب سره تکرار شو، او دې ته ورته نوري واقعي وي چې دټولو ليکل به کتاب راته ډېر غټ کړي.

يو ځل نيمه شپه وه، تقريباً ديوې بجې شاه خوا به وه چې عسکرو په دروازي کې زما نمبر ووايه، او دتحقيق لپاره يې وغوښتم، تر ټولو وختونو يې په ښه طريقه بوتلم، او کله چې دتحقيق غرفې ته داخل شوم سترگي يې راته خلاصې کړي، محقق او ترجمان پر چوکيو ناست و، او په منځ کې يو وړوکی ميز وو چای او څه نوري خوږې پرې پرې وي، او بيا دوه نور محققين هم راغلل او ښه دارومدار يې وکړ زه حيران وم.

چې نن څنگه دا خلک دومره اخلاقي رويه کوي، چې کله يې هم نه وه کړي يو لاس يې راته خلاص کړ، وروسته يې دمحبس په اړه څه پوښتني وکړي او بيا يې د کور پوښتنه وکړه، چې حال پرې لري که نه بالاخره يې پوښتنه وکړه، چې کور ته څي که نه؟ (ما وويل ولي نه) هغوي راته وويل چې موږ هم پلټني کړي او ستا په ضد مو څه نه دي موندلي، او ستا بند راته گټه هم نه رسوي نو ځکه مو تصميم نيولي چې تا پرېږدو، خو ته بايد موږ ته ووايې چې څه ته ضرورت لري، او څو پيسو ته، څو

تلفونونو ته، او بل راته ووايه چې له موږ سره دملا محمد عمر، او اسامه، او نورو عربو، او طالبانو ورويو په نيولو کي څومره همکاري کولی شي، همدا اوس به ستا دخوشي کولو کار سم کړو.

ماته خوداسي خوشي کيدل تر نيولو ډېر گران بريښيدل، او کله هم دومره دجرات خاوند نه وم، نه يم، چي دخپل مومن مسلمان ورور په سر سودا وکړم - خبره مي په بل طرف روانه کړه، پوښتنه مي ځيني وکړه زما دبند او نيولو سبب څه و؟ که لطفا راته ووايي؟ دوي ويل موږ فکر کاوه چې ته به دالقاعدي دتنظيم سره تړاو لري، دنيويارک، او واشنگتن، په پيښو به خبر يي او دالقاعدي، او دطالبانو غړي به درته معلوم وي، او مالي څانگي به يې راته وښيي خو هغه څه موږ په تا کي پيدا نکړل، بالعکس ته له وطن سره مينه لرې، ددوی په اصطلاح (ماډريډ) شخص يې نو اوس دي دخوشې کيدو چانس دي، بيا ماورته وويل چې ستاسي له خولي دامعلومه شوه چې زه بيگناه يم، تاسو او پاکستانی غلامانو راسره ظلم کړي دی، نو بايد بي قيد او شرط تاسو ما خوشي کړئ، خو محققينو تر پايه دمادياتو، او تبادلې نظر درلود، دري ورځي همداسي تحقيقات و چې زما په انکار سره بيرته دخلکو رويه بدله شوه، تهديدونه ډېر شول، او عسکرو به يې هم په بد سلوک سره بيولم او راوستلم، تېر هر څه بل ډول شول.

له کندهار څخه گوانتانامو ته لیږدونه

یوه ورځ سهار په خیمو کې ناست وو، چې ډېر عسکر راغلل،
 ځنځیرونه، بیړۍ او زولني یې دهرې خیمې مخې ته وغورځولې او له
 یوې خوا یې له خیمو څخه لس لس نفره په یوه تناب سره تړل، او
 دمحبس له دروازي به یې دباندي ایستل موږ به په خپل منځ کې ډول
 ډول اټکلونه اورنگارنگ تبصرې کولې، چا به ویل خوشې شو چا به
 ویل بل ځای ته انتقال شو، او چا به څه او چا به څه ویل، خو لږ وروسته
 بیزنه په هغه ترتیب سره راوستل شول، خو سرډیره بریتونه ان ورځې یې
 ورته خریلې وې، دا ترټولو دروند او بد عمل و لومړی ځل وو چې
 دداسې توهینونکي کار اقدام وشو، ماته نوبت راوړسید او ډېره مې
 وخریيل شوه، ډېره خریيل دنوي سنت خلاف، او عامل یې دحنفی
 مذهب ډاکټرو علماء کرامو په فتوی فاسق بلل کېږي، او ما ته خو یقیناً
 له مرگ څخه بد تر کار معلومیده، نایې ته یې بوتلم ډېرې زاری مې
 ورته نشوای کولاي، خو څو ځلې مې سرته حرکت ورکړ خو دومره سخته
 څپېره مې پرسترگو وخوړه چې تقریباً پنځه دقیقې مې په سترگو توره
 شپه وه، د یوه بل ډاکټر سخته څپېره مې هم رایاده شوه، چې هغه وخت
 یې په سترگو ووهلم، چې د دوا په وخت کې مې دوهلو شکایت ورته
 وکړ، سترگې مې له وهلو خوږ شوي خو کله چې ډاکټر راڅخه وپوښتل،
 چې ولې دي سترگې خوږېږي ما ورته دوهلو وویل، هغه ظالم تر هغه
 سخته څپېره ووهلم او ویل یې چه ولې شکایت کوي، همدا وجه وه چې
 موږ به کله هم چاته شکایت نشو کولاي، خو ډېرې خریيلو دسترگو او

مخ درد راڅخه هیر کړل ، شیخ صالح دیمن اوسېدونکي چې ډېره گڼه مبارکه ږیره یې درلودله، تر ډېره حده وژړل خوبیایې زما دژړا په وخت کي ماته تسلي راکوله، چې دا د الله ج په لاره کې وشول او غیرتمن رب به راته عوضونه راکړي، اوموږ باید د صبر او زغم لاره وپالو، څومره بدبښکاریدو او هلته به می د سپین سرو بنسیرا ډېره را په زړه کیدله، چې د درد او غوسې په وخت کې به یې ویل، ډېره دي وخرییل شه اویا به یې دیوه بدکار کولو په وخت ویل د پلار او نیکه ډېره دي وخرییله، داکار یو عیب او دشرم کار و، امریکایانو هم دا توهینونکي چلند زموږ سره د تحقیرولو په غرض وکړ، لوی رب لره دی حمد وي، چی دا عمل ورته معلومېږي چې حقارت دی، خو عجیبه داوه چې زموږ په اړه یې د توهین او د تحقیرولو په نیت دا کار کاوه خو دخپل ځان لپاره به یې عزت گناه.

یوه ورځ تحقیق ته وغوښتل شوم د تحقیق په خیمه کې راته محقق وویل چې تاسو متوکل صاحب پیژنی، او احترام ورته لری، او ځینی پوښتني یې په دي اړه راسره کولي، په اخر کې یې راته وویل چې ته غواړې ورسره وويني، زما په زړه کې دا شک شو چې کیدای شي هغه هم نیول شوي وي، ما ورته وویل چیري دي او څنگه ورسره لیدای شم، هغه راته وویل چې هغه هم زموږ سره په توقیف کې دی، که ته موافق یې راوبه یې بولو، ما خو غوښتل چې ورسره وگورم چې پوه شم، چی څه رنگه راغلي دی او څه معلومات تری واخلم خو دلیدلو په مطلب نه پوهیدم، چی دڅه لپاره دوی غواړی زه د متوکل صاحب سره ووينم، څه گړی وروسته متوکل صاحب راغی او یوه قطی ایراني بیسکویټ یې هم په لاس کي و، او ماته یې پر مېز د تحفی په شکل کښیښودل زما لاسونه او پښي تړلي و، د بیسکویټو خوړل هم راته اسانه نه و او دوړلو اجازه یې

هم نه راکول کیدله، کور وداني او مننه مي ورته وويله ، د افغاني دود مطابق روغې سره وشو پنځه ترلسو دقيقو مو خبري وکړې ، دی بیرته رخصت شو، او زه محبس ته بوتلل شوم ، خو دمتوکل صاحب له لیدو څخه مي دا انتباه واخېستله، چې ژربه گوانتانامو ته سفروى، که څه هم متوکل صاحب ماته په دي هکله څه ونه ويل ما گومان کاوه چې دي به خبر وي والله اعلم، په دويمه ورځ بيا تحقيق ته بوتلل شوم او دمستنطق کړه وره بيا هم څه عادي و ، او دا په کندهار کې زما وروستى تحقيق و محقق په صراحت راته وويل، چې دنوي مياشتي يعنې جولای په لومړۍ گوانتانامو ته پرواز دي، او موږ هغه بنديان گوانتانامو ته استوو چې بيا تر مرگه پوري هلته پاتي شى، وروسته له مرگه هم معلومه نه ده چې بيا به خپل ملک ته واستول شي او که نه، اوس تا ته وروستى چافس درکوو چې کورته ځي او که گوانتانامو ته، خو بيابى هم کورته دتگ لپاره هغه تېرشرائط راته وړاندي کړل چې هغه دامريکايانو سره همکاري («جاسوسي») وه الله ج مودې ترې وساتي!

امريکايي مستنطق راته وويل چې يوه ورځ مهلت درکوو فکر وکړه، او بيا موږ ته جواب راکړه ما په داسى کار کې ډېر لنډ فکر واهه، ځکه علم مي پر ځان حضوري و، او ورته مي ويل چې زه تر ټولو موجوده وروڼو محترم ، او لائق نه يم ، جواب مي لنډ ورکړ، بسم الله دالله رضا مي قبوله ده دسبا راغوبستلو ته ضرورت نشته، زه دچا سره مصلحت نلرم او ځان گنهگار نه بولم، نور ستاسي کار دي چې چيرته مو بيابى هلته مو يوسئ، بيرته يې خيمي ته راوستلم ، دي ته مي ډېره تلوسه وه چې ژر مو انتقال کي تر څو له انتظار څخه ووځاود مقصد ځاي ته ورسېږو، دويمه ورځ يې بيا ډيري سرونه بریتونه وروځي راته وخريللي او دکال ۲۰۰۲ د جولای په لومړۍ دمازديگر ترلمانځه وروسته ډېر عسکر راغلل او

د ډېرو ځنځيرونو ولچک اوبيريو سره، خپل ځنځيرونه يې زموږ د خيمو مخي ته وغورځول، انتقال يې شروع کړ، څلورم نمبر زما و، په نمبر يې ولاړ کړم، لاسونه او پښې يې راته وتړلې توره لوغر نه کڅوړه يې په سر راواغوستله، اوه اته کسه يې سره قطار کړو، له محبس څخه يې وويستو هغه ځاي ته يې وروستو چې د انتقال تياري پکښې کېده، پر لوړو تختويې کښينولو لاسونه يې د مخ خواته راوتړل، توره خولۍ يې پر تورو عينکو را بدلې کړې، چې هندارې يې پلستر شوي وي، او هيڅ نه ترې معلومېدل، خو د ساه اخستلو لپاره بيا هم ښه و، په غوږويې سختې گوشکي راواغوستلې نور وروڼه يې هم راوستل، موږ به خبري سره کولي او يو بل ته به مو تسلي ورکوله، بيا يې يو يو بلي کوتي ته استولو هلته به يې کالي راڅخه ايستل او برېنده عکاسي به يې کوله. وروسته به يې سره رنگ د اعدام کالي او سره بوتونه رااغوستل، ماسکو نه به يې په خوله را تړل او لاسونه او پښې به يې په ولچک او بېرېوتړلي، هغه ته قفل او د قفل شا ته به په بل قفل بندېدې، تر څو لاسونه پکښې حرکت ونکړي، په څو ساعتو کې دخلکو کار وشو د انتقال کار شروع شو، يو يو نږېي ولاړولو او له الوتکې سره يې نژدې يې يو گړۍ درنگ کاوه او بيا يې الوتکې ته خيژولو د الوتکې په منځ کې يو قطار چوکۍ وې، داوسپنې تخت يې وو د پښو بېرۍ يې په تخت پورې، او د شاه ځنځير يې په چوکي پوري قلف کړل، نه مو پورته حرکت کولي شواى او نه مخ ته، ډېر سخت د عذاب سفرو، چې تر ټول محبس ما ته سخت او مشکل معلومېده، الوتکې پرواز وکړ دهر بندي مخ ته دوه عسکر ولاړه تر لږ حده پوري ښه و، خو دوخت په تيريدو سره دخلکو فريادونه پورته کيدل، زما يو طرف ته خيرالله خيرخواه دهرات پخوانى والي وو، چې څوځله يې د لاسو له درده شکايت کاوه خو ورسره

کومه مرسته ونه شوه، زما لاسونه هم ډېر سخت په درد و، ملا مي درد کاوه، پښي مي سختي خوږيدلي خو ږغ مي نه کاوه، ځکه چې دکومک او مرستي هيله مي نه درلودله، ډېرو وروڼو له ډېر سخته درده ژړل، او دځان سره به يې زورونه وهل لکه د ځنګدن په وخت کې چې سړي په عذاب وي، څه دپاسه شل ساعته لاروه او څلور ساعته به مخکي تړل شوي وو، او دري ساعته وروسته چي له الوتکي تر محبسه لاره وه چې تقريباً ديرش ساعته په داسې عذاب کې وو، په لاره کې يې يو يوگيلاس اوبه راکولي، او يوه دانه مڼه خوما نه مڼه واخسته، او نه مي اوبه څښلي دي، ځکه تشناب ته تلل بيا يو بل جدا عذاب او غم و، او بل په داسي ټينګو تړليو لاسو موخوړاک نشوای کولاي، لاسونه مو ډېر سخت وپرسيدل، خولس دولس ساعته وروسته بي حسه شوله، ولچک د لاسونو په پرسيدلي غوښه کې پټ شول، چې بيا يې دخلاصيدو په وخت کې امريکايان هم په تکليف کړل، ځکه خلاصيده يې سخت و، الوتکه په لاره کې يوځلي کښيښاسته او دويم ځل دمقصد ځاي ته ورسيدله.

گواتاناموته رسېدل

دالوتکي څخه بیا هم یو یو نفر کښته کیدل، او په یوه موټر کې یو د بل تر شا سره تړل کیدل، دموټر له دروازي سره په عربي او پښتو ږغ کې په ډېره غوسه ویل کیده، چې پام حرکت ونکړی ځای پر ځای اوسئ، خو خلک ډېر وچ و او حرکت به یې کاوه خو له حرکت سره جوخت به یې یو سخت د لغتې گوزار خواړه، چې ما هم پکښې دوه درې ځله دلغتي گوزار وخور. موټر په کښتۍ کې وڅیژول شو او بیرته کښته شو مزل یې کاوه تر څو خپل مقصد ته ورسید، هلته یې یو یو نفر پر ډېرو اوشگو کښینولو او یو یو گیللاس اوبه به یې راکولي، ۱۰ لږ ساعت وروسته یې دولځگو سخت قلفونه خلاص کړل او عادي بیړۍ او ولچک پاتې شول، زما لاسونو تر یوې میاشتي پورې پړسوب درلود، او تر دریو میاشتو پورې بې حسه و، چې په حرکت یې نه پوهیدم، لږ گړۍ دلته وو، بیا کلینیک ته بوتلل شوم تلویزیوني عکاسي اوصحی معاینه وشوه، او ورپسې د تحقیق خزني ته بوتلل شوم، په خونه کې یې ټینګ وتړلم، او لږ گړۍ وروسته محقق راغي چې یو فارسي ژبي ژباړن یې ژباړه کوله او پوښتنې یې شروع کړې، څنگه یې؟ زما نوم ټام دي، او زه مامور شوی یم چې له تاسې تحقیق او گروېږنې وکړم، زه چې ډېر سترې وم او دخبرو توان مې هم نه درلود یواځې دومره مې ورته وویل زه دخبرو نه یم بیا به گورو، اوس مې هغه ځای ته واستوه کوم چې تاسو غواړي، خو هغه ډېر اصرار کاوه چې خبرې وکړم، بیا هم زه غلی ناست وم او قلباً مې نه غوښتل چې خبرې وکړم، او بل دا چې مخ کې به موږ ویریدلو چې گواتاناموته به مو ولیږي، اوس هغه هم وشول او هغه هم، هم نه و، او

له سزا څخه یې هم نه وېریدلو، ځکه تر ژوند به مو مرگ ته ډېره ترجیح ورکوله، څومره چې تام اصرار کاوه زه به ساکت ومه، ترڅو دی نا امیده شو او بیرته له غرفي ووت، لږ گړی وروسته عسکر راغلل زه یې له تخته خلاص کړم او روان یې کړم او هغه قفس ته یې بوتلم چې د اوسیدلو لپاره یې جوړ کړی وی، داوسپني له کانتینر څخه جوړ شوی قفس ډېر تنگ راته ښکاره شو، لاسونه او پښي یې را خلاص کړل، موظف عسکر عسکري وجبه یا خلطه دخوراک لپاره راکړه، موږ ته خو د ډېري خوشحالی خبره داوه، چې وروسته د پنځو میاشتو موږ ته اوبه پیدا شوي چې اودس پرې وکړو، ژر ژر مي اودس وکړ، لمونځ مي وکړ، اوویده شوم، خو لږ وخت ویده شوی وم چې دوروڼو په ښغ سره راوینس شوم چې په لوړ اواز سره یې خبري کولي، وروڼه وینس ناست و شپه پراوږده شوي وه، ځینو وروڼو خو به ویل چې دلته به لمر نه راخیږي، او بل به ویل دلته شپه ډېره اوږده ده، بل به ویل البته شپه به اتلس ساعته وي، چا به څه ویل او چا به څه ویل، خو یو هم حقیقت ته نه و رسیدلي، زه ښه ویده وم او بیرته ویده شوم تهجدو ته هم راپورته نه شوم دسهار تر لمانځه پوري بیخي په درانه خوب ویده وم، نه دعسکرو په ښغ او دربا وینس شوم، او نه دخاي نویتوب راباندي اثر کړی و، سهار شو لمونځ مو وکړ او بیامودلاري قیسي سره شروع کړي، خو ښه خبره داوه چې دننه په غنبر یا بلاک کې پر خبرو بندیز نه و، او دعسکرو رویه نسبتاً تر کندهار او بگرام ښه وه، نسبتاً لږ حریت و، خودا حریت په یوه قفس کې یواځې اوبس، قفسونه یو دبل په څنګ و چې شپږ پوټه یې اوږدوالي درلود، او څلورنیم پوټه یې برو، یوه دچادر تخته یې دقفس په منځ ویلډینګ کړي وه چې ده خوب لپاره یې کار ځیني اخست، کموډ او یو کوچني داوبو نل په قفس کې دننه جوړ شوي و چې دا قفس

مو دخوب، خوراک، ، لمانځه، او د حاجت ځای و، دیوه او بل قفس په منځ کې اوسپنیزې جالۍ وې، خو د حاجت په وخت کې به ډېر مشکل و، یواځې ستر به مو په پټو سره کاوه خو بیا هم ضرورت وو- له ما سره په دغه پرواز کې اوه تنه افغان وروڼه، او نور عرب وروڼه وو خیرالله خیر خواه، حاجي ولي محمد صراف، مولوي عبدالرحيم مسلم دوست، بدرالزمان، او د سنگین خیرالله، او دوه نور وروڼه وو چې نومونه یې زما له یاده وتلي دي، خیرالله ورور چې کله به یې اوسپنیز قفس ته څوک ننوتل نو معمولاً به یې د شاه له خوا د دروازي تر یوې کوچنۍ کرکۍ د هغه لاسونه ورته خلاصول ، خو خیرخوا ورور وایې زما دا یقین شو چې دا خومي په همدې ځای پورې تړلې پرېږدي، او ویل یې چې زه خو یې لومړی ځل بیا په دروازه پورې وتړلم خو هغه بل خیرالله بیا داځای موقت (لنډ مهالۍ) باله، او ځیني عربو وروڼو خو بیا یقین نه کاوه، چې دادکیوبا جزیره گوانتانامو ده، هغوی به ویل چې دا د خلیج یوه جزیره ده او استدلال به یې دا کاوه چې هوا یې هغې ته ورته غوندې ده، او لمونځونه به یې هم د قبلي درسم شوي نشان پر عکس کول چې خالد ظهراڼي، هم په دغه وروڼو کې وو او زما گاونډی و، زه او نوموړی به د لمانځه پروخت شاه په شاه دریدو، ما به مخ پر ختیځ او ده به پر لویدیځ لمونځ کاوه، عربو وروڼو به دامریکایانو په هر قول، او عمل، شک کاوه دروغ به یې گڼل او حقیقت به یې په عکس کې لټاوه، او تر ډېر وخته یې همداسې کول چې بیایې بیرته یقین زموږ خواته راوگرځېد، او ځیني وروڼو تر ډېره وخته شک کاوه چې دغه عسکر عرب دي، او په عربي ژبه ځکه خبري نه کوي چې زموږ خبري نورو جاسوسي سرچینو ته ورسوي، او تر ډېره وخته به یې په خبرو کې پام کاوه، او کله

کله به د عسکرو تر خولي هم څه عربي الفاظ ووتل او يا به يې په عربي ژبي کيف حالك ويل چې دي نور هم شکونه ډېر کړل.

دري ډوله عسکر

عسکر دري ټولي وو مختلف نښانونه يې درلودل، مثلاً ديوه ټولي درخته (ونه) وه، اود بل ټولي کريچ و، او ددريم ټولي گرد سمبول يا مياشت وه، خو په هغه وخت کې دونه د نښان لرونکي عسکر ډېر با سلوکه خلک و دپروگرام مطابق يې عمل کاوه، او له موږ سره يې ښه رويه کوله، تعصب يې نه درلود، خدمت به يې پر وخت کاوه، دډوډۍ د وېش په وخت کې به يې مقررې ډوډي پوره راکوله، او ميوه به يې هم پوره راکوله، دخوب په وخت کې به يې مزاحمت نه کاوه، بي ځايه تفتيش او تلاشي به يې نکوله، دمريض دحال پوښتنه به يې کوله، ډاکټران به يې ورته راغوبنټل ترجمان به يې په وخت راغوبنټ، او دغسل او گرځيدو وخت به يې پوره راکاوه، بي ځايه به يې سزا نه راکوله د دروغو راپور به يې خپل مشرانو ته نه ورکاوه، جامي به يې سمې راته بدلولي، که به څيرې او څيرنې جامي پکښې راغلې وې هغه به يې دويم ځل راته بدلولې، دوتلو په وخت کې به يې ولچک او زولني په احتياط راته اچولې، احسان او ښه اخلاق خلک متاثر کوي، موږ به هم ورسره مشکلات نه جوړول، که به يو ورور زړه تنگی هم و، او څه تيره خبره به يې کوله مونږ به ورته توصيه کوله چې داسم خلک دي بايد موږ هم ورسره انساني او اسلامي اخلاق وکړو، خو کريچ والاعسکر بيا بل ډول خلک و، دپروگرام ډېر تابع خو نيم متعصب غوندي ښکاريدل، په ډوډۍ کې به يې ډېره درغلي کوله، او خلکوته به يې ډېر ځله سزاوړ

کوله ، د شپې به یې هم مزاحمت کاوه خو ځینې عسکر بیا هم پکښې
ښو خلکو غوندي وو نورماله گذاره به یې کوله.

خو میاشتي والاعسکر بیا ډېر متعصب و ، اخلاقي یې نمرې یې
صفر وې، په ډوډۍ کې به یې درغلي کوله، همیشه به یې وږي
پریښودلو، دخوب په وخت کې به یې ډیر مزاحمت کاوه ، دکالو په
بدلیدو کې به یې کوښښ کاوه چې خیرن کالي بیرته زموږ په غاړه پاتې
شي، دبندیانو غصه به یې ډېروله، له توهین سره مل کړنه به یې کوله
خو بیا به هم کله نا کله څه سم خلک پکښې پیدا کیدل چې دانسان څه
نښې به په کښې لیدل کیدې خو ډیر کم - نوري درې ټولي و چې یو یې
کلي والا اوبله ۹۴ وه، او بل یې اسپانیوي وه - اسپانیوي ډېر رحم
والا خلک و ، همیشه به یې له موږ سره کومک کاوه، دښو اخلاقو
خاوندان وو، تعصب پکښې مطلق نه لیدل کیده ، بشري خواخوږي یې
درلودله، کله کله به یې تیرو تاریخي پېښو ته هم اشاره کوله، چې نیکونه
او لوړ نسلونه یې مسلمانان تیر شوي و ، اضافي ډوډۍ به یې راکوله،
کله یې هم سزا نه راکوله لوڅ خلک به یې پټول، دخوب په وخت کې به یې
هیڅ مزاحمت نه کاوه، اوبه، صابون، شامپو به یې راکوله، مجلس به
یې راسره کاوه دلمانځه په وخت کې به یې ښه احترام کاوه، دقران کریم
بي عزتي به یې نه کوله، او له سیاسي لوبو څخه به یې هم کله ناکله ځان
خبر اوه، خو داخلک لږ وخت پاتې شول چې وروسته پرې سرو
امریکایانو شک کاوه چې دوي له بندیانو سره ښه معامله کوي، له هم
دي کبله له محبس څخه لري کړل شول ، ماته یوه اسپانیوي عسکر
شل ورځې مخکې ویلي وو چې موږ دلته نه پرېږدي، او کیدای شي بل
ځای ته مو ولېږي، ځکه سره امریکایان شک کوي چې دوي له بندیانو
سره کومک کوي، خو کیلي (کنجی) وال بیا له انسانیت څخه لري او له

تعصب څخه ډک خلک و ، چې تر ډېره وخته پوري په جزیره کې پاتې شول ، ان تر اوسه «زما تر ايله کیدو» پوري و ، اخلاق یې ناوړه و دلمانځه احترام یې نه کاوه او همیشه به یې بنديانوته مشکلات جوړول ، بنديان به یې دې ته هڅول چې مشکلات جوړ کړي ، او دوي یې وليکي او بیاسزا ورکړي ، هر عسکر به یې کوښښ کاوه چې مشکلات جوړ کړي ، د دروغو راپورونه به یې خپلو مشرانو ته لیکل ، دقرانکریم بي عزتي یې څو ځله وکړه ، بنديان یې وهل چې وروسته به یې یادکړو ، اکثره به په کمپ کې مشکلات له دوي سره پیدا کیدل چې البته دبنديانو حوصله به ورته ختمه شوه ، د شپې له خوا به یې په عسکري غټو بوتو درېهار کاوه . په زوره خبره به یې کولي او برقونه به یې روښانول ، د شپې تلاشي به یې کوله دروازي به یې په ډېر زور سره قفلولې او خلاصولې تر څو بنديان نا ارامه اوسي ، خو بیا هم دخدمت په وخت کې به یې څه ناڅه خدمت هم کاوه ، خو نائن فور ۹۴ تر ټولو بد او متعصب عسکر و ، وحشي او ډېر مغرور غوندی ، بيخي به یې خدمت نه کاوه ، او څومره چې بنديان په تکلیف کېدای شواې دومره به یې په تکلیفول ، چې څومره به د بندي ضرورت وو نه به ورته راتلل ، او دڅبري ځواب به یې هم سم نه ورکاوه ، او دمريضانو راپور به یې ډاکترانو ته په وخت سره نه ورکاوه ، له نورو اړتیاووسره به یې له بې پروايۍ ډک چلند کاوه . بې له موخه به یې خلکو ته سزا ورکوله ، دلمانځه په وخت کې به یې مزاحمت کاوه ، او دقرانکریم احترام به یې نه کاوه ، دا یواځیني ټولی و چې بنديان ورسره دومره په تضاد کې شول او نه یې غوښتل چې دا عسکر په کمپ کې پاتې شي ، اوبه یې پر شیندلي دکار به یې نه ورته ویل جواب به یې ورکاوه د تفریح لپاره ورسره نه وتل ، تفتیش او تلاشي به یې نه ورکوله ، اوبه خبره به یې ښکښل ورته کول حتي بنديانو قصد وکړ ،

چی په هر ډول وی باید دا خلک نه وي او که دوي وي مونږ به تر خپل وروستي حده پوري مشکلات جوړ وو، همداسي وشول مقاومت وشو چې دڅو میاشتو وروسته دوي له محبس څخه وويستل شول، او یا په نورو ټولنو وويشل شول، دا هغه ټولي و چې تر ډېره به موږ گومان کاوه، چې يهوديان به وي، او یا به اسرائېلي عسکر وي، خو له امکان څخه به لري هم نه و تر کال ۲۰۰۵ پوري همدا عسکروه چې ارمی يې بلل او په زمینی قواوو پوري يې ارتباط درلودی دهغه وروسته ناوی يعنی بحری قواوی راغلی چې اکثره واک ددوی سره وو نسبتاً تر زمينی ځواکونو يې ښه گزاره کوله خوبيا هم متعصب خلک پکښی وه چې مشکلات به يې جوړه ول او استفزازی اعمال به يې تر سره کوله خوبيا مشکلات جل نه کړای سول والله اعلم.

دامريکايي عسکرو تبديل

په هرو شپږو مياشتو کې به عسکر بدليدل ، خو په بدل کې به ډېر لږ سم او ډېر بيکاره ، او متعصب عسکر راتلل البته ځيني عسکر چې زموږ سره يې ښه رويه کوله ښه راته بريښېدل ، او مونږ به ورسره ښه اخلاق کول ، او ډېرو عسکرو به زموږ په حال افسوس کاوه ، او منل به يې چې امريکايي مشران موږ غولوي او بي ځايه مو استعمالوي ، او په درو غو سره يې موږ دوکه کړي يو ، او وعده به يې کوله چې ددغه محبس احوال او د معتصبه امريکايانو وحشي عمل به دوي ميډيا ته باسي ، او نړۍ به ورباندي خبر وي ، چې همداسي به شايد شوي هم وي ، په عسکرو کې يو يود اخلاقو ، انساني پوهي او ادراک خاوندان هم پيدا کيدل ، يوه ورځ يو مشر عسکر ما وليد چې دامريکايانو په وحشي سلوک باندي يې ژړل ، او تر سترگو يې رپ ، رپ او ښکي توبېدلې او دابه يې ويل چې مونږ ظالمان يو ، خو ځان به يې مجبور او ناوسه ښود ، دا په هغه پېښه کې و چې زه به يې انشاالله په ليدلو واقعاتو کې يادونه وکړم ، هلته به هميشه دري ډلي عسکرو په مجموع کې چې سره ، سپين ، غنم رنگه ، او تورو ، غنم رنگه اکثره په سلوک او اخلاقو کې ښه او څه شفقت به يې هم درلود ، طبعي تعصب يې نه درلود که به څوک پکښي پيدا کيدل کم به و - تور اکثره پسونو غوندي ناپوهه ، لټان ، او دمریانو غوندي طبيعت يې درلود ، کسالت يې ډېر و ، خوراک ، خوب به يې تر اندازې زيات کاوه ، اودتعليم سويه به يې ټيټه ښودله ، او اکثره يې دڅوارو غريبو هېوادونو مهاجرو ، متعصب خلک کم پکښي پيدا کيدل خو که به يو هم متعصب پکښي پيدا شو بيا به تر ډېرو بيکاره او بد وضعيت به يې کا وه لکه يوحيوان غوندي زماپه اټکل (سرو) به

استعمالول ، له امريکايي سرو سپينو عسکرو څخه به يې ډېر شکايت کاوه ، ښکېنځل به يې هم ورته کوله ، او ويل به يې چې سره ډېر بد او ظالمان او خود پرسته (ځان پالي) خلک دي ، پيسي او قدرت يې انحصار کړي دي ، او مونږ ته چندان اعتبار نه راکوي او په بده او خواره سترگه راته گوري ، خو په عين حال کې به له سرو څخه سخت ويريدل چې کله به يې زموږ سره خبره کوله ، او يا به يې څه څيزونه راکول نو شا وخوا به يې کتل ، او څار به يې کاوه او بيا به يې څه ويل او کول - اما سره چې د حکومت اصلي او د اعتماد وړ خلک وو اکثرو يې څه تعصب درلود ، اخلاق به يې که څه هم ظاهري نورمال و ، خو له چل او فريب څخه ډک ، عميق ، او د دروغو ښه استاذان وو ، او داسي معلوميدل چې نور عسکر به يې تعقيبول اکثره يې لوړ رتبه خلک و ، خو که به يې رتبه هم ټيټه وه تر غنم رنگه او تورو به معتبر او با صلاحيته ښکاريدل ، او محققين به اکثره دوی و ، په لوړ رتبه خلکو کې هم لومړی غوندي و تعليمي سطحه يې لوړه ښوده او اقتصاد يې ښه معلوميده والله تعالي اعلم !!

او څلورم لږ خلک و ، چې په هره ډله کې يو يو پيدا کيدل چې امريکان انډيان ورته وايي . دا اصلي امريکايان دي چې دامريکا له کشف څخه وړاندې يې هلته ژوند کاوه ، البته وحشي او د دنيا له رسم او کلتور څخه لرې پاتې و ، چې تر اوسه پوري دامريکا په ډېرو برخوکې ژوند کوي ، اکثره نشه يان معتاد لت او بېکاره خلک و او تعليمي سطحه يې ډېره ټيټه وه ، چې پخوا کې د برتانوي امريکايانو په لاسو اکثره ووژل شول مخکي تري ضبط شوي ، او باقي يې غرونو ته وتښتيدل ، چې بيا به يې پر امريکايانو چريکي حملي کولي ، چې وروسته له ډېره وخته تر قوماندې . لاتندي شول ، او اوس په هغه منطقو کې اوسي چې ټکس يې نه

وي او د حکومت لخوا ورته بخښل شوي وي، ددوي پر صادراتو او وارداتو باندې محصول نشته او له کسالته ډک ژوند کوي، په امريکا کې ډېر بې اعتباره و، په حکومتي چوکيو کې ورته ځاي نه و، او نه يې په کابينه او پارلمان کې استازي درلودل، خو په دې څو کلونو کې ورته څه لږ حق ورکول شوي دي، په سنا او پارلمان کې هم څه سيتهونه لري، خو دوي ځانونه مظلوم بڼيې او دامريکا له ملي حقوقو څخه ځان محروم بولي.

دا هغه عسکر دي چې مطلق ټولو يرغلگرو امريکايانو ته ظالمان او بې رحمه وايي، او تر حده زيات يې بد راځي، تر اوسه پورې يې دامريکايي الاصلو خلکو د بنسټمنان او قاتلان، او دنوي دنيا غاصبين بولي. دې خلکو زموږ سره بڼه گوډاره کوله، او موږ ته يې د مظلومانو په سترگه کتل او کله خوبه يې د تسلي خبرې هم کولې.

دگوانتانا مولوموړ کمپ

لومړی ځل چې موږ هلته بوتلل شوو یو کمپ ته وروستل شوو چې اته بلاکونه او یو انفرادي يعني دکوټه قلفی بلاک یې درلود، چې په هر بلاک کې یې اته څلوېښت قفسه و دوه دگرځیدو ځایونه څلور ساده حمامونه یې درلودل، خو انفرادي بلاک بیا څلیرویشته قبره درلوده، چې عرض طول یې په اندازه دقفسونو وو، خو شپږ واړه خواوې یې په اوسپنیز دیوال جوړ شوي او بند شوي و، شاه ته یې یوه پیکه هینداره درلوده چې شپږ په دولس انچه کې وه، او مخ ته یې دهلیز ته یو کوچنی کلکین درلود، چې په سیمانو او بیا په هندارې پوښل شوی و، او یو دډوډي ورکولووړوکی سوری یې درلود چې یواځې د ډوډي پروخت به یې خلاصاوه، او بیا به یې بنداوه، عسکر به یې بد اخلاقه و، او ډوډي به یې هم تر نورو بلاکونو کمه ورکوله، دیوه بلاک اوبل بلاک ترمنځ خبري بندي وي، که به چا کولي نو سزا به یې ورکوله، داغوستلوکالي یې سره رنګ و، خو ترکالیو لاندې به یې هیڅ نه ورکول، دا غوستلو جامي ډېرې پنډې او زیرې هم وي چې داکثره وروڼو پوستکیو به ورسره حساسیت پیدا کاوه، په کوټه کې د هر بندي لپاره لومړی ځل د دوو نازکو توسانو، یوه پټو، دوه دڅګ ګلاسونو، یو داوبو بوتل، دځان دوچلودوه دسمالونه، یو وړوکی پلاستيکي فرش، یو دغابنونو برس، او کریم، یوه قرآنکریم اود یوه ماسک اجازه وه، دسزا په وخت کې به یې ورته یواځې د خوب پلاستيکي فرش پر بښود، نور به یې ټول شيان ترې اخیستل خو اکثره وخت به سزا، سزا، سزا وه ځکه عسکرو نه غوښتل چې بندي په راحت کې وويني.

ددویم کمپ په جوړیدو سره شرایط بدل شول دکمپ مسؤول جنرال بدل شو، خلک په درجو ووبشل شول سختي او عذابونه ډېر شول ، دکوټه قلعي بلاکونه دري نور هم زیات شول ، دتیریدو وخت یې زیات شو، او په هر څه به خلکو ته سزا ورکول کیدله، مذهبي کتابونه ختم شول ، دږیرو خریل شروع شول ، او دتحقیق په وخت کې به هم له خلکو سره ښه چلند نه کیده، دبنديانو لپاره له لومړي څخه بیا تر څلورمې پوري درجي جوړې شوي چې اکثره خلک به په څلورمه درجه کې و ، دڅلورمې درجي بندي لپاره یواځې د یو کوچني پلاستيکي دناستي دفرش اجازه وه او بس، نور به په یخه اوسپني فرش ویده کیده او څه به یې نه ورکول چې ځان پرې تودکړي او هلوکۍ پرې نرم وساتي .

دارزگان ولایت دچارچینو اوسیدونکي مرحوم ملا عبدالغفور چې تر ډېره وخته زما گاونډي پاتې و، همیشه به په سزا، سزاګې و، او له امریکایانو سره به یې تعصب دهرې ورځې په تېریدو سره ډېریده، ډېر ځله به یې ماته ویل، چې دا ظالمان دبخښلو ندي له یوه عسکر سره یې هم خبرو توان نه درلود، او کله خو به یې عسکرو ته دچرې په ډول په غاړه لاس تیراوه، او دانتقام خبرې به یې له خولي وېستلې همدارنگه یې امریکایي ترجمانانو ته بد ویل ، که څه هم ما ورته ډېر ډیر ویل چې وروره خوله ونیسه او ناوړه خبر مه کوه، اوس ددې خبرو ځای او وخت نه دي گټه نه رسوی سزادرته ډیره وی، هم داسې دسزا په وخت کې دردمن خوشې اوازاد شو چې لږ وخت وروسته مې دده دشهادت واوریدل او ضم دي ته ورته دملا شهزاده پېښه وه چې هلته موږ په محمديوسف پیژانده، ملاشهزاده دکندهار ولایت دپنجوايي ولسوالي دزنګي ابادکلي اوسیدونکي و ، اوهم داسې ملاعبدالغفور غوندي دردمن خوشي شو چې لږ وخت وروسته یې له شهادت څخه خبر شو. الله

جل جلاله دي ترې راضي شي . که به څوک له امريکايانو سره دښمن هم نه و ، نو دامريکايانو دداسي ظلم او ناروا عمل سره ، به يې ددښمنۍ عقده اخيستله ، چي ښه مثال يې داوسني حکومت ملاتړي و چي دامريکايانو راتللوته يې لبيک اوښه راغلاست ووايه اوورسره يې ترخپل وسه همکاري کړي وه دزړه له کومې اخلاص يې ورسره کړې و ، خوچي کله گوانتانامو ته راوستل شول په خپل تيرعمل نهايت پښيمانه و دانه چي يواځي پښيمانه و ، بلکې ددښمنۍ پوره عقده ورسره پيداشويوه .

دوهم جنرال چې بيا عراق ته تبديل شو ملر يادیده ، ملر ډېر متعصب کافر ظالم و ، دسزا ډېر اسباب ده برابر کړل ، هر عسکر ته يې واک ورکړي وچې څه يې زړه وغواړي هغه وکړي ، او ايکو کمپ چې بيخي دتنها او تاريخو قفسو خاوند و ، ده جوړ کړ ، دايکو کمپ ډېر مختلف ځايونه درلودل ، مثلايوه ميانه کوټه وه او په هغه کې دننه بيا قفس و ، چې مخ ته يې حمام و ، او تر دوو دروازو شاته به بندي و ، چې يواځې په يوي ريموټ کامري به تعقيبدل ، هيڅ به يې نه ليدل او نه به يې د هيچا ښځه اوریده ، سهار او ماښام به ورته نه معلومیده شپه اوورځ به ورته يو ډول و ، چې ډېر وروڼه به دداسي سختي اتروا څخه په نفسي او روحي مرضونو مبتلا شوه .

احمد ورور چې مغربي الاصل و ، او په انگلستان کې يې له ډېره وخته دمهاجر اود پنا غوښتونکي په څير ژوند کاوه ، دده په قول پاکستان ته داسلامي زده کړي په خاطر راغلي و ، چې بيا د پاکستان او امريکا دانسان پلورني د سوداگري په نتيجه کې گوانتانامو ته رسيدلي و .

له ما سره په کندهار کې گاونډي و ، او په انگليسي ژبه يې رواني خبري کولي دا له هغو خلکو څخه وو ، چې په کندهار کې نږدې يو

خروار ځنځيرونه ترې چا پيره شوي وه، دغه ورور له ډېرو سزاگانو څخه په روحي او عصبي ناروغيو اخته شو، چې وروسته به په اروايي لحاظ ډېروخت له کنترول څخه وتلی و، خو بيا به هم سزا ورکول کيده، ان تر دې چې داسي وخت راغی چې په ځان سره به نه پوهيده او دماغ يې له لاسه ورکړی و، کله چې گوانتانامو ته ولاړ نوريې هم حالت خراب شو او دامريکايانو عکس العمل به يې انتقامي غوندي بنوده، له ډېره وخته وروسته په يوه انفرادي کې چې دسزا لپاره جوړ شوي و زما گاونډی شو، د شپې په نيمايي کې راوستل شو، خو په دغه ټوله شپه کې مې خوب ځينې ونکړ، که څه هم زما او دده تر مينځ پنډاوسپنيز ديوال موجود وو ټوله شپه يې نعتونه ويل، او دقرانکريم تلاوت به يې کاوه چې لکشره به يې غلط هم وايه او په زوره زوره به يې نصيحت کاوه، دده په عقیده چې له سلگونو سوگندونو سره بدرگه کيده، دا کال دمهدی (رح) دظهور کال دی او په دې سره يې دځان تسلي کوله، خو په دويمه ورځ يې بيا عسکر په پېشقاب چې له خوړو ډک وو وويشت او بيرته ايکو کم ته دسزا لپاره بوتلل شو، دې ورورنږدې دري کاله په ايکو کې تير کړل، ايکو هغه تنگ ځای دی چې ددو کوټو شاته يا په مينځ کې کوچنی قفس و، چې هيڅ به دې څوک نشوای ليدلاي او نه به دې دځان ږغ اورېدلي شوای، او نه به پکښې گرځيدلاي شوای، او که به دې هر څومره په زوره زوره چيغې او ناري وهلې نو هيچا به دې اواز نشوای اوريدلي، يواځې په يوه ريموټ کامري سره به عسکرو تعقيبولې چې دضرورت پر وخت کې به دې دکامري مخ ته لاس بنوراوه نو عسکر به درته راتلل او بس، نه کتاب نه کتابچه وه چې سړي پرې ځان بوخت کړي واي، يواځې ته، څلور ديواله او ډول ډول فکرونه چې اخر کار يې ليوټنوب دی، دغه ورور که څه هم با سواده پوه سړی و، خو هر څه يې له

لاسه ووتل امريکايان په دي ښه پوهيدل چې دغه ورور د ډيفريشن په وروستي پړاو کې دی او ځان يې له کنټروله وتی دی، خو بيا هم سزا او عذاب ورکول کېده او بي رحمه سلوک ورسره کيده. دي ته ورته طارق، عبدالرحمن، دکتور ايمن، چه اصلاً يمني وه پاکستان ته دتعليم لپاره په قانوني لاره راغلي و، او بيا افغانستان ته له پاسپورت او ويزي سره راغلي و، په کابل کې يې دالوفا په موسسه کې دمعالج طبيب وظيفه درلودله. او په هيش قانون کې طبيب نه بندي کېږي خو دکتور ايمن سعيد باطرفي تر اوسه بندي او بالاخره ليوني شو. نوموړي دهلوکو ډاکټرو، له ډيرو افغانانو سره يې طبي مرستي کړي وې خو نتيجه؟ او ډېر نور وروڼه و چې حواس يې خراب شول او دليونيانو په څير به يې ژوند کاوه، خو بيا هم د سزا له جدول و نه وتل. سره لدې چې ليوني مرفوع القلمه دي او دالله (ج) له خوا مسؤوليت نلري خو هلته همداسي عمل جريان درلود.

دولتا دوهم او دريم کمپ:

تقریباً تر کال ۲۰۰۳ پوري زه په همدغه کمپ ډیلتا بلاک پنځلسم قفس او گولډ بلاک اتم او پنځلسم نمبر قفسونو کې پاتې شوم، چې وروسته دویم کمپ کلو بلاک، اوه دیرشم نمبر قفس ته انتقال شوم، کلو بلاک نسبتاً تر نورو بلاکونو ماته خوند راکاوه، ځکه کله ناکله به مو ددریاب تماشا کوله، او کله به مو ددریاب کښتۍ لیدلې، کلوبلاک تقریباً دریاب ته پنځوس متره مصافه درلوده، څه موده وروسته بیا انفرادي ته بوتلل شوم چې تر ډېره وخته بیا هلته وم، په محبس کې به معمولاً دریو شفتونو کار کاوه، چې بیا دوه شفته شول، لومړی په اونۍ کې یوځل غسل او یو ځلي دگرځیدلو ځای ته بیول کیدو، چې یواځې تر پنځلسو دقیقو پوري وخت راکول کیده، خو لاسونه به مو تړلي و چې وروسته بیا نیم ساعت شو، او په اونۍ کې دوه ځلي اوهم به کالي یوځلي په اونۍ کې راته بدلیده، تر ډېره وخته دنوکانو دپریکولو، او دماشین یعنی دسرخریلو دماشین انتظام نه و، چې بیا وروسته په اونۍ کې یوځلي ورکول کیده - خوراک به عسکرو وېشه او په لویو شنو صندوقو کې به راته، کله چې عسکري عاجل خواړه په گرمو خوړو تبدیل شول، بیا هم دورځي به عسکري کڅوړي راکول کیدي، او بیا دسهار او ماښام ډوډۍ گرمه او دغرمي هغه هم هغه عسکري کڅوړي وي، چې وروسته تر کلو په گرمه ډوډۍ تبدیل شوه، خواړه به البته کافي وه خو عسکرو به کم وراچول، او څومره چې به یې زړه غوښتل هغومره به یې راکول، داسې وخت هم و، چې په یوه میاشت کې به یو ځلي هم په نس نه مړیدو، خو کله به چې څه زړه سواندي عسکرو نو بیا به یې تر اندازي زیاته ډوډۍ راکوله چې بیا به هم دناروغۍ سبب گرځیده،

دوېش قانون ، او دډوډۍ اندازه معلومه نه وه ، هرڅه په موظفو عسکرو پورې اړه درلودله ، په ځگن قابونو کې دخوراکونو توزیع کیده ، یوه پلاستيکي کاشوغه به هم ورسره وه چې یواځې د یوځل لپاره استعمالیدله ، خو ډېر ځله به وروڼو شک کاوه چې هم دا ظروف څو ځله استعمالوي ، نو هغو وروڼو چې به شک کاوه قابونه کاشوغي گیلاسونه به یې ترخوړاک وروسته ماتول- دسهار له خوا به یوه له ځگ نه جوړشوي کوچني گیلاس شیدي ، او یو گیلاس یخ چای هم راکاوه ، البته لومړۍ گرمي وي او وروسته بیا په یخو تبدیل شوي ، ډوډۍ ډول ډول ډولونه درلودل ، غوښي به هم پکښي وي لکه کب ، چرگ ، دغوښې غوښه ، بینډۍ ، سبزي ، لوبیا ، گولپي ، پټاتي (الو) ، وریجی ، هگۍ ، مصنوعي پاتي ، وریجی ، پاتي څلور قسمه دسیلو ډوډۍ ، اونورڅه لږ شنه چې نومونه یې زما نه وه زده البته دغه ټول شيان به یې په نوبت پخول خو دومره بي مزي اوبي خونده چې حدیې نه و ، صرف په اوبو کې به یې ایشول اومې (خامې) غوښي کلکي چې له خوړلو سره به یې قبض حتمي و ، او کب خو به نو دومره بدبویه وو ، چې په بلاک کې به ورته طاقت نه کیده ، کب خو طبیعي بدبویه وي ، خو چې کله په اوبو کې وایشول شي ، او دغوړیو مخ ونه ويني نو بیا خودي خدای سړي ځيني وساتي ، خو بیا هم موږ وږي وو ، دچرگ دغوښو سړي لشکي به هم داسي سړي ښکاریدي ، لکه تازه چې ويني پکښي گرځي ، وریجی خوبه دومره لږ وي چې نصیب الله ورور خو به په یوه گوله ټولي تمامولي او دویمي گولې ته حاجت نه پیدا کیده ، ډوډۍ دري څلور ډوله وه چې یو ډول یې یواځې تقریباً یوه گوله کیده ماشوم هم نه باندی مړیده ، دیادوني وږده چې دري میوي به یې په ورځ کې راکولي چې تر ټولوشیانو بندیانو ته غنیمت وو ، زموږ لپاره ځکه غنیمت وو چې هغوي

به ډوډۍ ځاي نيوه، او دسهار لخوا يو گيلاس شيدي وي چې هغه هم زموږ په مړښت کې پوره مرسته کوله خوکه به عسکر متعصب وه نوبه يې داسې خرابه ولې چې دخورک به نه وى، او نوره ډوډۍ يې اکثره وخت ډېره کمزوري وه او که دپنځو نفرو استحقاق يې يوه سړي ته ورکړى واي نو ممکن ورباندي يې صبر شوى واي، په ځانگړي ډول دسرو امريکايانو په نوبت کې، دلمانځه لپاره اجازه وه، اذان به مو کاوه، خو کله کله به امريکايانو عسکرو تمثيلول، يعنې له اذان سره به يې ناري وهلي، د مکي نښان پر تخته ليکل شوي وو، دجماعت لمونځ مولومې نه وو ځکه صف مونه برابرېده ځيني وروڼو چې په فقه کې معلومات درلود دعذر له کبله يې دجماعت کول جائز وگڼل، چې وروسته مخکې ورور جماعت راکاوه او موږ به هر يو په خپله خپله غره کې دجماعت نيت کاوه، خو ځيني وروڼه يې بيا خلاف و، او دصف برابرول يې واجب گڼل او په خپله غره کې به يې لمونځ له خپل ځان سره يواځې کاوه، او دتهجد اذان هم په دغه شکل وه چا به کاوه او چا به نه کاوه، خو په کوټه قلفيو کې بيا دجماعت کول تردي هم سخت وه او کله ناکله خو به وخت هم نه ورته معلومېده او بي وخته لمونځونه به يې کول، په هر بلاک کې کوچنۍ گويا نصب شوي وه، چې دا اعلان په وخت کې به يې استعمالوله او کله کله به يې ريکارډ شوي اذان هم پکښې کاوه، چې ډېر ځله به يې دسهار اذان مازيگراو دمازيگردهم بې وخته کاوه او دوروڼو دغلطۍ سبب به گرځيده، خو بيا به موږ دلمانځه وخت په سيوري معلوماوه او په شرعي شکل به مو خپل لمونځ ادا کاوه.

ددريم کمپ په جوړېدو سره مشکلات نور هم زيات شول، ډوډۍ کمه شوه، او کيفيت يې نور هم خراب شو، په سزا کې نوره سختي هم راغله، مثلاً د کيويک په نامه بلاک جوړ شو چې تر ټولو يې سزا سخته وه، په دغه

بلاک کي به بنديانو په يوه نيکرکې ژوند کاوه، دننه په قفس کې به يې هيڅ نه درلودل چې وايي غوندي او يايې پرځان واچوي په يخ او په گرمۍ کې به په يخه او گرمه اوسپنه بي کاليو ويده کېدل لمونځ به يې په لوڅ عورت سره کاوه، اود يو بل په منځ کې حجاب نه و، ډوډۍ يې ډېره کمه وه، او د عسکرو له بد سلوک سره مخامخ وو، بيت الخلا ته د تگ په وخت کې يې حجاب نه درلود، او په بي سترۍ کې به د حاجت ځای ته ورتلل، خوب به يې اکثره وخت په ناستي کاوه، او د ډېر يخ په وخت کې به يې په دغه تنگ قفس کې تپوبونه وهل چې دا د تودیدو يواځيني طريقه او چاره وه، خو کله کله به تر دې هم نور سختيده چې د تشناب اوبه به يې د شاه دخوا پر بندي کړي، او تشناب کاغذ به يې هم نه ورکاوه چې وروسته به بندي دومره په تکليف شو چې اوبه به يې نه څښلي، ډوډۍ به يې نه خوړله ترڅو تشناب ته ضرورت پيدا نکړي، خو کله چې به حاجت ته ولاړ نو له بدبويۍ څخه به يې ټول بنديان به عذاب کيدل او د ځان نظافت يې به له لاسه په بل څه نشوای کولاي، او بيا به يې د لاس پر يمينځلو ته اوبه نشوې پيدا کولی، ډوډۍ به يې هم په پليټ کې نه ورکوله مجبور وو چې په لاس کي يې واخلي په هغه لاس چې بېله اوبو يې ځان پرې پاک کړی و، څومره وحشي او له انسانيت څخه لري سلوک او بيا د بشر حقوق او نړيوالي ډرامې !!!

ددې سزا وخت به يې تر يوې مياشتې کم نه و چې بيا به يې تر څلورو پنځو مياشتو پوري دوام کاوه، خو ځيني وروڼه چې دماغونو يې ټکان خوړلي وو او ځان به يې نه شو کنترولولاي، له عسکرو سره به يې ښه معامله نکوله نو تر ډېره وخته به پکښي پاتې کېدل، او بل بلاک بيا مشخص دليونيانو لپاره جوړ شوي و، مخصوص ځايونه او مخصوص ډاکټران يې درلودل، اکثره به هغه کسان پکښي ميشت کيدل چې له

ډېرې تنگسې او تکليف څخه به يې دځان وژني تکل کاوه، دځان وژني
 پيښي قريب هره ورځ پېښېدلې، چې بيا به يې په ډيلتا بلاک کې په
 ځنځيرونو تينگ تړل، او يا به يې په مخدره توکيوسره نشه او ارام ساتل
 ، چې ډېر خلک ددوا ډېر استعمال ، او دسختو جکشنونو (پېچکاريو)
 له کبله معتاد شول، او بل به هغه افراد ورته بيول کيدل چې
 دامريکايانو په جاسوسي به بد نام شول ، نو بيا به نورو وروڼو تنگول
 او په بلاکونو کې به يې نه پرېښودل ښکېځل به يې ورته کوله بده يې
 ورته ويله نارې (لارې) به يې پرې توکلي، خوب ته به يې نه پرېښودل،
 خبرې به يې ورسره نه کولې، ترڅو ياتوبه وباسی او يا بل ځای ته ولاړسی
 چې له ډېر تکليف څخه وروسته به يې امريکايانو ته ويل چې لدې
 ځايه يې تبديل کړي، او که به يې نه تبديلول نو بيا به يې ځانونه څړول
 چې دغه ورته دجاسوسي ښه گټه وه چې خوندي تری اخستی او بيا به
 دليونيانو بلاک ته بيول کيده چې دا بيا په څوځله ددوي دجنون يا
 ليوتوب سبب گرځيده (مکه په چا چې وبه شي په تا) چې لدې جملې
 جاسوسانو څخه څه افغانان هم وه سردار، او فدا، د زرمتم
 اوسيدونکي، او انور دکونړ اوسيدونکي چې بيا مرتد هم شول ، خداي
 او رسول ته به يې بد نسبتونه کول، او دقرانکريم دسپکاوي هوډ يې هم
 وکړ چې وروسته دبنديانوپه ډير اصرار دامريکايانو له خوا تري واخستل
 شول، خو انور بيا ويل چې توبه يې وکښله اوداوعده يې وکړه چې بيا به
 داسي نه کوي په خپلوکړو پېښيमानه سو، دغه خلک چې په زرمتم کښي
 نيولي شوي او عمرونه يې تر اتلسو کلونو کم هم وه پر هرڅه معتاد
 اونشيان و، چې دکم عمری له کبله ددين څخه گرځيدلي وداکسان په
 زرمتم کې دثمودنامی قمندان افراد و چې دامريکايانوسره يې کارکاوه.

والله اعلم

څه عراقيان وچې شمېر يې پنځه تنه و علي، شاکر، ارکان، محمد، او يو بل چې نوم يې ياد ته نه راځي، يو يمېنی و ابو ثرده نومیده، او يود سوريي وه عبدالرحيم نومیده، دامعلوم کسان و خو په افغانانو کې دري نور نفر هم و چې د جاسوسي اشتباه پري کيدله، او په عربو کې هم و چې موږ به يې په گاوندېتوب سخت خپه کيدو، او چې کله به راڅخه لري شول نو بيا به موب العالمين ته د شکر سجده کوله، او ډېر به يې قول او عمل ته متوجه وو او له خپلو خولو سره به موهم ډېر پام کاوه، خو د يادونې وړه چې همدغه ټولي چي په دروغوسره يې خلکو ته مشکلات جوړول په پای کې ډېر ذليل شول چې امريکايانو هم پرې باور نه کاوه ځکه معلومات يې موثق نه و، او تر موږ دوي ورسره ډېر په تکليف شول، دغه کمپ دډلتا کمپ په نامه يادیده، او دغه منافقين تر موږ ډېر په تکليف شول که څه هم د صليب نشان يې په ځيگرونو خوړندکې، ډيري يې و خرييلي اوسرونه يې په امريکايي موډ جوړ او برابر کړل خوڅه ورسره وسوه..... ددغه کمپ ترميم به هميشه کيده اونوي نوي ځايونه به په کښي جوړيدل چې دوخت په اوږدو سره يې پراختيا موندله، ددوي له پراختيا څخه به موږ دا اټکل کاوه چې دا کار لنډ مهالی (موقت) نه، بلکې دلوي پلان مفهوم لري او کيدای شي دا اراده تر ډېره حده محدوده پاتې نشي والله اعلم.

پنځم او څلورم کمپونه

ددې با وجود دوه نور کمپونه جوړ شول ، چې يو يې ډېر سخت او د عذاب ځاي وو ، او دويم يې ډېر په امريکايي بندکي د راحت ځاي و ، د راحت کمپ د څلورم کمپ په نامه يادیده چې د ژوند ډېري اسانتياوي يې لرلې ، او سخت کمپ د پنځم کمپ په نامه ياديدې چې د ژوند قريب ټول شرايط پکښې ناانساني وه ، مثلاً کله چې پنځم کمپ جوړ شو ددې عمومي کمپ له ساحې څخه وتی و ، اواز به يې ډېر سخته وه ، او محققينو به هم د بنديانو تر غوږو د سختو شرائطو ازانگي ورتيروي ، او په کال ۲۰۰۳ د جولای په مياشت کې يې اويا نفر بنديان په ناڅاپي ډول د کمپ څخه ورته وروستل ، تر ډېره حده موږ نه پوهيدلو چې چيرته به يې بيولي وي ، چا به ويل بل ځاي ته انتقال کړای شول ، او چا به ويل خوشي شول ، چا به څه ويل او چا به څه ، خو ما له يوه عسکره څخه وپوښتل چې حال راته ووايې ځکه ډير ځله به دې عسکرماته په غلا دنړۍ معلومات راکول ، خوددې واقعي څخه يې بخښنه وغوښت ، او ويل يې چې موږ ټولو ته يې قسم راکړي دي چې بنديان خبر نکړي ، خو بيا هم دلاس په اشاره سره يې وپوهولولم ، خپلي پنځه گوتي يې زما د قفس پر پنجره غوړولي کښېښودې ، اوراته ويل يې زما لاس ته گوره زه پوه شوم چې څه معني لري ، خو دا پټه غلا تر ډېره وخته پټه پاتې نه شوه چې دلږ وخت په تيريدو سره بيرته لوڅه او برېنده شوه ، په لومړي ځل کې اکثره عرب وروڼه بوتلل شول چې قريب ديارلس افغانان هم پکښې و ، لکه ملا فاضل محمد دارزگان ، محمد قاسم فريد دزرمټ ، معلم اول گل دجلال اباد ، شاه ولي دکندهار ، محمد نبي دخوست ، او عبدالکریم دخوست ، حاجي روح الله د کونړ ، عزت الله دکاپيسا ، چمن دلوگر ،

عبدالجليل دهلمند، نورالله نوري دقلات شاه جوي، معلم محمد ظاهر دغزني، چي زما تر راوتلو دمخه محمد نبي، محمد جواد، محمد قاسم، معلم اول گل، شاه ولي، عبدالرزاق، عبدالجليل، عبدالکريم، عزت الله، بيرته تر يو کال وروسته راتبدیل شول، عبدالرزاق، شاه ولي دکندهار او معلم اول گل نورو کمپونو ته راغلل، خو حاجي ولي محمد صراف دبغلان ملا خيرالله خيرخوا دکندهار عبدالحليم دقلات او روحاني دغزني، ورته وروستل شول چې ټول اته کسه زما ترخوشي کيدو هلته پاتي و. الله دي يې مل شي.

دپنځم کمپ شرائط څه سخت و خو دالله ج په فضل او توفيق سره ځيني وروڼه پوره ډاډه او خوشحاله وه، په مجموع کې د ټولو وروڼو معنويات لوړ و، شرائط يې که څه هم سخت بی رحمانه، ظالمانه دبشرخت و، لومړې بندي کوتي وي چې دلمر رڼا او يا د هوا لپاره يې هيڅ کړکۍ او هنداره نه درلودل، او يو کوچني سوري هم نه و چې تازه هوا ورته ورسې، يوه جاسوسي کامره دچت په سرکي نصب شوي وه او يو دسمينټو وړ تخت دکوتي په منځ کې جوړ شوی وو، تشناب، خاک انداز او داستعمال داوبو کوچنۍ نلکه هم دخونې دننه جوړ شوي و، فرش او ديوالونه يې دسمينټو له خبنتو جوړ شوي و، دروازي يې په برقي ريموت خلاصيدلې، او ټرل کېدلې، دډوډۍ، دوا، ځنځيرونو دټرلو لپاره يې ډېر کوچني سوري درلودل، چې د ضرورت پروخت به يې خلاصول او بيرته به يې ژر ټرل، صرف ديوه قرانکريم اجازه به يې درلودله، دډوډۍ ورکولو طريقه لومړۍ ډېره سخته وه، دمخامخ کيدو اجازه يې نه درلودله او مخ به يې دعسکر طرفته نه کاوه د شاه دخوابه يې ډوډۍ اخستل چې تر ډېره حده به بندي خپل لاس سوري ته دنه ليدلو په وجه نشوای برابرولاي، او که به يې برابر هم کړ نو ډېر ځله به قاب

ترې په مخکۀ چپه کيده، که به چپه هم شو نو نوره ډوډۍ به يې نه ورکوله، تر ډېره وخته يې دوتلو حق نه ورکاوه، که به يې ورکاوه هم نو په اونۍ کې يو ځل به و، دگرځيدو ځای يې دگرځيدو لپاره کافي نه وو، يواځې دلمر وړانگي به غنيمت وي، دوا به يې په ډېر تکليف او تر ډېر فشار وروسته ورکوله او که به ورکول کيده هم نو گټه به يې نه کوله، ملا فاضل محمد چې دمعدې سخت تکليف يې درلود، يو کال يې مکمل اومسلسل وړانديزونه کول خو چايې وړانديزونه ونه منل، او نه يې ورته دوا ورکړله چې په پای کې مجبور شو او ډوډۍ نه خوړلو اعتصاب يې پيل کړ شپاړلس ورځې يې ډوډۍ نه خوړلو، او داوبو نه څښلو هر تال ته دوام ورکړ، چې وروسته ډېر ضعيف او ناتوان شو او دکمزوري نه بې هوښه په ځمکه غورځيدلی او لويديلی و، چې بيا د بيهوښۍ په حالت کې روغتون ته بيول شوی و ماته ملا فاضل محمد وويل چې ماته د عسکرو مشر د ډوډۍ خوړلو وړانديز وکړي خو ما ددوا غوښتنه ترې وکړه او ددوا ورکولو په شرط مې ډوډۍ وخوړله، چې بيا يې ډېره تداوي وعده ورسره کړې وه، د يادوني وړ ده چې د امريکايانو اکثره وعدې دچلونو دامونه او هوايي درواغ وو، او کله يې هم ورباندي وفا نکوله، د عسکرو معامله غير اخلاقي، او غير انساني وه او کله چې به يې تحقيق، او يا ميډيکل ته بيول نو سترگي به يې پلاستر کيدي، غوږونه به يې سخت په گوشيو بنديدل، په خوله به يې ماسک اغوستل کيده، لاسونه او پښې به يې ټينگ تړل کيدې، او دوتلو په وخت کې به يې لاسونه د شاه له خوا ورتړل، چې په وروستي وخت کې يې څه شرائط لپاسانه شول، هر ورور چې به د پنځم کمپ څخه راووت يواځې هډوکي به يې پاتي وو له رنگ څخه به يې سړي ويريده، رنگونه به يې بيخي تگ سپين اوښتي وو او کټ مټ لکه مړي چې يې له

قبره را ايستلي شوی وي او بيایې پر پښو را روان کړی وي، يو ورور
عرب چې نوم يې ابو حارث دکويت اوسيدونکي وو زما سره ډېر وخت
گاوندې پاتي شوي وو، بيا پنځم کمپ ته بوتلل شو خو چې کله بيرته
راوايستل شو مابېخي نه پيژانده، او څومره چې ورته څير هم شوم ځاي
ته مي نشو راوستلای بېخي يې له شکله ويرېدلم او که په خوب کې مې
هم ليدلای واي يقيني و چې ځني ويرېدلي به واي، الله دي ټول ورونه
ددي ظالمانو له ناولو منگولو څخه په صحت او عافيت راوباسي امين،
او دغه کمپ به ورونو دپنځم قبر په نامه ياداوه چې يقيني دژوندو
قبرو، مایه لاره کي له يوه ورور شيخ صابر څخه چي بوسنيا اوسيدونکي و
وېوښتل چي چيري يې هغه هم داسي جواب راکړاته ويې ويل دژوندوپه
قبر کې چي يقيناً تراوسه مي په زړه کي پاتې سوزونکی داغ دی.

څلورم کمپ

څلورم کمپ په دغه نيت جوړ شوی و چې کوم خلک خوشې کيږي هلته به ځي اوښه سلوک او معامله به ورسره کوي ډوډۍ به کافي ورکوي ميوې به ډېرې ورکوي ترڅو يې وزنونه بيرته نورمال او پوره شي، په دغه کمپ کې چې د دوو سو ۲۰۰ نفرو ظرفيت يې درلود د ژوند شرائط يې ډېر ښه برابر و او د عسکرو سلوک او معامله يې ښه او برابره وه، دغه کمپ پنځه بلاکونه درلودل او هر بلاک څلور غټې خونې او يو لوي سالون د حمامونو او تشنابونو لپاره درلود، او هرې خونې د لسو کسانو لپاره اوسپنيز کتونه اوڅه دلمانځه ځاي درلود، او د بلاکونو مخته يې د ډگر څيدلو او ډوډۍ د خوړلو پراخه ساحه درلود چې په يوه وخت کې به شلو نفرو پکښې تگ راتگ کاوه او ډوډۍ به يې خوړله، ډوډۍ يې ډېره وه د يو ځايي ژوند او اوسيدلو امتياز يې درلود او لمونځ به يې په جماعت سره کولای شوي، د ورزش د ځينو انواعو اجازه يې درلودله او د منډي لپاره يې کافي مسافه درلودله، حمام يې په ورځ کې څو ځله کولی شوي او په هرې کوټې کې يې دوه د هوا پنکي درلودل په اونۍ کې يو ځل به يې نمائشي فلم که چاغوښته کتلاى شوای خوديادوني ورپه چي ډيرو روڼو يې مخالفت کا وه او يوځلي خويو عرب وروړتليوزون مات هم کړ، په څو سپين ډيرو خلکو خو به يې مکتب (ښوونځی) هم وايه د مکتب د ځينو شاگردانو يازده کوونکيو عمر به تر اويا کاله لوړ و، خو چې کله به مو تعليمي کتاب غوښت نو بيا به يې نه راکاوه، له ډوډۍ پرته يې نور امتيازات درلودل، مثلاً په اونۍ کې يو ځلي مغزک، خورما، عسل، کيک، شير يخ هات ساس، ماینس، چيک اپ او نور داسي خو په نورو کمپو کې به بيا بندي

ورور په يو ګوله ډوډۍ پسي خېزونه وهل او هميشه به يې دلورې فریاد کاوه.

د پنځو بلاکونو په منځ کې يې پراخه مسافه درلوده چې په ورځ کې به يې هر بلاک ته د ۳۰ دقيقو دوتلو اجازه ورکوله چې پکښې کوچني د فوټ بال، او والي بال، او يو ميز د پينګ پانګ لوبو لپاره جوړ شوي و او که به چا منډه وهله نو ورته اجازه به وه خواکشره وخت به د بهرنيو کتونکيو او ملاقات کوونکيو له کبله کينسل کيده. دا هغه کمپ و چې په هره اوښۍ کې به ملاقات کوونکي يعني تورستان، ژورنالستان، او دامريکايانو لوړ پوړي مقامات چې سناتوران هم پکښې شامل و راتلل، عکاسي به يې کوله او هرڅه به يې په تلویزيون او عکاسي کامرو عکاسي کول، البته موږ ته به اجازه نه راګول کيده چې خبري ورسره وکړو او يا ورته دنورو وروڼو دروونکي حال ووايو، ددې کمپ جامي له نورو څخه په رنګ جلاوي رنگونه يې سپين و، او زير پيراهني به يې هم درلوده او وروسته دوي، بيا دري جوړي شول چې پريمينځل به يې موږ خپله هم کولاي شول، او د پريمينځلو لپاره به يې صابون، او شامپو هم راګول کيده، د کمپ په لومړۍ افتتاح کې چې به څوک دغه کمپ ته وروستل کيده نو دا خبره به په خلکو کې خپريدله چې فلانکي ايله خوشي شو، او موږ به هم دغه يقين کاوه، او امريکايانو به هم دا ويل چې هلته به څوک تريوي مياشتي زيات نه پاتي کيږي، خو وروسته دا مياشت په کلونو سره بدله شوه، دامريکايانو دا خبره موږ ته نوي نه وه ددوي داسې وعدي ډېرې وې چې بيا به د وخت په تيريدو سره له منځه تللې او يابه ايکسپاير کيدلې د بلاک په مخ يوه هدايت ياقانون پاڼه خورند سوی وه په هغه کې داسې ليکلې و ستاسې همکارۍ او اطاعت تاسې ته د ژوند څه امتيازات درې برخه کړې دی دا امتياز ستاسو حق نه

دی ستاسولپاره نور تنگ اوسخت ځایونه سته که تاسی خپلی همکاري
ته دوام ورنه کړی نو هلته به بوتلل سی معنی یی داوه چی دبندی لپاره
حق نه وو اویوازی سزابد حالت دده حقو اوبس بیرته به راشو دریم کمپ
ته!!!

دافغانستان وفد يا هيئت

دكلوبلاك څخه انفرادي بلاك ته بوتلل شوم او هلته مي ډېر وخت تېر كړ، يوه ورځ يوه عسکر راته وويل: تحقيق ته ځان تيار كړه له غربي راوايستل شوم او يو داسي ځاي ته بوتلل شوم چې مخكې مي نه و ليدلي، دغربي دمنځ په كړۍ پورې يې ټينگ وتړلم، او دمحقق دراتگ انتظار مي كاوه خو ومي ليدل چې څو تنه افغانان غربي ته راغلل سلام يې واچاوه او شاه وخوا په چوكيو كې كښينا ستل ځانونه يې داسي معرفي كړل، چې موږ دافغانستان دحکومت نمائندگان يو دوه پښتانه يو دکندهاراوبل دجلال ابادوو او څونفره پنجشيريان و، کندهاري سړي يو گيلاس اوبه راته راوړي، وروسته يې پوښتني شروع كړې ټولي هغه پوښتني وي چې موږ به امريكايانو ته پرې انكار كاوه او هغوي به دا سوالونه ډېر ډېر تکرارول اوبوه امريكايي ښځه عسکره څو ځلي خوني ته راغله او په غوږ كې به يې څه ورته وويل او يا به يې ليكلي كاغذ ورته ورکاوه ماتر ډيره شك كاوه چې دا دافغانستان استازي نه، بلكې يوه دسيسه غونډې ده، او دوي مي دامريكايانو ترجمانان بلل، اوپه زړه كې به مي ويل كه دافغانستان استازي يا وفد هم وي نو ددوي په دستور سره غواړي چې موږ وغولوي او ترخولې موخبري وباسي كوم چي امريكايان پكښې شكمن وه سره لدې چي خبري خلاصې شوي وي، له سوالونو وروسته څه مناقشه وشوه او ما ورڅخه څه پوښتني كولې اوغوښتل مي چې پوه شم چې رښتيا دافغانستان دي او مطلب يې څه دی.

ما وپوښتل چې كه ممكن وي راته ووايست چې دڅه لپاره راغلي ياست؟ دوي وويل غواړو تاسي ازاد كړو. ما وويل ښه خبره ده، خو دا

ستاسي اوسني عمل کټ مټ تحقيق ته ورته دی نه خوشي کيدو او ازاديدو ته. که څنگه؟ دوی په ځواب کې گنگوره غوندي شول او ما هم پسي پريښودل ځکه ماته ددوی بېوسي معلومیده چې کله به يې خبره کوله نو شاوخوا به يې کتل لکه غله غوندي او ډير به وهم کی، خو کله مي هم اعتماد نه کاوه چې دا به زموږ د هیواد نمائندگان وي ځکه صلاحیت يې ډېر کم معلومیده، نور بنديان بيا تر ما ډېر شکمن و او ددوي سوالونو ته يې په ښکتنځلو ځواب ورکاوه. البته دوي هم ډېرو بنديانو ته زړه نه و ښه کړی چې ورسره وويني ځکه زینه پر زینه درسوایي او منفي عکس العمل سره مخامخ کيدل، بنديانو له دوي څخه څه غوښتل او څه هيله يې درلوده. بنديانو تسلي غوښته خواخوږي يې غوښته، د هیواد په حال يې ځان خبرول غوښتل، او له وفد سره يې شخصي دزړه خبري غوښتي خو وفد دا يوه خبره هم نه پر ځاي کوله، په تحقيق کې تر امريکايانو سخت و له خبرو يې ځان نا خبره ښوده، له امريکايانو يې سره کومک کاوه نو ځکه د ناامیدۍ او مايوسي په وجه د بنديانو له سخت غبرگون سره مخ شول، ددوی لپاره به ښه دا وه چې د تحقيق پر ځاي يې د بنديانو د احوال پوښتنه کړي واي، د محبس له وضعیت څخه يې لږ ځان خبر کړي واي تحنې، د خوشي کولو اطمینان، د هیواد په عمومي حال ددوی خبرول، له کورونو څخه په احوالونو ورورلو، د خواخوږي احساس او په شخصي توگه ورسره غم شريکي تر سره کول، نه دا چې د امريکايانو په نیمگړتياوو کې يې ورسره مرسته کړي واي زما په نظریه امريکايانو پلورل او په لاس ورکول کافي و. خو دا هغه څه و چې دوي به نه غوښتل او يا به يې نه شوي کولي. والله اعلم

څو ورځي وروسته بیرته لومړۍ کمپ ته انتقال شوم ، په ۲۰۰۴ دجون دمیاشتي په شپاړلسمه څلورم کمپ ته انتقال شوم چې هلته بیا تر یوه کال او څو میاشتو پوري میشت وم .

څه لیدلي واقعات

په لومړۍ دویم دریم کمپونو کې مو ډېر څه لیدلي او اوریدلي دي خوریدونکي هیښونکي غمښنه ونکی رپه ونکی ، په دغه دریو کلو او شپږ میاشتو کې د ډېرو ستونزو سره مخامخ شوم ، ډېرې ناوړې ، او ناخوالې مو ولیدلې او د ډېرو نادرو په اړه مو واوریدل چې اکثره یې د اسلامي ، او غیر اسلامي قوانینو مدني ، او غیر مدني ، ملي ، او بین المللي حقوقو څخه خلاف وي .

په کال ۲۰۰۳ کې د روژي مبارکي میاشتي ته دوي ورځي پاتې وي ، ځینو امریکایي لوږپوړیو موږ ته وویل چې دوي به د روژي د مبارکي میاشتي په احترام او مناسبت تاسو ته ډبله ډوډۍ درکوي او دروزه ماتې په وخت کې به پنځه خرماوي او یوه وړه قطي غسل درکوي ، که څه هم د روژي د مبارکي میاشتي به مناسبت دا لږ شي و ، خو مونږ ته ډېره ښه او غټه خبره معلومیده او ورباندې ډیر خوشحاله شوو ، خو د سبا ورځي په شروع سره عسکرو دومره بد سلوک شروع کړ چې هغه د چا خبره شر ته یې دریا وهله مغروره او متکبر به گرځیدل چیغې ناري او دربي یې جوړ کړي وو په بلاک کې معمولا اته څلوېښت نفره اوسیدل د بلاک په اخر کې درو نفرو ورسره مشکل جوړ کړ او یوه نفر ورباندې اوبه و شیندلي ، هغه غریب یې هم د سزا لپاره انفرادي بلاک ته بوتلي خبره خلاصه شوه خو په دا بل صبا چې د روژي لومړۍ ورځ وه د لومړۍ ځل دپاره د ډوډۍ سزا راغله او سزا د ټول بلاک لپاره چې ۴۸ نفره وه

سزادېلاک سرجن ټاکلي وه اودکمپ مسوول به له دې چې په حقيقت خبر شي منظوره کړي وه، داسې ليکل شوي وه چې دگرمي ډوډۍ پر ځاي عسکري وجبه د ۳۴ ورځو لپاره، او داوبو لپاره به څه نه ورکول کيږي خورما غسل اونور امتيازات به نه ورکول کيږي، موږ ته دحيرت خبره داوه چې دروژي په مناسبت دامريکايانو خبرتيا او بيا دلته دډوډۍ دسيسه او د معتصبو عسکرو بد سلوک او ورسره دډوډي سزا.

بيا مو د عسکرو مشران او ترجمانان راوغوښتل او ورته ومو ويل چې يو خور وژنه ده د روژي په احترام بايد تاسو موږ ته سزاته واي راکړي، او بل يوه نفر اوبه شيندلي دي او هغه ته هم سزا ورکول شوه نو ولي نورو ته سزا ورکوي حال داچې هغه په هيڅ هم نه دي خبر، دريم دډوډۍ سزا لومړۍ ځل دي چې خلکو ته ورکول کيږي کله هم داسې ندي شوي نوکه په دې کار دوباره نظروشي، خو ددوي ځواب به تل منفي و، بالاخره يې بنکاره خبره وکړه چې موږ نظامي خلک يو او ديو سړي په گناه ټوله نيسو او ټولو ته سزا ورکوو اوداموږ په قانون کي شته، ولاړه خبره خلاصه شوه، خو دا داسې لوڅ دروغ و چې موږ له ويري ورته دروغ نشول ويلی!!

يوه ورځ دقرآنکريم مبارک بي عزتي وشوه يوې ښځې عسکري چې بدشکله اوبداخلاقه وه ډير تيره اوتيزاواز يې درلود، دې بدغوني په لومړي کمپ کې يو قفس تلاشي کاوه او قصدا يې دوه ځله قرآنکريم په ځمکه راغورځولي و، بيا بنديانو غوښتل چې دې ښځې ته بايد سزا ورکول شي اود قرآنکريم د پوره حفاظت تضمين وشي خو کله هم امريکايانو داسې نه کول اوخپل غروريي دبندي لپاره نه ماتاوه بنديانوپه لومړي کمپ کې اعتصاب شروع کړ، دويم او دريم کمپونو کې يې هم ملاتړ وشو ددغو کمپونو وروڼو ويل چې موږ به غسل او

تفريح ځاي ته نه وځو او نه به کالي بدلوو، او دا به داحتجاج به توگه وي چې دنورواعتصاب کونکيو وروڼو مرسته وشي، کله چې دوتلو او تفريح وخت راغی بنديانو له وتلو څخه انکار وکړ او دکالو د بدلیدلو څخه يې هم ډډه وکړه، تفريح ته وتل او دکالو بدلیدل دبنديانو حق و، خو کله چې به موږ غوښتل دوي به نه ایستلو خو په دغه ورځ امریکایانو دخپل ترینګ لپاره له زوره کارواخست عسکر به چې شمېرېي دولس نفره و، او زغري يې هم اغوستي وي او اوسپنيز پتري به يې په زنگونو تړلي و هر قفس ته په مارش مارش ورتلل تلویزیوني کامرو به يې دفعالیت او قهرماني عکاسي کوله لومړۍ به يې پر بندي غريب په قفس کي گاز شینده چې بیسده شي، بیا به قفس ته ورننوتل او په زور سره به يې دباندې را ایستل، بیا به يې سر، ږیره، بریتونه، ورځي ورڅړیلي او بیا به يې په انفرادي بند قفسونو کې غورځول او دپریوتو لپاره به يې هېڅ شي هم نه ورکاوه، ټولو بنديانو به دالله اکبر ناري وهلي او ځینو به ښکښل ورته کول او په ټول محبس کې داوسپنیزوکتونو دربی اودرگی و، او دبنديانو دماغونه پکښي خراب شول. او دځیني وروڼو به يې نیمه ږیره ورڅړیلي او نیمه به يې ورپریښي وه، دځینو یو طرف ورڅړیلي او بل به يې پرېښي و، دځینو یو بریت څړیلي و او بل به يې پرې پرېښي و، دځینو یو ورځي ورنیمایي کړي وي خو چې څنگه به يې زړه غوښتل هغه به يې کوله حتی نايې (ډم) کافربه هم خپل ټوکه ورباندې جوړوله او لوبه به يې ورباندې کوله.

۳- یو ځلي په انډیا انفرادي بلاک کې دتکیرونو ناري شروع شوي او داوسپنیزوکتونو ټکول ډېول زیات شول اوازونه ډېر سخت و لږ وخت وروسته معلومه شوه چې عسکرو په انفرادي بلاک کې یو عرب ورور چې دسعودي اوسیدونکي مشعل نوم یې و وواهه او ووژل شو په ټول

کمپ کې غوغا شروع شوه ټولو بندیانو دعا وکړه چې الله ج دي
دمشعل ورور شهادت قبول کړي اوالله دي وبخښي، ټولو وروڼو له
امریکایانو څخه وغوښتل چې دمشعل ورور په اړه معلومات راکړي که
نه نو ټول بندیان چې څه کولي شي هغه به وکړي، حالت متشنج غوندي
شو هري خوا ته به عسکر دلویولویو ډانگونو سره تاویدل او هم زغره
لرونکي عسکر گرځیدل او توپ لرونکي موټرو به ګرځمه کوله، د انفرادي
کوټو په هغه کوټه کې چې مشعل پکښي وهل شوي و، سره د خطر
ګروپونه وځړیدل او غرفې ته سره تخته وځړیده چې نور یې هم د بندیانو
اندینښنه دیقین وخوا ته نږدې کړله له مازیګر سره نژدې د اعلان کولو
برغ وشو او په عربي پښتو اردو ژبو اعلان وشو چې ستاسي د ورور
مشعل حالت ښه نه دی دعاوي ورته وکړي او تر اوسه ژوندي دي، دې
اعلان خلک څه ارام کړل چې تر اوسه پوري خو ژوندي دي خو بیا به هم
ورویو غوښته چې په احوال یې پوه شي، په سبا ورځ یو نفر هسپتال ته
بوتلل شو او مشعل یې له نږدې ولیده چې حالت یې ښه نه او د اندینښني
وړ وو او تر اوسه ژوندي وو او په عاجل واټ کې تر تداوي لاندې وو،
وروسته له ډېره وخته یعنی تر دوو درو میاشتو معلومه شوه چې مشعل
ورور فلج شوی دی ژبه یې بنده او ټول بدن اعضا یې بې حرکت شوي دي
ولي وو هل شو، چا ووايه، څه جرم یې کړي و؟ هیڅ معلومه نه شوه، له
بندي سره دومره ظلم کله هم دبڅښني وړ نه دی، او د نړۍ د ټولو
قوانینو خلاف کار دي اوناړو اعمال دي.

مشعل دوه کاله شپږ میاشتي په هسپتال کې تیري کړي دلاس په
بایسکل کې به یې یو ځای بل ځای ته انتقالاوه خو تر پایه جوړ نشو په
خبرويي سړي نه پوهیده او د اعضاو حرکت یې لږ ښه شو خو کښیناستل

او ولاړيدل به يې د بل چا په واسطه کول د بدن د سخت تشنج اورپرځاوندشو او په پای کې د سعودي حکومت ته وسپارل شو.

دويمه نادره

يو عجيبه او نادر کار چې دکمپ دمستوول له خوا به کېده داوو چې لومړی ځل ډوډۍ يو اندازه ښه وه ميوه يې هم ښه وه، خو دوخت په تيريدوسره به ورځ په ورځ خرابيدله، علت يې داو چې هره اونۍ به يو عسکر په ټولو بنديانو گرځيده قلم او کتابچه به ورسره و او د ډوډي پوښتنه به يې کوله، چې څه مو خوښ دي په ډوډي کې څه بدلون غواړئ، او په موجوده مينو کې مو څه شي خوښ او څه مو ناخوښه دي، چې کله به اکثره بنديانو ورته ويل دغه څه مو خوښ دي راته زيات يې کړئ، او دغه مو ناخوښه دي کم يې کړئ نو په داسي چل سره به برعکس عمل کيده، مثلاً له خوښ شويو شيانو څخه به کميدل او ناخوښ نه به زياتيدل چې بالاخره ټوله مينو د خوراک نه وه سم شيان بېخي وړک شول او بېکاره شيان زيات شول، چې وروسته له ډېره وخته موږ پوه شوو چې علت هم دادي بيا به مو څه نه ورته ويل او که به يې پوښتنه هم کوله په خواب کې به مو ورته ويل چې څه راکوئ ستاسو خوښه ده پر موږ فرق نلري، چې بيا له ډېر وخت وروسته مينو لږ څه برابره شوله.

۳- طبعي ده چې د بنديانو لپاره د وخت به تيريدو سره امتيازات ورکول کېږي، په شرائطو کې يې اسانتيا راځي او ژوند يې عادي کېږي، خو په دغه محبس کې برعکس کيدل دهري ورځي، مياشتي، کال په تېرېدلو سره د ژوند اسانتيا وي کميدلې، او شرائط سختېدل، مثلاً د سزا انفرادي بلاکونه ډېر جوړ شول، لومړی يواځي دملاپته وه چې څوک به تحقيق، سره صليب، يا ډاکتر ته بيول کيده بيا داپته په

ځنځيرونو بدله شوه دا ځنځيران څه وخت وروسته دپنبو لاسو او ملا ځنځيرونه شول ، او بيا په لاسونو کي دويم، دريم قلف زيات شو، سترگي به لومړۍ نه تړل کيدي بيا دپنځم کمپ لپاره سترگي، او غوړونه بنديدل ، مذهبي کتابونه لومړۍ ازاد و بيا په ټول کمپ کي مطلق بند شول کوم چي په کمپ کې موجود و هغه يې هم ټول کړل، علمي کتابونه لکه د اقتصاد، او رياضي، بيالوژي، سياسي، تاريخي، جغرافيه او داسي نور کتابونه به کله ناکله راتلل دا ټوله دوخت په تيريدلو سره بند شول ، لومړۍ به په جزئې شيانو سزا نه وه بيا شروع شوه چې په لږ شي به درنه سزا ورکول کېدله، تحقيق به په رضا سره کېده بيا به سړي مجبور کېده چې خبري وکړي، ډېر وروڼو ته ډېره سيخته سزا ورکول شوه ، مثلاً په مياشتو مياشتو خلک خوب ته نه پرنيښودل کېدل لکه يو ورور ملا فاضل محمداخوند چې دخبرو د نه کولو په خاطر يو څلويښت ورځي اوشپي سزا شو د شپې له خوا به يې د تحقيق په خونه کې تاپه او ايرکنډيشن به يې په وروستۍ يخې درجې سره ورته چالاناوه او عسکرو به په لرگيو تيمان ورته ټکول لکه دغنمو په موسم کې چې بزگر چوغکي له کښته شري، او دورځي له خوا به يې گرځاوه يواځي دی نه وو په لسگونو کسان به همداسي سزا کيدل چي ډيري يې عرب وروڼه وه، د تحقيق بلاکونه به تيار دکندهار ښار دتوپخانې بازار و، بل ډول به په شپو شپو دبنديانو سراو پښي يو ځاي سره تړل کېدل او بيا به يې اېرکنډيشن يخي هوا ته کښينول ، او ځيني عرب وروڼه خو به يې په وړو کښتيو کې کښينول او بيا به يې کښتۍ په ډېري تيزۍ سره په درياب کې غغلولې ترڅو بدخواه شي او وهم هم ورباندې تير شي چي په هفتو هفتو به يې داسي سزاگانې ورکولي. ډاکټران به په لومړيو مرحلو کي هر وخت ازاد و او بندي ته يې دوا ورکوله، خو بيا

داسي نه و دوا به په هفتو نه ورکول کيده او يا به تر ډېره وخته ډاکټرانو ورته هيڅ توجه نه کوله، او نه به يې دمرض تشخيص کاوه يو ورور چې دکندهار دښورابک دولسوالۍ اوسيدونکي و، چې نوم يې ولي محمد و، تر يوې مياشتې زيات يې له مريضۍ څخه فرياد کاوه، او دورځي په تيريدو سره يې مريضې سختيدله، دوه مياشتې وروسته له حرکت څخه ولويد دولاړيدلو نه و، بدن يې ټول په درد شو او ټول بدن يې وپرسيد بيا هم ورته پوره توجه ونه شوه وروسته موږ (نور بنديان) مجبور شولو چې مشکلات جوړ کړو او د امريکايانو توجه ورته راوگرځوو دروازي مو وټکولي او په ټولوبه مو په لور اوډان د تکبير ناري وهلي او په زوره مو د قفسو تختونه ټکول تر څو عسکر وارخطا شول مشران يې راوغوښتل ترجمان راغلی او بيا يې ولي محمد کلينک ته يوړی وروسته يې دويني تر معاينې د سرطان مريضې معلومه شوه. يواځې نه چې معلومه شوه، بلکې سرطان يې له وينې سره ايني ته تللی و چې له عاجلو عملياتو سره يې څه دمه وشوه، داځکه چې که يې په وخت سره د مريضې علاج شوي وای، او يايې د بنديانو د حقوقو مطابق هره مياشت ټيسټ (معاينه) کيداي نو داسي لږې پيښې به واقع کيدلې. نور دې ته ورته سخت شرائط هم ډېر وه همدا رنگه ورکول شوي امتيازات بيرته اخيستل کيدل.

پنځمه پېښه

هميشه به موږ دډوډي دکمنيت شکايت درلود او له لوږي به مو
 فرياد کاوه، تر صبر به خبره تيريدله ځکه ورځ، اونۍ مياشت، او کال نه
 و، کلونه وو او کله نا کله خو به مو دجنیوا کنوینش ته هم اشاره کوله
 چې بندي ته بايد کافي او دطبیعت خواړه ورکول شي، خودامريکايانو
 خواب به مو داسي مونده چې تاسو په موږ دډوډۍ حق نه لري دغه لږ
 ډوډۍ چې درکوو دا هم زموږ احسان اوستاسوامتيازدي حقوق خو د
 بشر لپاره دي، تاسي دبشر او انسانانو په حقوقو کې حق نه لري او تاسي
 دشکايت حق هم نه لرئ معني داچي شکايت هم ورباندي ښه نه
 لگيده، لکه بوش ملعون دی ته ورته مخ کی هم بشرته دشيطان القاب
 کاره ول.

بل دا چې دژوند ټول امتيازات به پلورل کيدل، او هرڅه دبل څه په
 بدل کې ورکول کيدل، مثلاً که به يو سړي يا يو بندي کولاي شو چې
 محقق له ځان څخه راضي کړي نو دومره به نازول کيده چې ډېر څه به
 ورکول کيدل، او که به يې څه شي له محقق څخه طلب کړ نو به يې ورته
 وويل چې ته به څه کوي، حتي له يوه ځايه بل ځاي ته به دي که بدليدل
 غوښتل نو قانون داو چې محقق ته ولاړشي که به محقق راضي نه و نو
 ممکنه نه وه چې بدل شي، او که به دي راضي کړ نو بدليداي شوي
 دتشناب کاغذ، ساده، کاغذ، داوبو بوتل څلورم کمپ ته تلل، درجه
 لوړيدل ټول به دي په سودا کيدل او دسوالو په ښه خواب، او يا په نوي
 خبره، يا په جاسوسي سره ډير موقت پرمختگ کيده.

کله کله چې به ژورنالستان او ځيني حکومتي چارواکي تماشي ته
 راتلل اکثر به څلورم کمپ ته رهنمايي کيدل دا ځکه دڅلورم کمپ

شرائط تر نورو ښه وو او دوي به هم دخلکو دغولولو لپاره دنيا ته ښکاره کوله او هغه ژونالستان چې به دې کمپ ته راتلل دستوري غوندي وو بې طرفه نه ښکاريدل ځکه هغه عکاسي چې دوي يې فرصت درلودخلکوته نه ده ښودل شوي، اوبل داچي هميشه به دغه ټولگي مکرر راتلل، يوه ورځ دمعمول په ډول بيا هم ليدونکې راتلل يو عرب بندي ته يو عسکر خبر ورکړي و، چې دنن په سيلانيانو کي د امريکا د پخواني ولس مشر کنيدي ورور چې په گانگرس کې ښه واک لري او برحاله سناتور دي راځي بنديانو غوښتل چې خپل دمظلوميت اواز خلکو ته ورسوي کله چې دزائرينو دغه ډله کمپ ته راغله مونږ يې ټول په خپلو کوټوکې قلف کړو، زيارت کوونکي به په کمپ کې هغه غرفي ته بوتلل شول چې نمايشي ورته جوړه او چمتو شوي وو، وروسته هسپتال ته ولاړل چې هغه هم ورته ښه برابر شوی و، دکمپ ديوه بلاک تر شاه دروازه هسپتال ته نږدې وه هغه کتونکي هغه دروازي ته نږدې شول، په بنديانو کې دوه وروڼه وو چې په روانه انگريزي ژبه يې خبري کولې شوي دوی له فرصت څخه استفاده وکړه او په لوړ اواز يې زائرينو ته وويل چې که زمونږ خبري ته غوږ ونيسي مهرباني به مووي هغوی ورته وويل چې تاسو ته در ليدل شوي هر څه نمايشي دي دلته هغه څه پراته دي چې کله هم بندي ته نه ورکول کيږي، که تاسو واقعاً غواړئ چې په حقيقت پوه شئ نو پنځم، لومړی، دويم، دريم، ايکو، کمپونوته ورشئ او هلته وگورئ چې دخلکو دژوند شرائط څومره سخت اوناوړه دي هلته خلک وږي، مريضان، او لوڅ پراته دي. دويم شکايت دا وچي بل موږ محکمه غواړو موږ بېگناه خلک يو ستاسو په اصطلاح ترورستان نه يو بايد تاسو موږ محکمي ته حاضر کړئ ترڅو معلوم شي دلته څوک شته او څومره کسان امريکايانو په قفسونوکې ساتلي اوبندکړيدي

خوددغه شکایت په وجه ډکمپ مسوول جنرال په غوسه او قهر شو، شلوفرو شکایت کوونکیو ته یې سزا ورکړه او له څلورم کمپ څخه یې وایستل او ټول امتیازات یې ځینی واخستل.

پنځه کسان له بوسنیا څخه راوستل شوي و او هلته په گواتانامو کې بنديان و، تحقیق ډیر ترې کیده او درني سزاوې هم ورکول کیدي، شیخ صابر، ابو شیم، محمد، مصطفى، والاحاج ډېر مظلوم او مسلمانان خلک و دوي تر پایه په دې نه پوهیدل چې ولي مونږ راوستل شوي او گناه جرم مو څه دي، شیخ صابر او ابو شیم اغریبان خو پنځم کمپ ته هم د سزا لپاره بیول شوي وه، همیشه به دوي په دې سره ځوریدله چې تاسو ولي بنديان یاست او موږ ته باید اقرار وکړي چې ولي دلته راغلي یاست او علت یې څه دي دا هغه سوال و چې باید بنديانو کړي وای شیخ صابر ماته وویل چې موږ ورته وویل موږ خو په علت نه پوهیږو خو تاسو که موږ ته علت و نه وایاست نو موږ به نور له تاسو سره د تحقیق په وخت کې خبري نه کوو، ډېر وخت یې خبري ونه کړې خو بیا یې ځواب داسې موندلی وو، عجیبه د ماشومانو لویه ده سبحان الله ځواب دا چې امریکایان په هغو خلکو باندې پوهیږي چې امریکایانو، او یا د امریکا منافعو ته خطر وي که څه هم موږ په تاسو ظاهري ثبوت نلرو لکن ستاسو په دماغونو کې مفکوره دا وه، چې په مستقبل کې امریکایانو ته خطر ورسوئ او په امریکایي ودانیو حملې ترتیب کړی، نو ځکه تاسو امریکایانو ته خطریاست موږ دلته راوستلي یاست او موږ حق لرو چې تاسو بیله محکمی ترهره وخته وساتو مونږ چې داسی فوق العاده حق امریکاته چاور کړی دی، دیادوني وړ ده چې دغو وروڼو نه افغانستان ایدلي و، او نه یې له کوم تنظیم سره رسماً تماس درلود یواځې د سربیانو د ظلم په وخت کې یې چې د بوسنیا مظلوم مسلمانان یې په

شهادت رسول جهاد اودا اسلامي مسوولیت له کبله دخپلو وروڼو ننگه کړې وه او نتیجه یې داشوه. والله المستعان.

له قران کریم سره

دامریکایي عسکرو معامله

دقران کریم بي احترامی او بی عزتی خو له لومړۍ څخه امریکایانو ته عادي کاروو له موږنه یې هم همداسی توقع درلود ،خوموږته دژوند مهم فرض وو که څه هم امریکایان موږته په دې فکر وړي و چي ولي موږته قران کریم دومره مهم دی، اکثره وخت به دقران پاک بي حرمتي دستونزو سبب گرځیده او دا کار خو به ډېر ځله قصداً پېښېده، او کله به سهوا، خو قصدي اعمال به ډېر کیدل لکه هغه دکندهار پېښه چې وړلندې مي ذکر کړه، خو په گواتانامو کې تر لس ځله هم ډېر دا کار وشو، پنځه ځله خو امریکایانو په خپله رسماً منلي ده، څو ځلي تردې وروسته پېښې وشوې څو ځلي په پنځم کمپ کې ورته پېښې وشوي چې اوسني مشکلات ترې جوړشو. دسوريي اوسیدونکي حمزه بطل ووهل شو مخ او سترگي یې پر سیدلي وي او قران کریم هم دعسکر په لاس اخیستل شوي و، زموږ سره دا وعده سوی وه چې قران کریم ته به عسکر لاس نه وروړاندي کوي او نه به یې تلاشي کوي خو په پنځم کمپ کې دحمزه معامله وروستۍ پېښه وه چې دعسکرو له خوا وشوه ،او بیایې مبارک قرآنونه سره لټولي و، سره ددې چې له موږ سره وعده شوي وه چې دتلاشي پر وخت باید بندیان خپل قرآنونه له ځانه سره یوسي چې ددغو وعدو پر خلاف سلوک دبنديانو د سختي غوسې سبب وگرځید او عکس العمل یې مشکلات اواعتصاب و ترڅو خپله کرکه ورته څرگنده کړي.

بندیان په دنیا کې عاجزه او نا وسه طبقه ده چې هیڅ یې په واک کې نه وي او نه څه کولي شي، خو په تیره د امریکایانو یرغمل شوي بندیان بیا په عاجزو کې تر ټولو عاجز انسانان دي چې دبشر له ټولو حقوقو محروم بي برخي او په نا انساني انزوا کې ساتل شوي دي، خو له ډېر عجز سره بېرته قرآن مبارک د ژوند تر ټولو اړین وو نو ځکه به یې د قرآن لپاره ځان واژه، مگران بدن به یې زخمي کاوه، او وږی، تېری به یې ژوند کاوه. قران الکریم د بندیانو لپاره د عذاب او سزاتر ټولو لویه وسیله وه چې امریکایي عسکرو به هروخت د بندیانو په ضد کاروله او همیش به بندیانو ورباندې غیرت کاوه، او امریکایانو به ورته د زړه دخوښې سزا ورکوله، کله چی به امریکایي ځناورو غوښتل بندیانوته سزا ورکړی نو قران الکریم ته به هڅه کول اویا به یې پرې بندیانو اچول، موږ په دي پوهیدلو چې قرآن زموږ د عذاب او سزا سبب دی، امریکایان تري ناوړه استفاده کوي او د بندیانو په ضد یې استعمالوي خوڅه موکړي واي چاره مونه درلوده.

موږ به همیشه غوښتل چې په کمپ کې باید قران کریم نه وي مونږ د قران مبارک پر تسلیمدلو ټینگار کاوه. چي د تسلیمولو په وجه یې هم دستونزو سره مخامخ شولو او امریکایانوولي دا کار کاوه؟؟ چې کله به موږ قرآن له ځان سره نه پري بنود هم به سزا را کول کیده او که به مو د ځان سره ساته نو حفاظت به مو یې هم نشوای کولاي په دواړو حالتو کې مشکلات پیدا کیدل چي په سلو کې اتیا فیصده عذاب موږ ته د قران کریم په سبب را کول کیده، او پاتې شل فیصده نور مشکلات وه، د قران په عوض به موږ نور مذهبي کتابونه غوښتل خو دا کار صورت ونه نیوه او یواځي موږ د قرآن د ساتلو اجازه درلودله اوبس.

د عبدالله خان دخولي انځور

داروزگان ولايت د چارچينو ولسوالي اوسيدونکی عبدالله ورور چې اصلي نوم يې خيرالله وو او دخيرالله خير خوا په نامه نيول شوی وو او بيا له ډېر وخته وروسته له گوانتانامو څخه خوشي او ازاد شو، دخپلو سترگو ليدلي حال راته داسي ووايه چې کله په کندهار کې دوی بنديان و، هره ورځ به دتلاشي په نامه امريکايي عسکرو ددوی دتوهين هڅه کوله، دده په وينايو ځلي عسکرو تلاشي کوله زه يې له تفتيش وروسته پرمخي پر خاوره وغورځولم، او زما مبارک قرانکريم يې له تلاشي وروسته پانه پانه په مخکې وغورځاوه، چې کله يې قرانکريم وغورځاوه ددوي دتلاشي سپي چې لدوی سره وو پقران الکريم حمله کړه. او په خوله يې وڅنډه چې کله مونږ دغه حال وليد دالله اکبر ناري مو پيل کړي سپي بيرته قرانکريم له خولي وغورځاوه او عسکر بيرته قرانکريم پورته کړي او ما ته يې راوغورځاوه چې دغورځولو په وخت کي قرآن کريم په هغه ستل کې ولويد چې بنديانو ته يې دقضاى حاجت په خاطر ايښي و. عبدالله ورور وايي بې له ژړا بله چاره نه وه زه هم پرمخي په خاورو کې پروت وم، او قرانکريم خو په هغه حالت کې و، مابه يواځي داويل اي مبارک قرآنه ستا خو هيڅ گناه نشته يواځي دا چې دانسانانو په خاصه توگه دمسلमानانو دهدايت کتاب يې او زما هم بې له دې چې په تا عمل کوم بله گناه نشته، نو ته په اخرت کې پر ما شاهد اوسه، او زه به پر تا شاهد اوسم چې دنړۍ استکباري قوت دنوري کفري نړۍ او په مسلمانانو کې دمنافقانو په مرسته او کومک زما او ستا سره دغه چلند کاوه اودداسي مظلوميت په حالت کي وو.

دسعودي اوسيدونكي شاکر يوځلي تحقيق ته بيول شوی و او دده په وينا، قرانکريم دمحقق تر پښو لاندې په دې غرض اينودل شوی و، که شاکر رښتيا خبره ونکړي او هغه څه ونه مني چي محقق يې غواړي نو محقق به پر قرانکريم باندي پښې کيږدي والله اعلم،

ددې خبرې په رسوا کېدلو سره ډېرو وروڼو غيرت وکړ، او ډېر په عذاب شول په مياشتو مياشتو يې ډوډۍ ونه خوړله او له رنگارنگ ستونزو سره مخ شول، دتلاشۍ په وخت کې ډېر ځله عسکر دقرانکريم سره موبنټل اويا به يې لاندې راغورځاوه او بيا به يې دخطا او سهوي رنگ ورکاوه او عامل به يې له هيڅ ډول ستونزې اوسزا سره نه مخ کيده، او نه به سزا ورکول کيدله، يو ځلي خو دا هم پېښه شوه چې کله به بندي ته سزا ورکول کيدله نو قران الکريم به هم ځيني اخيستل کيده، او چې کله به بيا بندي په خپل اختيار نه غوښت نو بيا سزا موده ورته نوره هم اوږدېدله، دقرانکريم داحترام تشي وعدي تر پايه هم په ځاي نشوې خو دبنديانو دسخت مقاومت له خاطرې دوي مجبوراً څه نا څه اقدامات وکړل خوا مرکايانو دشاګر عکسونه دکريکاتور په شکل جوړکړه دشفي لخوايي دبنديانو قفسونه ته ورغورزولي و په هغه کې دشاګر ترعکس لاندې ليکلی و (المنافق) ترڅو دنورو بنديانو گمان پرېد کړي. دی ته ورته ډيره بل عرب عبدالهادی نومی عکسونه جوړسوی و چې دترازو دوی پلې اوميزان و، په يوه تله کې دعبدالهادی عکس اوپه بله تله کې درواغ چې ددرواغو تله ډيره درنه او هغه بله سپکه وه، عبدالهادی په دې متهم و چې گواکې دی د زرقاوی وروردی اودهغه په هکله معلومات لري خو عبدالهادی دانه منله، کله چې امریکايانو غوښتل چې يونفر منفور کړي نوداسی کړنی به يې کولی خوهغه به بالعکس په خلکو کښی دحبوب سو ځکه چې دامريکا يانويه

خبره هیچاهم اعتماد او بروسه نه کوله اودامریکایانوبښه دښمن خوندور کاوه او محبت به یې ورسره کاوه .

قرانکریم به له بندي سره په قفس کې و، او یو نازک ماسک ورته دپورته ساتلو په خاطر ورکول کیده ، چې حفاظت یې وشي ډېر عسکر چې مشکلات به یې نه غوښتل قرانکریم ته نه نږدې کیدل او احترام به یې کاوه خو کله چې به بندي تحقیق، ډاکټر، یا دگرځیدلو لپاره دباندي ته دڅنګ ګاونډیو وروڼو به یې دقرانکریم څارنه کوله ترڅو ورسره بې احترامی ونشي.

دڅو بڼديانوله

څخه اوربڼدي انځورونه

دوه بڼديان چې زما سره نژدې کاوندیان و یو د تاجکستان، او بل دیمن اوسیدونکي و، تاجکستاني ورور محمدیوسف، او یمني ورور مختار نومیدل دادوه هغه کسان وه چې ده قلعه جنگي په ظالمانه دسیسه کې تر تسلیمیدلو وروسته ژوندي پاتې شوي و، دوي به دخپلي تسلیمي، او بیا دبد سلوک، او بیا د بمباریو، د ناخوالو قیصي په بار بار راته کولې، دوي ویل چې مونږ دوستم خدای ناترسه ظالم ته په دي نامه تسلیم شولو چې بي عزتي به راسره نه کوي، او د ژوند حفاظت به مو کوي، خو بیا د تسلیمي وروسته هر څه بدل شول، زخمي وروڼه تر تسلیمي وروسته وویشتل سوه او بیا شهیدان شول او یا ژوندي تر خاورو لاندې شول او په ژوندو وروڼو هغه توهینونکي څه وشول چې کله یې هم له مسلمان څخه څه چې ان له انسان څخه توقع نه کېدله، په کانو ویشتل، په لرگیو او کونداغونو وهل، په سپېرمو، سترگو، غوږو لرگی منډل، او نور داسي کړه تر کالو کښولو پوري ترڅو برېښ شي، د ټولو لاسونه تر شاه وتړل شول او پښي هم دځینو وتړلې شوې او بیا په کاتینرونو کې واچول شول دومره زیات به په کاتینر کې اچول کیدل چې له ډېره زوره او نفس تنگی نه بیا هم ډېرو خلکو ژوند له لاسه ورکړ، جنگي کلا ته راوستل شول او په ډېره بي رحمۍ یو پر بل وغورځول شول، تږي او وږي وو ډوډۍ، اوبه به نه ورکول کیدې، او ټولو چې په جیبو کې څه درلودل ځیني لوټ شول کله چې څه اوبه یا ډوډۍ را کول شوه نو د حیواناتو په شکل وه، د ډوډۍ دخوړلو لپاره تر شاه تړلي لاسونه راخلاص نه کړل شول، او یو د بل په خولو به مو وچه ډوډۍ سره پرې

کوله يابه مو په خوله کښوله تردې حده چې دوستمې ملېشو به دپنډوس غوندي لوبي راباندي کولي، او په لغتو به يې يو له بل سره جنگولو، دوي به ډير ډيرويل چې موږ په دې سخت پښېمانه وو چې ولي تسليم شولو، ځکه تر داسې وحشي او غير انساني عمل خو مرگ څو چنده بهتر او عزتمن و، محمد يوسف تاجکي خو دا هم ډېر ويله چې کله زما د جيب پيسې اوسامان لوټ شو يوه ازبک مليشه مې په خوله کې وکتل ما پخوا د ژېړو پوښ داره غاښونه په خوله کې ايښي وه دوي فکر وکړي چې دا به سره زړوي په ډېر قوت سره يې غاښونه را څخه کښول، څرنگه چې هغه ډېر ټينگ و نو بيا يې دپلاس په واسطه کار شروع کړ خو بالاخره ما ورته وويل چې دا ژېړ دي تالانه ده بي قيمته شي دي همداسې يې دنورو عسکرو په تاييد سره زه پرېښودم، ديا دوني ورپه چي محمد يوسف تاجکي دده په قول افغانستان ته دويزي او پاسپورټ له لاري راغلي وواوېه کندوزکي يې مزدوري کوله.

خو مختار چې د عمر له لحاظه کم و هميشه به يې د جنگي کلا د ياد سره ترغټو سترگو او ښکې راتلي او افسوس به يې کاوه، ده راته ويل چې کله به موږ ډېر سخت په عذاب شولو نو مو په خپل منځ کې وويل چې تردې ژوند خو مرگ ښه دي کونښن به وکړو چې لاسونه سره خوشې کړو، او بيا به په موجوده ازبکو حمله وکړو تر څو يا مړه او يا لدې ځايه ووزو خو دوتلو امکانات بيخي کم و، همداسې وشول د ډېرو لاسونه خلاص شول او دالله اکبر په چيغه دلوي خداي په نصرت سره مو په عسکرو حمله وکړه سلاح مولاښ ته راغله، جنگ شروع شو او امريکايانو لږ وخت وروسته بمبارد پيل کړ تردې چې اکثره وروڼه شهيدان شول، تر شپږو ورځو جنگ دوام وکړي وروسته دوستانو کلا ته اوځينو کوټو ته دفترو لويه زريعه اور ورکړې بيابې اوبه خوشي کړي

ترڅوله داوراو اوبوڅخه دسلاح کارواخلي کلا اوخوني ټولي له اوبو ډکي شوي ، اوبه زياتي شوي اومهمات اومرمۍ مو هم خلاصي شوې بيا بيرته ونيول شولو، دا هغه غميزه وه چې په سلگو نو انسانانو په استفزازي چلندسره خپل مرگ او دبل مرگ ته مجبور کړل شول اوزپه ورته بڼه کړی.

يو بل بندي محمد يوسف افغان راته دخپل نيولو قيصه وکړه ويل به يي چې زه طالبانو په جلب کې بيولي وم، او کله چې تسليم کړل شولو نو تر ډېره حده به مونږ فکر کاوه چې ژوندي به پاتې شو او خپلو کوروته به سالم ورسېږو، خو داهيلي مو هغه وخت په ناهيلۍ بدلي شوې چې ويشتل، او ضربه کول پيل شول، سلاح تسليم شوه لاسونه تر شاه وتړل شول او په بنديانو کې چاڼ شروع شو، خلک ويشتل کيدل، په برچو وهل کيدل، او زخميان خو په هغه کندوکي ژوندي ښخ کړل شول چې دبارانونوداوبو په زور جوړي شوي وي، بڼه کالي، صدری (واسکت)، لنگوتي، ساعتونه، دجيبونوټول سامان، اودپښو خپلۍ خو به هر يوه لوټولي ناپي (لارې) توکل، په سوکانو، لغتو، خپېرو وهل، ښکښل خولاعادي کار وو، په سلگونو کسان ضربه کړل شول، او دا کار دلاري په اوږدو کې دري ځلي وشو، وروسته په يوه کانتينر کې واچول شولو چې په هغه کانتينر کې چې زه وم قريب تر ۳۰۰ پوري نفروو دکانتينر دروازي په زورسره بندي شوي، دحيوانانو نه، بلکې د پروړو په رنگ يې په لغتو پکښي تخته کولو، دمزارشريف ښار و دسهار تقريباً اته نهه بجي وي دوي شپي او ورځي په همدغه کانتينر کې تيري شوي، ددروازي له بنديدو لږ وروسته دخلکو نفس تنگي پيل شوه او زورونه، تيلي، او تمبي شروع شوي چيغي، غلبلي او ناري شروع شوي خو چا نه دروازه خلاصه کړه او نه چا راته اوبه او کومک راکړ، ان تردي حده

په خلکو کې تکليف زيات شو چې خلکو حواس له لاسه ورکړل، او يو په بل به يې خولي لگولي، او يو د بل غوښي به يې په غاښونو سره پرې کولي، او په ځانونو به نه سره پوهيدل. دی وايي چې ډېر ځله مواواzone اوريدل چې ځيني بنديانو وروڼه به ويل چې هغه دي رسول اکرم (ص)، راغی، او چا به دجنت ناري وهلي او بيا به يې روح له تنه جلا کيده، په همدې دوي دري ورځو کې دغه بدحالت و او دري ورځي وروسته دکانتينر دروازه خلاصه شوه زه لاهم دکانتينر په پاي کې ژوندي پاتې وم، او زما په شمول يواځې دولس تنه ژوندي پاتې وو او باقي ټوله په دغه وحشي عمل سره له دنيا څخه ولاړل اوشهيدان شول، زه دمړو په جسدو باندي راتيرکړل شوم او بهر راووتم، دده په وينا لومړی څوک چې زما سترگي پرې ولگيدي هغه څوک وو چې مايي کله هم فکر نه کاوه، اوزه يې هم د يادولو جرات نلرم. او بيرته ژر وتړل شوم او سترگي مي بندي شوي، او دشبرغان کرغېړن محبس ته بوتلل شوم، د يادوني وړه چې له مزار شريف څخه تر شبرغانه پوري يواځې ددوو ساعتو دموتړ لاره (تقريباً ۱۲۰ کيلو متره مسافه) ده، ده وويل کله چې په شبرغان کې له نورو بنديانو سره يو ځاي شوم نو نورو بنديانو هم دخپلو ترڅو قيضو څخه خبر کړم، او په ټولو باندي همداسي ناوړه اوبي رحمه حالت تير شوي وو چې په نتيجه کې يې تقريباً د اته زره تسليم شويو کسانوله جملې څخه د دريو زرو په اټکل تر ډېرو ستونزو او ستونزو وروسته ژوندي پاتې شوي و، او پاتې پنځه زره شاه خوا تسليم شوي اسيران تر خاورو لاندي، او يا د بدنمي له کبله وسوځول شول. دا ليدلي حالات دي خو سياسي اړخونه يې ډېر ژور او عميق دي چې ولي دا کار وشو دچاپه مشوره وشو، او تر شا يې دچا لاس و خوزمادليکلو لپاره دومره څه کافي دي. دلته بايد ووايم چې هغه مهال ددوی تر تسليمی

وروسته څو ځلي ما ((ليکوال)) له اسلام اباد څخه دټيلفون پر کرښه له دوستم بي رحمه سره خبري وکړي او هر ځل به يې د بڼديانو د سالميت اطمینان راکاوه، د ملل متحد د بشري حقوقو، د سري مياشتي دمقاماتو سره مي په اسلام اباد کې عاجل ملاقاتونه وکړل، او په عاجل اقدام کولو مي ځيني غوښتنه وکړه تر څو د خلکو ژوند بچ شي، او د بشري حقوقو د خوندې ساتلو څارنه وکړي، زه په دې سره پوهيدم چي دوستم دوينوزيسيلو ژوی (ژوره) ده خدای خبر چي بڼديان به سالم پرېږدي همداروچه وه چي لاس اوپښي به مي هري خواته غورځول همدارنگه زما ترنيولومخکي مي له موجوده ولس مشرحامدکرزي سره هم داسيرانوپه ساتلوکي دټېلېفون په کرښه دده توجه وغوښتله، اوله پاکستانې دیکتاتور پرويز مشرف څخه مي هم رسما دهمکاری غوښتنه وکړه څو ونه شوه څه يې نه کول يا يې نسوای کولای والله اعلم.

يوه بل بڼدي چې نوم يې عبدالغني زمري وو د خوشاب دکلي اوسيدونکي و، ده دخپلو نيولو په هکله راته وويل کله چې زه له کور څخه بوتلل شوم او د کندهار والي گل اغا ته په دې نامه معرفي کړل شوم چې گواکې زه هغه کس يم چې دکندهارپر هوايې ميدان مي توغندي توغولي دي، هلته پوښتني راڅخه ډېرې وشوي خو زه له هغه څه څخه ناخبره وم چې دوی را باندې تورلگاوه بيرته دوالي دورور عبدالرازق په لاس هغه چاته تسليم کړل شوم چې پخواني مشهور کمونست قمندان الله نور نومی وو، چې دکمونست رژيم په وخت يې دلښکرگما په ولايت کې نظامي دنده درلودله په زرگونو مجاهدين يې شهيدان کړي وو او دکمونست رژيم له نسکوريدو وروسته پاکستان ته تښتيدلی و خو دامريکايانو له يرغل وروسته بيا څرگند او فعال شو، په همدې وخت کې دکندهار دهوايې ډگر دامنيت مسؤول و او هغه ته

وروسپارل شوم، او له سپارلو وروسته هغې کوټې ته بوتلل شوم چې دیوالونه یې ټول په سرووینو رنګ و اوسپنیز کیلونه راغلل او وهل شروع شول خو بیا هم ما هغه څه په ځان نه منل چې دوي به یې تور راباندې لگاوه، بیا دسزا او شکنجو تکتیک بدل شو دښې لخوا به څړول کیدل او څو قسمه څړیدل مې ولیدل دصلیب غوندي پیپونه تیار شوي و په عرض به له یوه لاسه تر بل لاسه تر لستونو ایستل کیدل او بیا به یې په نري لیلوني رسی سره وتړل، بیا به یې څړولم ترڅو به زه بیهوشه شوم او بیا به یې سرچپه په پښو څړولم، او دورځي خو دکیبلونو گوډارونه و ترڅو ورځو همداسې حالت وچې بیاالله نورقمندان په خپله راغی اوراته و یې ویل که هرڅومره ځان ټینگ کړي بیا هم به اقرار کوي او که اقرارونه کړي نو په دغه کیبل به په ملادوه ځایه کیږي او قسم دي که ژوندی خلاص شې په هم دي مجبوري مې هغه څه په ځان ومنل چې دوی راته ویل، تر اقرار وروسته بیا امریکایانو ته ډالۍ شوم.

د یوه بل ورور قيصه

یوه بندي ورور چې نوم یې غسان او د سعودي عربستان اوسیدونکي و دخپل اسارت قيصه یې داسي راته وکړه، ده ویل موږ لاهور ته نژدې په یوه سراي کې ددې لپاره اوسېدلو چې بهر لاره پیدا کړو او له پاکستان څخه ووزو، خو دوتلو لار په ډېرو روپیو راته پیدا کیدله او دومره کافي پیسې موږ نشوي پیدا کولی او دتیتې بیې لپاره مو کوښښ کاوه اودځیني پاکستانیو چارواکیوسره مو خبره روانه کړې وه، یوه شپه ناڅاپه دربی شو او په کورکي اوسېدونکي پاکستانی ورور په ډېره وارخطایې سره راته ناره کړه چې امریکایان راغلل، او دکور شاه وخوایې محاصره کړې ده، موږ له خوبه راوینښ شولو خو د پاکستانی عسکرو پرته مو نور څوک په نظر راغلل شاه وخو مو لاره وڅارله دوتلو لار مو ونه موندله، پاکستانی عسکر ځکه داخل ته ژر راغلل چې گومان یې کاوه زمونږ سره به اسلحه موجوده وي خو دوي ته تاوان ونه رسیږي، خو زمونږ سره هیڅ هم نه و یواځي کوچني دترکاری چېرې مود دفاع لپاره آماده کړې وې، پاکستانی عسکر کرار کرار رانژدې کېدل او بیا به یې ترجمان راته ولیږه چې تاسو په خپله ځانونه موږ ته تسلیم کړۍ مونږ به درسره مرسته او کومک وکړو.

مونږ ورته وویل چې له تاسو سره امریکایان دي او هغوي ته موږ ځانونه نه تسلیموو خو دوي وویل چې امریکایان نشته موږ صرف معلوموو چې تاسي څوک یاست اوڅه کوئ موږ ورته وویل چې موږ عرب مسلمانان مجاهدین یو ستاسو وروڼه یو دالله لپاره زمونږ سره غرض مه لرئ، خو دوي په څو څو ځله په الله (ج) سره قسم کاوه چې دوي تاسي ته تاوان نه رسوو دوي به دا ډیر ډیر ویل چې موږ هم مسلمانان یو او مسلمان

به څنگه بل مسلمان ورور کفارو ته تسليموي، تاسي زمونږ وروڼه ياست، کله به مو هم امريکايانو ته تسليم نه کړو، خپل دولت ته مو وراستوو، او بل دا چې ستاسو سره به موږ دورور گلوي سلوک کوو او ستاسو احترام به کوو کله چې موږ ددوي په قسمونو او وعدو اعتبار ونکړ، نو بيا يې څو نور خلک راواستول چې صورت او سيرت يې په شريعت برابر معلوميدل، بنې غتي ږيري يې درلودې او علمي معلومات يې درلودل، موږ ته يې ځانونه دلشکر طيبه مجاهدين معرفي کړل ځانونه يې راته نژدې کړل، او خبري به يې په ايت او حديث کولي په عربي ژبه يې ښه تسلط درلود، او هغوي په الله ج دقسمونو لږۍ گرمه وساتله چې مونږ به امريکايانو ته نه تسليموي او دوي مسلمانان دي خپلو هيوادونو ته به يې سالم رسوي، او په اخر کې يې دتعهد لپاره يو خط هم وليکه چې دا وعده پکښي شوي وه چې موږ به نه تسليموي دخط په پاي کې يې په دغه مبارک ايت چې د موسی او شعيب عليهما الصلوات والسلام په وعده ذکر شوي خاتمه ورکړه - والله على ما نقول وکيل.

مونږ د مجبوريته له کبله ځانونه تسليم کړل، مگر هغه څه مو ونه ليدل چې وعده يې کړې وه، پاکستانی عسکرو لومړی لوټ کړو او په ډېره بي رحمۍ سره يې وټړلو او بيا يې امريکايي عسکر راوستل چې زمونږ تماشا وکړي، کوم چې دوي ورته مخلصانه خدمت کاوه، او دهغوی شاه ته ولاړ و بدرديې راته ويل وهل، او ټکول شروع شول او بيا په هغه تورو کوټوکي وغورځول شول چې ډېري تياره او کوچنۍ وي او سمدلاسه راته شکنجه راкол شروع شول، دشکنجې په وخت کې به ځيني عسکرو موږ ته داسي هم ويل چې تاسو زمونږ وروڼه ياست خو مونږ مجبور يو چې له تاسو سره داسي معامله وکړو يعني شکنجه او بد

سلوک هم د مجبوریت له کبله کیده، خو عجیبه داوه چې ویل یې که تاسو موږ ته ډېرې پیسې را کړئ نو تاسو به امریکایانو ته تسلیم نکړو خو زموږ سره دومره پیسې نه وي چې دوي پرې راضي کړو، نو بالاخره موږ امریکایانو ته په ډېرې بې عزتي سره وسپارل شولو او د سپارلو په وخت کې به پاکستانیانو داسې ویل چې خدا حافظ تسلیمې او خدا حافظې ای مجبورستانه خدای خبر چې غور په خلاص سۍ؟؟

دوه وروڼه چې یو دیني عالم اولیکوال عبدالرحیم مسلم دوست او بل دانگریزي ژبي تکړه استاد بدرالزمان بدر ود جلالآباد داوسیدونکي و، په پاکستان کې یې د مهاجرو په توګه ژوند کاوه او خپل شخصي کور یې درلود چې بیا د پاکستانیو چارواکو لخوا نیول شوي او په امریکایانو پلورل شوي وو، دا هغه کسان و چې کله یې هم له طالبانو سره رابطه نه درلوده او نه یې په طالبانو کې کومه دنده ترسره کړې وه، دخپل بند او نیولو په اړه یې راته وویل چې موږ د صحافت کار کاوه او دیوې مجلې او ځینې اخباري ایجنسیو سره مو په مزدوري باندي کار کاوه، دوي تقریباً درې میاشتې له ای ایس ای سره په زندان کې تیرې کړې وې ویل یې یواځې موږ د افغاني غیرت له مخې د افغانستان پر حالاتو لیکنې کولې او افغان ورته موغندله چې اکثره د پاکستان له خاوري بمبارېده او خپل ډک زړه به مو په ازاده لیکنه تشاوه او کله مو هم داسې عمل ندي کړي چې د پاکستان پر ضد وي، او یا وسلوال عمل وي د شپې له خوا زموږ په کور چاپه ووهل شوه، او پاکستانی عسکر مو په ښځو او ماشومانو کې د شرمېنانو غوندي ولویدل، د کور سامان یې ټول ولټاوه او زموږ دوو وروڼو لاسونه پښې یې ټینګ راوتړل او په خوله او سترګو یې پلاسترونه راته ولګول ښځو ماشومانو مو چېغې، وهلي، موږ اود فامیل نور وګړي نه پوهیدلو چې پاکستانیان دڅه لپاره دا کار کوي، خو کله چې د

اي ايس اي توري بندي خانې ته وروستل شولو پوه شولو چې دا ځاي به دڅه غرض لپاره وي، توهينوونکې خبرې سپک وضعيت به راسره کيده، او کله کله خوبه دافغانستان په هکله دپيغور خبرې راته کيدلې، تحقيق شروع شو اکثره پوښتني هغه وي چې له مونږ سره يې هرگز علم نه و او نه مو ورسره ارتباط درلود، امريکايي څارنوالان هم تحقيق ته راتلل خودپاکستانيانو خبرې تر ډېره دپيسو او معاملي وي، څرنگه چې له موږ سره ددوي درضايت پيسي نه وي بيا پر امريکايانو وپلورل شولو دپادوني وړ ده چې دغه وروڼه امريکايانو هم په خپل نظامي محکمه کې بري و بلل اوازاد يې کړل او هيڅ يې پرې پيدانکړل، همدې ته ورته حاجي ولي محمد صراف، عبدالرحمن نوراني او ډېري افغانان و چې د پيسو په نه ورکولو سره پاکستانيانو پر امريکايانو خرڅ کړی و په دې نامه چې گواکي دوي له القاعدي ياطالبانوسره تماس درلود. خو هغوي بې له گوم ثبوته خوشي کړاي شول. حاجي ولي محمد يو صراف وو چې دپيسو دبدلولو او دسروزرزو سوداگري يې کوله دا دده شخصي سوداگري وو، تجاران له هرچا سره معامله کوي دهر حکومت، او هري موسسې، او هر فرد سره تجار خپله گټه لټوي دچا دسياست او حکومت سره اکثره اړه نلري. حاجي ولي محمدورور خو يو شخصي موټر او څه نقدي پيسي هم له لاسه ورکړې وي او تر اوسه مظلوم دگوانتانامو په زندان کې بي برخليکه پروت دی او بچيان يې په انتظار کې دی.

اکثرو وروڼو به همدې ته ورته خپلي کېسي راته کولې خو ددې کتاب دحجم لويېدلو په خاطر نه غواړم چې هر څه وليکم دومره نمونی به کفايت وکړی انشاء الله دپادوني وړده چې دعربو وروڼو سره په پاکستان کې بد او بي رحم سلوک تر افغانانو ډېر شوی وو، البته دگوانتانامو اکثره بنديان دپاکستان دهمکاری او انسان پلورنې دسوداگري نتيجه

وه او ددوی دانسان پلورني سوداگري دپانگونې غټه برخه ده چې دهمدغه سوداگري له برکته مسلمانان دگواتاناموپه جزيره کې دزحمت شپې اوورځي سبا کوي اودزړه له کومې پاکستان ته دخرابي بنسراوي کوي يقين لرم چې ددغومظلومانوله بنسراخه الله بي نيازه ذات غافل نه دي اوپه خپل وخت به نتيجه ورکړي الله دي ټول مسلمانان په خير له ظلم او اسارت څخه وباسي. دبنديانو په منع کبني پاکستان په مجبورستان شهرت درلود له دې کبله چې هرڅه به يې کول بيا به يې ويل (پاکستان مجبور هي).

دبشر دحقوقوناري خواوس هم دنړي گلوبل کوره لېزوي اودنړۍ په هرگوت کې په لوړوازدخلکودغورې پردي شلوي اواحترام يې دهرچا فريضه گرځولي، دافغان مرتد عبدالرحمن، او علي محقق نسب په لېږندخودنړۍ فرعونې ولس مشران هم ناقراړه شوه کولتوراومذهب هم تربنسولاندي شو په دي هکله غواړم لېږتشرېح ورکړم، غواړم لېږ لوستونکي متوجه کړم چې دبشر دحقوقو دخوندي ساتلو په غرض ددويم جهاني جنگ وروسته، چې پکبني نهايي ظلم وشو اوډېر بيگناه انسانان پکبني مړه شول په مليونونه انسانان په شکنجو، وهلو، او حتي په نيازي کمپ کې وسوځول شول دامريکايانوپه اټوم دجاپان په هېروشيما اوناگاساکي په ولسي وگړووغورځول شوچي ډېر شمېرانسانان په کبني ويلي شول، بنځي، نارينه، سپين ږيري، کوچنيان په مذهبي او نورو دسيسو وځورول شول، چي بيا ملل متحد ايجاد شو په دي غرض چي مساوي عدل په دنيا کې راشي او په چا تيري او ظلم ونشي او نړيوال قانون وضعه شو، چې دنړۍ دټولو وگړودحقوقو تحفظ وکړي او هر ډول ستونزې ته دحل ټکي پيدا کړي، او دهر جرم لپاره قانوني مجازات، دبشر درناوي او مذهبي دودونوته احترام وشي، او

بدني اخلاقي فيزيکي توهينونکي اعمال صورت و نه نيسي با
 صلاحيته محاکم په ملي، او بين المللي قوانينو سره حکم وکړي، خلکو
 ته ددفاع حق، او دامنيت ډاډ ورکړي، دټول بشر لپاره حقوق مساوي وي
 جرم جرم وبلل شي که يې عامل هر څوک وي، او دهیڅ بشر سره ظلم
 ونشي که هر څوک وي، مذهبي منطقوي نژادي تبعيض ته موقع ور نه
 کول شي چي په نړۍ کي دگډواوسېدونکيو انسانانو فاصله زياته کړي،
 خو تر ټولو لوي هدف داوو چې استکباري امپراتوري په حقيقي او
 معنوي ډول ختمې شي، او دقوي هېوادونو دظلم لاسونه کوچني، او
 کمزورو هېوادو ته پريښودل شي چي ظلم پرې وکړي، خو متاسفانه چې
 دملل متحد اداره داستکباري هېوادونو اله وگرځيدله او دغير قانوني
 ظلمونو کرڼه په همدغه چوکات کې قانوني بڼه اخلي والله المستعان.

دجنیوا تړونونه چې په میلادي کال ۱۹۴۹ کې دنړي دهیوادونو لخوا
 تصویب شوه و انسان ته چې هر څوک وي په لوي او درانه احترام قائله ده
 ، دا تړونونه چې په ۱۹۸۵ کال کې بیا تایېد هم شول دجنگي حالاتو او
 جنگي اصولو مفصلي خبري کوي، دجنگ په وخت کې دملکي وگړو
 مدني حقوقو او فرهنگي اقتصادي شتمنیو تضمین او دبنديانو
 دحقوقو حفاظت کوي، هر انسان چې ژوند، او دهغه دفاع، او دژوند
 ټوله اړتیاوي یې طبعي حق دي حق ورکوي، قانون او دژوند دارينو
 پېښو اصول جوړ وي ډېر ځله ورته باید وویل شي چې دبشر لپاره اړتیا
 وي اړیني او ډیري ضروري دي، خو دا هر څه دچا لپاره دي په دي کې
 مسلمان هم حق لري اوکنه؟؟؟؟ په ابو غریب، او گواتانامو کي
 اودملل متحد دبشر دحقوقو داداري دراپور له مخي په مختلفو
 شپاړلسو امریکایي کمپو کې زندانونه چې ځیني یې تر اوسه هم نه دي
 کشف شوي چې دبنديانو شمیره یې تر زرگونو رسېږي، په افغانستان،

او عراق کې چې د دنیا میډیا یې په سر واخیسته ټول مسلمانان و ، ولې د دغه تړون له توافقاتو څه بي برخي شول، یواځي دانه چې انساني احترام یې وساتل شي، حیواني حق هم ورنکول شو، اوبد بختانه تر اوسه هم دا لږي دوام لري، . شکنجه کول وهل توهینول بې خوبه کول تحقیرول ان سرچپه راڅپه ول په انبحاری اعمالو باندی تشویقول اومجبوره کول په بمباریوسوزل چی یوازی بڅښنه یي کافی سی حتی وژل به کوره کول اونورو عذابوته لاره ورکول الله دی رحم وکړی.

ددرواغو معلومولو ماشين

يو ځل دتحقيق لپاره بوتلل شومه، خونه يا غره مې په بل شکل وليدله، په غره کې يوه سپينه چوکۍ وه پر هغه کښينول شوم، لاسونه او پښې يې دمعمول په خلاف راخلاصي کړي يو امريکايې سورجگ نړۍ سړي چې ځليدونکې شنې سترگې يې درلودې ډيرچالاکه غوندې معلوميدې مخ ته راغې مخامخ راته کښيناست، او ديوه سپين ډيري فارسي ژبې ترجمان په واس

طه يې راته وويل دا ددرواغو معلومولو ماشين دي چې هغه ته يې دغه ماشين (Lie Detector Machine) وايه.

چې څوک دروغ وايي هم يې معلوموي. او که څوک رښتيا وايي هم يې معلوموي، نو که ته موافق يې موږ به تا په دغه ماشين وگورو، ځکه زمونږ شک دي چې ته مونږ ته دروغ وايي، نو مونږ به معلومه کړو چې ته دروغ وايي او که رښتيا وايي، ما ويل ښه خبره ده خو دا بايد دمخه شوي واي ولي مو موږ ته تر اوسه تکليف راکاوه چې په کلونو موياسار کړي وو، په هر صورت زه موافق يم، اوشفاهي څوسوالونه يې هم وکړل.

سوال - په تا څوک ښه عالم دي؟ جواب زما پيدا کوونکي

دويم سوال - ترهغه وروسته زه خپله

اودريم سوال او تر تا وروسته؟

ځواب: هيڅوک دومره علم نلري چې زما په رازونواو زړه خبر شي، ده راته وويل دريم زه يم، چې دماشين وروسته ستا په زړه عالم شم، ما ورته ويل پام کوه چې دخدايي دعوه ونکړي ستا پلار هم زما په زړه نشي عالم کيدلاي، خو ته خپل سوال کوه وروسته يې ماشين ته ورکړم او سوالونه يې شروع کړل سوالونه عادي و، ماشين يواځي د بدن حرارت

دویني فشار د بدن له تشنج څخه کار اخیست د زړه گراف به یې عکاسي کاوه او پر بندي به یې یواځې فشار راوست ، دا هغه اله وه چې یواځې ددروغو په وخت کې سړي وارخطا شي دویني فشار یې لوړ ولاړ شي ، او بدن یې هیجاني غوندي شي یواځې نور هیڅ هم نشي معلومولای خو قوي زړه کامیاب وي ، او کمزوري زړه به ناکامیږي ، همدارنگه د سوالو په جریان کې یې بیا دخدای (ج) له طرفه استازي توب هم کاوه مثلاً پوښتل یې آیا تا دخدای (ج) نافرمانی کړي ده کنه ؟ او په دې سوال سره نور سوالونه معلوموي ، چې دسړي عقیده ښه وي سمدستي ځواب ورکړي نو هیڅ نشته ، او که به په ځواب کې انډیښمن شو نو ددوي شک به هم پیدا شو . ماشین پنځه شیان درلودل دوه ویرونه یې پر سینه اونس ورتړل دوه دگوتو پر سرونو ، او بل پر بازو باندي دیادوني ورپه دغه اله دنړي په ټوله عدلي ارگانونو کې بي اعتباره اعلان شوي ده ، خو امریکایان یې یواځې دوېرولو او خورولو لپاره استعمالوي ، طبیعي ده چې انسان ته دروغ ویل ښه عادت نه دي او بد کار دي په دغه بد کار سره البته سړي وارخطا کیږي ، همدغه یو سبب و چې د وارخطایی په وخت کې فشار لوړیږي ، زړه درزا کوي ، او خوله په بدن راماتیږي چې دغه ماشین هم ددغه راز تاثیراتو څخه استفاده کوله .

دامريکايانو تحقيق

يوه ورځ تحقيق ته بوتلل شوم او څه نوي محققين راته راغلي و چې ما کله نه و. ليدلي، او يوه لنډۍ توره بنځه هم پکښې وه يو پښتون ترجمان هم ورسره و، چې ددوي خبري به يې ماته ژباړلې څه اوبه يې دڅښلو لپاره او څه وچ چپس يې هم په ميز ايښي و، څه د جوړ او نا جوړ پوښتنه يې وکړه، وروسته يې يوه نقشه په ميز راته کښيښودله دنقشي سر له افغانستان څخه شروع شوي و تر متحده اماراتو پوري له امارات متحده څخه تر سوډانه، له سوډانه څخه بيا تر اروپا پوري، له اروپا څخه بيا تر جنوبي امريکا پوري وروسته يې دنقشي لامل د طلا يا سرو زرو سوډاگري راته وويله، چې پر دغه نقشه باندي يو غير قانوني سوډاگري کيده او ته په دغه سوډاگري کې شريک وې، ما ويل څه رنگه سوډاگري وه؟ دوي راته ويل دسرو زرو سوډاگري وه، زه دې خبري يواځي دانه چې حيران کړم، بلکي ددوي ناپوهۍ ته هم حيران شوم چې ولي په داسي شيانو باندي وخت ضائع کوي. ما ورته ويل نقشه خو دلالت پر دې کوي چې سرچينه يې افغانستان دي او کيداي شي دغه معدن هم هلته وي او توليد يې هم له هغه ځايه څخه کېږي، دوي وويل بلې همداسي ده، ما ويل سمه ده که تاسي دا ثابته کړئ چې افغانستان د سرو زرو توليد درلود، نو زه به هر څه په ځان منمه، خو بيا هم دوي په دي اصرار کاوه چې زه ورته تشريح ورکړم خو وروسته بيا خبره پاتې شوه. يو بل سوال يې هم وکړ چې ته په هره اونۍ کې يو ځلي پيښور ته تللي که نه؟ ما ويل نه. دوهم سوال: ته چې هره اونۍ تلې نو د څه لپاره تلې؟ دا محققين له امريکا څخه دتحقيق لپاره گوانتانامو ته راغلي وه اوډير خاص

محققين و چې د سوال په منفي او مثبت هم نه پوهيدل زه په دي حيرت کي حيرتونوته تلم چي خدای خبرله داسي سرتمبه ووسره به زموږ پر خلیک څنگه کيږي او افغانستان خولا هلته پريږده.

په گواتانامو کې تحقيق ډېر مختلف غونډي و په يوه اصل باندې متمرکز نه و، او د تحقيق هدف به نه پکښي څرگندیده، دلتون موخه پکي واضحه نه وه، او ډېري نادر وهي، تصوري مختلف تحقيقونه، او حتي تدريبي برخي يې درلودلې، په هره ورځ کې به نوي نوي پوښتني کيدلې نوي نوي مستنطقين به راتلل، دجرم او جنايت خبري شاته پاتې شوې، علمي تحقيقات، دسفرونو معلومات، دژوند ټولي تجربې، دکار اړين اړخونه، ليدلي اوريدلي ټول اسرار، او دعلماء، مدرسو، علمي مراکزو، سياسي اشخاصو، تاجرانو، او غني زيرمو، معادن صنائع، سياسي غونډي، سياسي تنظيمونه، ټولنيز توپير، قبایلي قومي منطقوي ډلې، حتي جغرافيايي ارزښتونه او داسي نور. او په لومړي مرحله کې تحقيق څه هغه واقعيتونوته ورته وو چې دهغه وخت ميچنې پرې گرځيدی، خو وروسته يې بڼه بدله شوه زما څخه دافغانستان دټولو سياسي څيرو، ټولو مشهورو علماوو، او ټولو علمي مدارسو پوښتني وشوي، او جواب ته به يې مجبور ولم، دافغانستان دټولو معادنو، او غني زيرمو، لکه تيل، گاز، کرومايت، بيرايټ، سره سيمه، تيل لاجورد ياقوت، بيروچ، قيمتي ډبري، اوسپنه او نورو پوښتني هم کيدلې، خود يورانيم د موجوديت، او معدن څخه په سلگونو ځله وپوښتل شوم، او په نه خبرتيا او يا نه معلومات سره يې يوه مياشت کوټه قلفي هم شوم، په پاکستان کې دمشهورو علماوو، مدارسو هغه غونډي چې دعلمي مطالعي، او يا اسلامي مفکورو، په غرض جوړې شوي وي پر معلوماتو يې ډېر تاکيد کيده، لکه دقطيبه جلسه په منصوره کې، د ديوبند جلسه

په پېښورکي، او په لیبیا کې د علما کرامو د اتحاد جلسه تصویر شوي ماته راوړل شوه او د مقررینو، او عالمانو په هکله راڅخه پوښتني وشوي، د عالم اسلام ټول مدارس، او علما تر سوال لاندې راتلل، داسي علما او مدارس چې مایې کله هم نوم هم نه و اوریدلي، د زکاتونو دورکړي، د خیریه موسسو د مرستو او غرضونو پوښتني، د لویو شرکتونو او په هغه کې د برخمنو خلکو ونډې، د مذهب او مذهبي خلکو رسوخ، د کلتور عنعنو او دودونو معلومات، دهیواد د عامه خدمتونو، صادراتو، او وارداتو، او دمادي منابعو څرگندونه، په تعلیم او روزنه لگول شوي پانگه او ودې ته ورته نور یو ځلي خو محقق ماته وویل د کول کښتۍ چې په یمن کې انفجار شوه یوولس امریکایي صاحب منصبان پکښې مړه شول ستا پکې لاس و او ته په دغه وخت کې یمن ته تللي وي، ما ویل څنگه تللي وم پر کومه لاره باندې، ده ویل ته ایران، او له ایران نه قطر، او له قطر نه یمن ته تللي وي، ما ورته ویل ستاسو د کښتۍ دراتلو وخت، د تم کیدو ځای معلوم و، دوی ویل نه ما ویل ما منفجره مواد له ځانه سره وړي و کڼه؟ دوي ویل خبر نه یو، بیا مې ورته ویل ښه چې ستاسو د کښتۍ وخت او د لنگر کیدلو ځای معلوم نه و نو زه بیا څنگه د نامعلومه کښتۍ لپاره ایران، بیا قطر، بیا یمن ته ولاړم، او بل ما تر اوسه ایران قطر یمن نه دي لیدلي که تاسو دا ثابته کړه چې ما په دغه دریو ملکونو کې دیو ملک زیارت هم کړی وي نو ستاسو ټول تهمت (تور) زه پر ځان منمه، خو ددوي هر څه وهمي و یواځې سپری به یې تر سام اوفشار لاندې راوست. بل محقق چې ځان یې ډېر لوي معرفي کاوه نوم یې (Gray) و او په ځیگر یې لیکلي وه کشتیوم این ویستیګتر (Costom Invistagator) او یوه ډله نورې امریکایانې ښځې ورسره وي، ویل یې زه ستا لپاره له واشنګټن څخه راغلی یم مداري غوندي و،

او ممثل ته ورته خوی يې درلود نیمه ږیره يې کونډۍ وه لکه د عربو شاهانو غوندي ، ډېر راته نږدې شولاسونه، او پښې به يې را کتل لکه ډاکټر چې مريض گوري، زما دلاسو او پښو دولچکو، او زولنو داغو ته به يې اشاره کوله او ويل به يې ولي دا ظالمانو داسي ټينگ تړلی وي، ولي يې رحم نه درباندي کاوه، او ولي ولي ولي، خوزه ورته متوجه وم چې څه به وايې اخريې راته وويل چې ما ستا لپاره ډېر ښه زیری راوړی دي او تا ته به ډېره خوشحالي حاصله کړي، هغه دا چې موږ ستا لپاره پنځه ملیونه ډالره تخصیص کړي دي، او دابه ستا په نامه په بانک کې جمع شي او حساب به يې ستا په اختیار کې وي ښه کوتی (کور) موټر به پرې رانیسي او په افغانستان کې به ډېر موږ او غني سړی يې ژريي قلم او کتابچه په میز کښيښودل اوراته ويل يې ستاد بانک د حساب نمبر راته ووايه، ماته د پیشو او موږک قیصه را په یاد شوه چې د ډېره وخته په افغانستان کې د متل په توگه کارېږي چې دومره لنډ، مزل او دومره زیاته گټه، او بل مي دکوچنیوالي حالت را په یاد شو چې موږ به خیالي کلاوي، کورونه جوړول، ودونه به مو پکښي کول او پر وچه ځمکه به مو پاچاهي جوړه کړه، ما ورته وويل ولي يې راکوي؟ ده ويل ددي لپاره چې ته به له موږ سره همکاري وکړي یواځې زموږ سوالو ته به سم جواب ووايه او څه چې موږ درته وایو هغه به ومنې هغه ډېر شيان و.

ما ورته په خدا سره وويل زه الحمدلله دومره غني يم چې تاسو يې فکر نه کوئ، او ستاسي پیسو ته الحمدلله هيڅ ضرورت نلرم ستاسو پوښتنو ته ما رښتیا جواب ويلي او بیا به هم رښتیا ځواب ووايم خو دخبرو سوداگري مي نه کړي ده او نه ورباندي پوهېږم نور څه راسره نشته یواځې اوس زما ازادي پکار ده او بس، دویم دبانک حساب نلرم

چي نمبريې درته وښيم، ده ويل ولي زړه ته دي نه لويږي او که په موږباندي باور نکوي.

ما ويل دباور خبره نده خو زه واقعاً اړتيا نلرم ستاسي کور ودان يواځې دومره وکړه چې زه ازاد شم دا ما ته هرڅه دي دهغه تمه هم وخته تر څلور ساعته تحقيق وروسته يې زه پريښودم او دوي ولاړل نه يې زه خوشي کړم اونه يې پيسي راکړي.

يوه لويشتکۍ ډنگره ښځه وه خپل ځان يې انگل (پښته) معرفي کاوه او يو فارسي ژبی ترجمان هم ورسره و، لومړی يې دا پوښتنه وکړه چې ته ما پيژني کنه؟ ما ويل هو، امريکايۍ يې دي وويل نه ښه مي نه پيژني زه ډېره باقوته ښځه يم ستا مرگ او ژوند، ايله کيدل او بندي کيدل زما په لاس دي، بل چا به له تاڅخه تحقيق کړی وي، خو شخه ما ته منظور نه دي زه نوي تحقيق کومه، ماته به رشتيا وايې او سمه خبره به راته کوي، ما ورته ويل چې که له تا وروسته بيا بل محقق راشي نو هغه ته بيا ستا خبره منظور ده که نه هر يو چې راځي او هغه بيا له سره تحقيق شروع کوي، نو زموږ برخليک به کله معلومېږي، دي په ډېره سپين سترگي سره وويل ډېري خبري مکوه زه چې څه درته وایم هغه کوه، له غروړه به دي واچوم، ما هم حوصله له لاسه ورکړي وه زغم مي نشوای کولاي او څه چې په خوله راغله هغه مي ورته وويل او نوري مي خبري لنډې کړي ترڅو راڅخه ډيريدل الفاظ ونه ويل شي داهم په غصې سېره ووتله او بيا مي ونه ليدله دوتلوپه وخت يې دومره وويل گوروبه زه به دی خوښه سم تازما بې احترامی وکړه خو الله الحمد بيا می څه ونه ليدل، زه په دي نه پوهيدم چې واقعاً دغو محققينو پر مونږ ډېرو ساده گانو او بي فکرو گومان کاوه، او خبري به يې د کوچنيانو د خطا ايستلو په ډول راسره کولي او که يې استعداد او فکر هم دومره ويوه ورځ يو پرېر

پرسېدلی سړی چی ټیټه تنه یې درلودل اوڅیټه یې نژدی خولی ته رسیدل په ډیره گستاخی سوالونه راڅخه کول اوزما په خبرو به یې ملنډې غوندې وهلی داستهزابه شکل به یې خندل خو یو سوال یې ډیر عمیق اود زړه دکومی سوال وکړی هغه داچی مسلمانان به کله موږ ته د تسلیمی سر ټیټه وی؟ زه په جواب زړه اونازړه شوم بیا می هم جرات وکړی ورته ومی یل ستاسودا امید به کله هم پوره نه سي انشاء الله اوتول مسلمانان به تاسوته سر ټیټه نه کړی په مسلمانانو کی به خامخا حتما یوه ټولی ستاسی سره جهاد کوی ترڅو امام مهدی رح ظهور کوی چی دهغه په ظهور به مسلمانان ښه قوت پیدا کوی په تاسو به غلبه کوی، دویل دا ټولی به څوک وی القاعده یا طالبان به وی که بل څوک؟ ماویل والله اعلم خودومره پوهیږم چی یوه ټولی به وی او کله به هم تاسو ستاسو شوم اهدافو ته ارام پری نږدی خونور نه پوهیږم چی څوک به وی، ده ډیره لویه ساه وکښل او ویی ویل کاشکی دغه مهدی ژر پیدا سوی وای چی موږ ورسره معلومه کړی وای چی د مسلمانانو دغه اخری امید هم ختم سوی وای ماویل موږ هم په تلوار کی یو چی دی ژر راسی

ډېر محققین به بدلیلدل او په بدل کي یې نوي راټلل او هر یوه به بیا له سره تحقیق شروع کاوه، نو ځکه لاتر اوسه پوري هم تحقیق جریان درلود او تر هره وخته هم اوږدیدلي شي، له ما څخه ډېرو محققینو تحقیق کاوه خو ځیني پکښي اخلاق ښه وه، کړنه به یې هم لږ ښه و، څه په انسانیت به پوهیدل خو ځیني به بیا ډېر متعصب و، او یا به یې استعداد ډېر کم و، او ځینو خو به بیخي مشکلات جوړول خلکو ته به یې بي ځایه سزاوې ورکولې او یا به یې په خبرو کې ځورول استفرازی اعمال به یې ترسره کول په کمپ کې قانون وجود نه درلود، څه چې به محقق، ISO، د محبس مسؤول DOC، او جنرال، اود بلاک ان سي يو N.C.O ان

عسکر چې به څه غوښتل هغه به يې کول ، د عسکر خبره سندوه بيا به چا له بندي څخه پوښتنه نه کوله که به يې وکړه نو عملي کول به يې نه ، مثلاً عسکر چې به سزا وليکله هغه به سزاوه که به بل مسئول ته وويل شول چې دغه سزا بې ځايه ده او دوي به په دې سره ښه پوه هم شول چې دا سزا بې ځايه ده خو بيا به يې ويل چې اوس خو کمپميوتر ته خبره رسيدلي ده ، چا رسولي ده عسکر ، او دوي به ويل چې امريکايي عسکر دروغ نه وايي اورښتيني دي خو اکثرو به په دروغو سره ژوند کاوه همدابه يې کارواو بې ځايه به يې خلک ځورول .

خو کله چې زه څلورم کمپ ته بوتلای شوم هلته شرائط ښه وه څه دژوند شرائط برابر و ، او د عسکرو اخلاق هم ښه و خو يواځي لويه تلاشي چې په اووه اته مياشتي کي به راتله سخته وه ، او خبره به هم تر ډېره حده اورېدل کېدله خو بنديانو به هر وخت خپل مشکلات دنورو وروڼو له ستونزو سره تړل او دهغوي لپاره به يې هم دژوند اسانتياوي غوښتلې ، له ما څخه څو محققينو تحقيق وکړ ، زما محققين ، يا مستنطقين لومړۍ تام ، مايکل ، بيا تام ، جان گيري ، مارگرين ښځه وه دوه نورو چې زما يې نومونه هير دي ، بيا جورج ريچ داود پريډ مري ، يوه ښځه روبل مزا او نور چې نومونه مي هير دي خو ډېر عارضي به نور هم راتلل زما سره ، مايکل پريډ داود جورج ښه وضعيت وکړ ، او اخلاق يې هم ښه واحسان يې راسره کړي دی مننه يې کوم نور داحسان ادبيي نه سم کولی ځکه نه يې پيژنم ، نه يې ځورولي يم ، او نه يې سزا راکړي ده خو نورو بيا ډېر ځورولم الله (ج) دې په دنيا او اخرت کې بدل او انتقام ورڅخه واخلي .

نمایشی محکمه

موږ به په محبس کې دسره صلیب داستازاودنونیول سوی وروڼوله خولوږږدیر اوریدل چې دبشري حقوقو ادارو، او ځیني دولتونو به اعتراضونه کول، چې دغه بندیان چې په گوانتانامو کې بي برخلیکه پراته دي باید برخلیک یې معلوم شي، او بندیانو به هم دخپل برخلیک لپاره مبارزه کوله او محققین به یې همیشته تنگول چې زموږ برخلیک معلوم کړی، په اصطلاح مجرم، او غیر مجرم باید سره جلاشي، دتوقیف مرحله بایدنوره ختمه شي او هر څه دقانون په چوکاټ کې باید داخل شي. خو ددریو کلونو وروسته محققینو یوه بي قانونه نمایشی ټولی انتخاب کړه ترڅو بندیان مصروف او دنیا دوکه کړي، دغه گروپ چې له محققینو څخه جوړ شوي و، دبنديانو دموقف معلومولو اداره این انمي کمیټیند سټي ټس ټرایبونل ریویو بورډ

(An enemy combatant status tribunal review board)

ددغه ټولگي لخوا مونږ ته کاغذي لیکلي پرچي توزیع شوي او په ابلاغیې سره یې تاکید کیده، پکښي ویل شوي و تاسو دامریکا جنگي دښمنان یاست امریکاحق لری تاسی وساتي خو دغه اداره بیا تجدید نظر کوي چې څوک واقعي دښمنان دي او څوک نه دي،

که څوک جنگي دښمنان ثابت شي نو بیا ورته موقع ورکول کیږي چې په امریکا کې یوي ملکي محکمي ته چې دکلومبیا د ډسټریکټ کورټ په نامه (Colombia District Court) یادیږي پیشنهاد وکړي او خپل دوسیې چلینج کړي اوکه بری شی نوازادبه شی، لومړی ځل ځیني وروڼو ورته خوشبیني ښودله خو په حقیقت کې یوه غیر قانوني او توهینوونکي غونډي دوکه او سازش و، یو محقق به ځان معرفي کاوه

چې ستا دوسیه به مخ ته بیایې کمک او همکارۍ به درسره کوی او ستا شخصي (Personal Representative) نمایندګي به کوي. بل محقق به د حکومت استازیتوب کوي، څوک به ناظرین وي، څوک به قاضیان وي، په حقیقت کې ټول د امریکایې استخباراتو څارنوالان و، دیادوني وږده چې دغه ټول عسکري محققین یواځې ددې لپاره روزل شوي وو، چې له بندیانو څخه تحقیق وکړي نه د قانون او فیصلې لپاره. دغه ټولې د قانون له نظره هیڅ قانوني حیثیت نه درلود، او یو سړي هم په قضایې قانون نه پوهیده، ځکه نه یې مسلک او دنده وه، او نه یې قضایې زده کړې کړې وې. یواځې یوه لوبه وه چې روانه کړي یې وه او ده مسلمانانو په سرنوشت یې ملنډې وهلې. زه هم دغه استازي چې ځان یې زما سره همکار معرفي کاوه بوتلم او د تحقیق په خونه کې یې تر محققینو سخت چلند را سره وکړ، او بیایې راته وویل چې زه ستا شخصي استازي یم، او له تا سره کومک کوم ستاد دفاع لپاره به ستا شواهد راټولوم، اوس ته ماته ټول جریان ووايه چې ته څنگه نیول شوي یې او څه جرم دی کړی دی بیا به زه ستا دفاع وکړم، زما سره چې مخکې هم شک و، او تر اوسه هم په شک کې وم، په نرمه او پسته لهجه مې ورته وویل، مخکې له دې چې زه تا ته خپل جریان ووايم زه څو سوالونه لرم که ته راته توضیح راکړې، ده وویل سمه ده سوال دی وکړه؟ ما ورته وویل لومړی دا چې ته زما دفاع کوي په قانون پوهېږي کنه؟ قضایې زده کړه یا مطالعه دي کړي ده کنه؟ ده وویل نه. دویم ته چې کومي ټولې ته ما بیایې چې پر ما باندي حکم کوي، هغه خلک قضاء پوهان دي؟ ده وویل نه. دریم- ته او هغه ټولې چې پر ما حکم کوی یا مې ته دفاع کوي په کوم قانون سره، د امریکا په ملي قانون، او یا په بین المللي قانون سره؟ ده وویل چې قانون ستاسو لپاره نشته ځکه تاسو د قانون په چوکاټ کې نه یاست، قانون په تاسو نه

تطبیقېږي، یوازې دغه ټولۍ به پر تاسي فیصله کوي، څه چې یې غوښتل دوی به دځانه درباندي حکم کوی نه دقانون دلاری. څلورم موږ ته چې دغه لیکلي پیغام توزیع شو یادونه کوي چې موږ دري کاله له مخه جنگي دښمنان ثابت شوي یو، دا په کوم قانون سره اوچاراباندي حکم کړیدی؟ ده وویل زه خبر نه یم.

بیا ما ورته وویل ښه چې ته په قضاء نه پوهیږي، قاضي په قضاء نه پوهیږي، قانون وجود نلري، او دري کاله مخکي زمونږ په غیاب فیصله شوي وي، نو اوس څه ضرورت دي چې زما سره صلاح، مصلحت وکړي، او زما موافقه واخلي، او ته چې زما دښمن یې زما استازي شي، زه کله هم موافقه نکوم، او نه داسي جلسي ته ورځم او نه تا استازي کوم، څه چې کوي خپل کار مودي بل ځلي ما مه وینه، خو دغه ظالم په دې زه مجبورولم، چې ته به خامخا ما استازي کوي او که مي نه استازي کوږي، نو زه ستا په غیاب کي ستا استازي یم، ما ورته په حوصله وویل، زه نه پر تا باور لرم نه ستاسو په محکمه باندي څه چې څه کوي هغه کوه، زه نه چا ته اختیار ورکوم، او نه څه درته وایم، او نه دي استازي کوم، خو اخر خبره دي ته ورسیده چې بدالفاظ مي ورته وویل اوپه ډیر تکلیف سره یې زه پریښودلم، خو ددوی فیصله هم هغه وه چې څه یې کړي و، لږ وروسته یوه بله جلسه دایره شوه چې هغه بیا دا معلومه کړي، چې ته اوس هم امریکا ته خطري یې که نه سره له دې چې ته دامریکا جنگي دښمن یې، اودغه دویم کمیسیون دایدیمنستريشن ریویو بورډ په نامه یادیده A-R-B ما دغه اداري ته هم منفي ځواب ورکړ، او نه یم ورغلی، خو ددغه کمیسیون فیصله ماته نه ده ابلاغ شوي او په افغانانو کې تر دغه وخته چې زه راوتلم یواځې دوو نفرو ته ابلاغ شوي وه نور وروڼه لاپه تعلیق کی وه

څه تورونه او تهمتونه و ، چې بندي دامريکايانو جنگي دښمن کړي، او امريکاته حق ورکړی چی بی حده بی سرحدہ يي وساتی القاعده، طالب، دا هغه د سر ټکي و ، دې ته ضرورت نه و، چې نور تفصيل ولري، خو ډېر بنديان چې د القاعدي، او اسلامي امارت سره يې اړه نه درلودله نور مختلف تورونه و ، مجاهد، او يا يې و طالب ته ځای ورکړي، او يا يې ډوډۍ ورکړي وي، او يا يو مشهور مجاهد يا طالب په نامه پيژني، يا يې ليدلی وي، يا د چاودني، جنگ په نامه تورن وي، ان ځيني وروڼه و ، چې دغه يو تهمت هم ورباندي ثابت نه وو، په جزوي شيانو تورن و چې عقل يې نه مني، مثلاً يو سړي دمجاهدينو کوټ اغوستی و، له بل نفر سره تيلفون په جيب کې و، او يوه بل په دوربين کې خپلي مېرې څارلې، او له چا سره دهجرت کارتونه وه، چې ۲۵ کاله مخکي يې اخستي و ، همدې ته ورته تهمتونه وه چې اکثره افغانان همدارنگه بنديان، او بيا جنگي دښمنان ثابت شوي و .

ما ته ځيني وروڼو چې نږدې و تفصيلي خبري کولې او مابه ددوي په حالت ډېر افسوس کاوه .

افغاني بنديان څوک و ، طالب، مجاهد، د موجوده حکومت غړي ، موچي پينه دوز، پښ، چوپان، ژورنالست، صراف، دوکاندار، دمسجد امام، پخواني مجاهد، حتي ددوي خپل ژباړن، او داسي نور، خو په عربو وروڼو کې هم دپته ورته خلک وه، چې پاکستان يا پاکستان غوندي نورو دولتوپلورلي و ، مجاهدين، دموسسو کارکوونکي ژورنالستان، طالب علمان، سياسي مبصرين، حتي دذهن په نادیده مفکوره سره، چې مثال يې دبوسنيا شيخ صابر وو. دپښتنو دمنطقو ډېر ورړنه په عربو کې مزدوري کوي او په کال کې يو ځلي اويادوه ځلي کورونو ته راځي دغه وروڼه هم نيول شوي او بنديان و ، ويزي به يې ختمي شوي وي

فرياد به يې کاوه . او هغه بنديان چې ددوي په نظر بري شول هيڅ ورته کول شول ، دري کاله بند چې دوي پخپله وايې چې بيگناه نيول شوي و بي گنا ساتل شوی و ، ان هغه دمجاهد کوټ يې هم باندي ثابت نکړي چې يوه بهانه شی ، بيا هم ناهيلي پريښودل شول ، دري کاله يې بي موجه بنديان کړل اوله خپل وطن اوبچيانوڅخه يې لري ساتلي و . چې بنديانو دامريکايانو دا ناروا عمل وليده او په دي پوه شول چې يواځې دوکه راکوي او ورځ تيروي بيايې په اعتصاب لاس پوري کړ ، ځيني بنديانو ډوډۍ نه خوړله او ځينو به ډوډۍ اوبه دواړي نه کولې ، او ځينو به يو وخت ډوډۍ اخيستله ، تر دي چې ځينو عربو وروڼو تر مرگه هوډ کړي وو ، په همدې طريقه دوه سوه پنځه اويا کسه له ډوډۍ خوړلو محروم و ، او شمېر به يې ورځ په ورځ زياتيده ، څه يې غوښتل ، محکمه ، د بشر احترام اوبس .

۲۲ ورځي ډوډۍ نه خوړلو اعتصاب روان و ، او تقريباً دبنديانو څلور په پنځو کې يې برخوال و ، يواځې مريضان سپين ږيري پاتې وه ، ددي لپاره چې دخلکو مشکلات دفع شي دکمپ مسؤول جنرال بنديانو ته وعده ورکړه ، چې ځيني مادي دجينوا دکنوېشن مطابق به بنديانو ته حقوق ورکوي ، خو فعلاً دي بنديان ډوډۍ وخوري او هرتال دي ودروي ، شيخ شاکر چې دسعودي دتابعيت درلودونکي و ، او په برتانيه کې کډوال ستوگن و ، په انکريزي ژبه ښه پوهيدي ، او په بنديانو کې يې هم محبوبيت درلود په بنديانو گرځاوه ، تر څو بنديان ډوډۍ وخوري ، او اعتصاب ودروي او دا وعده به يې ورکوله ، چې بنديان دي خپل استازي وټاکي ، هغه به دبنديانو په ستونزو غور کوي او امريکايان به ددغه نمايندگانو سره تفاهم کوي ، او دجينوا دکنوېشن ځيني مادي به په دکمپ په داخل کې تطبيقي ترڅوپه تفاهم سره مشکل حل سی .

بندیانو اعتصاب و ذراوه او ډوډۍ یې شروع کړه، د بندیانو له ما بینه شپږ استازي وټاکل شول، چې د بندیانو مطالبې ترتیب کړي او بیایې له امریکایي مسؤولینو سره مطرح کړي، شیخ شاکر، شیخ عبدالرحمن، شیخ غسان، شیخ صابر، شیخ ابوعلی، اوزه، د مجلس لپاره انتخاب کړل شوو، موږ کونښن کاوه چې څومره ژر باید د بندیانو په مطالبو غور وکړو، او دامریکایانو غولوونکي دسیسو ته ځیر شو تر څو بندیان په مونږ بدگومانه نشي، دوه ځله د مجلس په کښیناستلو کې ستونزه راغله او موفق نشولو چې سره کښینو، خو په دریم ځل په داخل دکمپ کې سره کښیناستو، په لومړۍ جلسه کې چې دکال ۲۰۰۵ د اگست په اوومه وشوه، په دغه جلسه کې دامریکایانو دمحبس مسؤول هم وو نوم یې (Bomb garner بمب گارنر) او یو دمحبس قوماندان او یو بل ورسره وو، او شپږ کسه د بندیانو استازي و، بمب گارنر لنډ چالاکه سړی چاغ او له چلوډک معلومیده، او بندیانو ته خوبه یې داهم ویل چې زه ابلیس شیطان یم، او واقعاً شیطان ته ورته و، لومړی ده په خبرو شروع وکړه، دخبرو متن یې داسي وو، زه امین کمپ غواړم، ستاسو مرسته غواړم، زه په دي پوهیږم چې بندیان تاسو ته غوږ نیسي زه ستاسو سره همکاري کوم، ستاسو فیصلو ته احترام کوم، او ما دامریکا د دفاع وزیر رمزفیلډ سره خبره کړي ده، چې تاسي ته ځیني دجینوا دکنویشن مطابق حقوق درکړي، البته انتخاب به یې په موږ پوري اړه لري، بندیانو په خپل وار سره خبري وکړي په جرات سره یې ورته ویل، چې امریکایان دي د مظلومو بندیان شکنجه کول ځورول توهینوونکي، اعمال غیر قانوني کړنه، او د بشر ضد اعمال، ودروي نور دي زموږ په عزت او په دیني شرائعو، لویي نکوي، څلور کاله یې دنیا په دي وغلوله چې تروریستان یې ساتلي دي مونږ به له قانوني کړو په قفسونو کې اچول شوي یو، نور

باید دا چلونه ختم شي ، خو شیطان غوندي امریکایی به هر څه په ځان منل او ویل به یې چې څه تیر شوي هغه تیر شويدي، خو په آینده کې به زه او زما ترلاس لاندې امریکایان تاسو ته د بشر په سترگو گوري، اوانساني احترام به موکوي کڅه ترمالور اوترمالاندی خلک ستاسولپاره ښه ژوندنه غواړی، خو دا هر څه د فریب او چل کار و، هر څه وعدي دروغ وي، هیڅ ونه شول دمجلس اعضا له سختو عذابو سره مخ شول له بندیانو جدا شول او چایی معلومات نه درلود چې چیرته به وي، مشکلات بیرته شروع شول خلکو ډوډی پرېښودل، په ټوله کمپ کې تقریباً تر دریو سوو ډېر بندیان دي ته چمتو و، چې نوره ډوډی ونه خوري او ۲۰ کسه خو داسي هم و چې نور به دامریکایانو په دروغو اعتماد نه کوي، او تر هغو به ډوډی، نه خوري او اوبه نه څښي، تر څو یې روح له بدننه جلا کېږي، ډېر ځله به اعتصاب کېده خو بیا به دامریکایانو د فریب او دروغو په وعدو ماتیده، خو وروستی اعتصاب تر ټولو سخت او دامریکایانو د بې اعتمادی اعتصاب و، چې زما تر خوشي کیدلو یعنی د کال ۲۰۰۵ د سپتمبر د میاشتې تر یوولسمې پوري یې، دخلکو شمېر زیاتیده، او خلک د مرگ له خطر سره مخامخ کیدل هره ورځ به خلک دکمزوری له کبله لویدل، او بیا به هسپتال ته وړل کېدل، د بیهوشۍ په وخت کې به دوا ورکول کیده، چې کله به په هوش کې راتلل نو به یې د سیرومونو تارونه له پوزو او رگو څخه غورځول، دوا به یې ځانته نه پرېښودله، او هوډ یې کړی و چې تر مرگه پوري به دغه هرتال ته دوام ورکوي، حوصله او زغم ټولو له لاسه ورکړی و، نور یې دامریکایانو ناروا ظلمونه پر ځانونو نشوای زغملای، او تر ژوند یې مرگ ته ترجیح ورکړي وه، هسپتال له داسي مریضانو ډک و، او نور مریضان ټول معطل وه، ډاکتران ټول په عاجل ډول لدوي سره بوخت وو

يو خبر خو دا هم ماته ورسيد چې دخلکو حالت خراب شو ډاکټرانو ته امر وشو چې په زوره دوا او خواړه بنديانو ته ورکول شي، خو د ډاکټرانو مسؤل جنرال له دې کاره ډډه وکړه چې قانوني مسؤليت له غاړې واړوي، جنرال چې اوسني ظلم ته يې دوام ورکړی و، ملکي ډاکټران ددې کار لپاره چې پنځه نفره و راوستل بنديانو ته يې په زور خواړه د سپرمو له خوا ورکول، اوويل کېدل چې دغه ډاکټران چې دقانون خلاف خلکو ته په زور ډوډۍ ورکوي په رشوت راوستل شوي دي او د پيسو په مقابل کې يې دا ناروا، او ناجايزه کار کاوه، او دالړۍ دخبرونو له مخې تر اوسه يعني ۲۰۰۲/۱۱/۱۹ پورې دوام لري څه غواړي، دبشر احترام، او انساني حقوق، قانوني محکمه، خو امريکايان دي کار ته احترام نه کوي د يادوني وړ ده چې دافغانستان اسلامي امارت په وخت کې شپږ کسه غربيان په دې جرم سره نيول شوي و، چې دوی غير اسلامي دعوت کاوه او له خپلو دندو څخه يې ناوړه استفاده کوله، او دوخت دحکومت دقانون خلاف کار يې کاوه، ديوي مياشتي لپاره توقيف شول او محکمه يې هم روانه وه، بدچلند نه دي ور سره شوي، قانوني وکيلان ورکول شوي و، ملاقات يې ازاد وو، خواړه يې بڼه برابر و، دوه کسه امريکايان پکښي و، ملل متحد يوه ماده دبنديز ورباندې زياته کړه، سره لدې چې اثرات يې دافغانستان په ۲۸ مليونو وگړو مستقيماً لويدل، خو اوس چې مسلمانان په زرگونو کسان په کلونو کلونو په زندانو کې پراته دي، دعدل او انصاف، او ددنيا داصولو نارې وهي څوک يې غږ نه اوري، او نه يې دقانون منگولو ته سپاري هغه ملل متحد دي هغه دنيا ده - ولي، ولي -

د گوانتانامو دبرڅ هدف څه وو

دلته د شك او د سوال دواړه نکتې ځایېدلی شي چې په گوانتانامو کې زندان جوړول مسلمانان پکښې ساتل د کومې موخې لپاره و، او دامریکایانو په مغزو کې د دې کار پایلې څومره ګټورې وې، ډیر کتونکي په دې عقیده دي چې امریکا هغه برڅ ته د مسلمانانو په وروستلو کې دوي موخي درلودې، اول دا چې دنړۍ ټول مسلمانان چې دامریکا دمغنوي استعمار له پالیسۍ سره مخالفت لري په کلکه ووېروي چې ونښي امریکا دچا له پروا پرته څه چې وغواړي هغه کوي، او دخلکو برخلیک هم ددوي په واک کې دی، دویم دا چې کومه هیولا ددوی په نظر کې نقش شوې چې ظاهرا یې د تروریست نوم ورکړی په هغه جزیره کې وساتي چې دیوه ملک قانون هم نه پکښې چلیږي او په دې توګه دخلکو په برخلیک، عزت او مذهب لویه وکړي.

بوش چې بي ګناه مسلمانانوته یې ډیر توهینوونکي القاب کارول، تر ډیره په سوچه درو غو سره بریالی شو چې دامریکا ملت او هم دنیا وغولوي، چې ګویاده او دده عسکرو په گوانتانامو کې دده په اصطلاح سړي خواره تروریستان ساتلي، دنیایي ددوی له شره ژغورلې او ځان یې د دې ابتکار قهرمان ګاڼه، خو دوخت تیریدلو هرڅه په عکس وښودل، دا ثابته شوه چې په گوانتانامو کې ساتل شوي، بندیان اکثره بي ګناه، بي جرمه دي او په تدریجي توګه خوشي کړل شول، بوش چې غوښتل یې برمه شوي مسلمانان دبلا غوندي معرفي کړي په دې وتوانید چې دمحمکي لپاره څوک خپل ملت ته وړاندې کړې چې خپله بي اساسه دعوه ثابته کړي، چې کم ترکمه ده په دغه جزیره کې نیم یا دریمه حصه یا څلورمه حصه مجرمین او تروریستان ساتلي دي، ملت او نړۍ ته یې

دروغ ښکاره شول او دنړۍ دنورو هیوادونو فشار دي ته مجبور کړ، چې دگوانتانامو دظلم او بي قانونه زندان دتړلو اعلان وکړي، که څه هم دامریکي دېوش داداري تصمیم نیوونکي په دې عمل سره پښیمانه دي او دا یوه لویه خطا بولي خو بیا هم دامریکي دظلم دپټولو په خاطر خاموشه دي. بالاخره دگوانتانامو دزندان نتیجه څه شوه، دامریکا لپاره گټه شوه، که دمسلمانانو لپاره تاوان شو، زما په نظر څو مهم اړخونه لري چې دامریکي په تاریخ کې به دهغه دولت لپاره دعار او شرم انځور وي.

یو دا چې بوش ثابته کړه، چې دنړیوال قانون مراعات په بي وزلو او کمزورو دي زورڅواکه هیوادونه دنړیوال قانون له چوکاټ نه وتلي دي. بل دا چې دبشر احترام او حقوق دهغه چا لپاره دي چې په زور سره یې پلي کولي شي نه دمظلوم مسلمان لپاره، دریم دا چې قانون او اصول دامریکا لپاره ددوي په گټو کې دي نه دیو حقیقت په بنسټ سره. اوس دغو ټکو امریکا ته څه گټه ورسوله.

لومړی: خلکو ته اوخاصا مسلمانانو ته دبشرله حقوقو د تېري کوونکي هیواد په توگه معرفي کېدل. دویم: دنړیوال قانون تر پښو لاندې کوونکی هیواد په توگه معرفي کېدل.

دریم: له امریکا سره دنړۍ دمسلمانانو نفرت ډېرېدل.

څلورم: دظلم په برخليک اخته کېدل.

پنځم: په اسلامي مملکتو کې دبي ساري بدبختیو پیدا کول چې نژدې ده کورنیو جنگونو ته لاره هواره شي. دا هغه څه دي چې دهرې ورځې په تېریدو سره دامریکا وقار ته ضربه ورکوي.

بله دا چې امريکا دگوانتانامو په زندان سره هر بندي دځان دښمن کړ، که څه هم په توقيفي بنديانو کې ډير داسي خلک و چې دامريکا پاليسۍ ته يې ښه راغلاست ويلي وو خو ددوي ناوړه او ناروا بند او دبشر ضد کړنو ددوي دښمنان وگرځول، او په زړونو کې يې دهر امريکايي لپاره ډېر نفرت پيدا شو.

دويم: دگوانتانامو په زندان سره امريکا خلکو ته دشخصيت يوه تحفه ورکړه او هر بندي يې دومره مهم کړ چې دنړۍ دخلکو دپاملرنې تمرکز ورباندي کيږي، زما په اند هغه بنديان چې چايې نوم هم نه و اوريدلی، دگوانتانامو په وجه اوس يو رهبر جوړيدلای شي، که وغواړي چې دامريکا په ضد څه وکړي يواځي د ځان په عوض يو جماعت خپلولي شي، وايي احمق دومره په بل نه کوي لکه په ځان.

دريم: څرنگه چې تروريست لقب هغه چاته ورکول کيږي چې په خلکو کې ويره اچوي ترڅو خپل هدف ته ورسېږي، دگوانتانامو بي قانونه دظلم او استکبار توقيف ځاي هم په دي نيت جوړ شوي، چې امريکا په خپل بي رحم او ناروا سلوک مسلمانان وويروي، ترڅو دوی ته دسلامۍ او تسليمۍ غږ پورته کړي، که د تروريست معنی هم ويره اچول وي، نو د امريکا دغه کار يو غټ تروريستي عمل دي، سره ددي چې دوي وايي چې موږ دتروريست په وړاندي مبارزه کوو. همدي ته ورته تروريستي عملونه ورسره ضميمه کيدلای شي لکه خلک په پيسو رانيول دخلکو دوژلو يا نيولو په سرجائزه اېښودل.

د افغانستان

استازي او د خلاصېدو زېږی

په ۲۰۰۴/۵/۱۱ نیټه چې د مبارکي روزي ۱۲ مه ورځ وه تحقیق ته بوتلل شوم، خو هغه ځای ته چې مخکې مې نه ولیدلې میز، کوچونه، نور تجهیزات او ای سي یې هم درلودل، او تلویزیون هم پکښې نصب شوی و، لاسونه او پښې یې د عادت خلاف را خلاص کړل، او له لږ انتظار وروسته یو افغان او دري کسه امریکایان راغلل، دوه امریکایان محققین و، چې له ما سره یې ښه وضعه کړې وه، او دریم امریکایې نابله و، چې ځان یې په افغانستان کې د سفارت کارکوونکی معرفي کاوه، او افغان ځان د افغانستان د حکومت له خوا استازي معرفي کړ سلوک یې ښه و، خو بیا هم په شک کښي وم، او کله مې هم زړه نه منل چې دا به د افغانستان استازي وي، خو د ځینو وروڼو په نښو او سلامونو مطمئن شوم چې دا به د افغانستان استازي وي، کله چې مې خبره نوره ورسره اوږده کړه پکښې راته د ترجم او شفقت اثار ښکاره شول، خو کله یې هم راسره د پخواني هیئت په څیر سلوک ونکړ، او وروسته مې دوه ځلي ورسره نور وکتل یو ځلي خود ډوډۍ دعوت و، چې په لومړۍ ځل مې د څلورو کلونو پس هغه خواړه ولیدل چې موږ ورته خواړه ویلي شو چې د احترام مناسبت پکښې په ځای شوي و، له حده ډېره ډوډۍ مې وخوړه، میوه او پیپسي هم پکښې وه، استازي وعده راسره وکړه، چې زما په خلاصیدلو کې به کوښښ کوي، خو ددې با وجود د امنیتي دلائلو له مخي یو کال بیا هم پاتې شوم، ما هم موافقه درلودله چې د امریکایانو د ژوند یو له هدیرو څخه ووځم او خپل وطن ته راوگرځم خو شرایط راته نه معلومیده، وروسته نور محققین راته را تلل او په هره

اونۍ کې به یې یو دوه ځله لیدلږ په ځینې موضوعاتو کې به یې راسره تحقیق کاوه، او بیا چې به یې څه خوړل هغه به یې راکول او څه شي ته چې به یې ضرورت و راکول به یې، معامله انساني شوه او بد رد ویل پکښې نه و، او د ژوند ځینې شرائط برابر شول خو د نورو وروڼو بیا هم هغه حالت و، چې کله به ما دمحقق څخه څه شي تر لاسه کاوه نو نورو وروڼو ته یې ورکاوه، خو هر څه نه و یواځې عطر وشامپو چې تر نورو یې کیفیت ښه او دزیتون غوړي هم و

تر میاشتي دوو پوري خبره گرمه روانه وه، خو بیا سره غلي غوندي شوه او استازي هم ماته ویلي وه چې دیوي میاشتي په اوږدو کې به راځي خو خبره له دوو درو واوښته ماته بیرته شکونه غالب شول، امید مې قطع شو خو دمحققینو وضعیت تغیر ونه کړ سلوک او معامله یې ښه وه او ډېر ډېر به یې راته ویل چې ډېر ژر به ولاړشي یواځې، داستازي خبره ده چې راشي، د کال ۱۳۵۷/۱۱/۲۰ په لومړۍ ورځ محقق راته زیري راکړ، چې په بله اونۍ کې نمائنده راځي او تا به ورسره بیایې، خو مخکې له دې به تا بل ځای ته انتقالوي چې وار خطا نشي خو بیا هم مطمئن نه وم ځکه دامریکایانو دروغ دومره ډېر و چې پکښې رښتیا په ډېر زحمت موندل کیدل، خو دمحبس نورو وروڼو به زما پر سادګي هفیسه خندل او راته ویل به یې چې دتعجب خبره داده چې څنگه ته دامریکایانو خبري ته اعتبار ورکوي، او ځینو وروڼو خو به قسم هم کاوه چې دا یوه دسیسه ده، او یواځې دروغ دي ستا وتل له دي ځایه تر څو نور خلک دلته وي شوني نه دي، خو ځیني نور خلک چې په موجوده حکومت کې یې کار کاوه او د ډېر فساد، او چور، وغلا، په وجه امریکایانو بنديان کړي و، هم په دي خبر شول، بیا به یې زما دازارولو لپاره په خپلو منځو کې په زوره ویل چې موږ که بنديان شو نو

دوه دري کاله به وي، امریکایان خو زموږ دوستان دي بیرته به مو خوشي کړي پیسي او وظیفې به هم راکړي، غم ددغو خلکو دي چې عمر به یې ټول دلته تیرېږي چې مطلب به یې زه وم، خو ما دځان سره ویل الحمدلله چې څه راباندي تیرېږي یا تیر شول نو داسلام لپاره وو ماخو قتل، غلا، اودي ته ورته څه نه دي کړي، خو افسوس ددغو خلکو په حالت دی چې هم یې دافغانستان او اسلام سره خیانت وکړ، او هم بندیان دي دداسي بند یوه اونۍ هم زما د ټوله ژوند تر بند اوږده، او دردمنه ده. الله دي هر څوک ورڅخه وساتي.

بله اونۍ داخله شوه، ما به په زړه کې ویل چې څنگه به شي خو بیا هم وارخطا نه وم، ځکه پوره اطمینان مې نه کیده، دهفتي په لومړۍ ورځ بل ځای ته بوتلل شوم، چې مخکي مې نه لیدلي و، او نه مې اوریدلي و. دژوند ټول شرائط پکښې برابر و، فرش کېږ خونه جدا حمام، یخچال، تلویزیون، صابون، شامپو دخوړلو میوي ایرکنډیشن او دچایو ایشولو تجهیزات برابر و، چې په لومړي ځلي مې په خپل لاس شین چای جوش کړ او ومي څښه چې ما یې له ډېره وخته ارمان درلود، محقق راته راغی او راته ویې ویل نور ته ازاد یې مبارکي یې راکړه او ددي منطقي مسؤل جنرال هم راغی مبارکي یې راته وویل خو محقق ویل چې سبا ته به استازي راځي او بیا به دتگ معلومات درکړي، نورو ورونو ته مې ډېره اندېښنه وه چې په وچو شونډو ژوند کوي، ډوډۍ نه خوري او اوبه نه څښي. څه دبشر احترام او قانون دی؟

دویمه ورځ په څلورو بجو استازي راغی او راسره کښېناست دکور معلومات یې راکړل او دافغانستان له حالاتو یې خبر کړم، راته ویې ویل چې سبا په ۱۲ بجو دسپي به انشاء الله پرواز وي، خو تر هغو پوري به ته استراحت وکړې، ما دمحبس دوضعي راپور هیئت یا استازي ته ورکړ،

او ورڅخه ومي غوښتل چې دامريکايي مسؤولينو سره وويني او بنديانو د وضعي په ارتباط خبره ورسره وکړي ده وعده وکړه چې دا کار به حتمي کوي، سبا سهار بيرته هغه ځاي ته بوتلل شوم چې د سزا لپاره جوړ شوي و هلته بيا قلف او د پخوا حالت شو، خو دې ته په تمه وم چې دسره صليب استازي راځي راسره گوري، چې دمعمول له مخي هلته قانون هم داو، چې تر وتلو وړاندې به سره صليب ورسره کتل چې ملک ته د تگ موافقه يې واخلي که څه هم امريکايانو ورته اعتبار نه ورکاوه. خو له دې نه مخکي يودم څو امريکايان له تلويزيوني کامرو سره غرډې ته راغلل او يو د پښتو ژباړن يې مل و، يوه دوسيه غوندي کاغذونه يې په لاس کې و، چې پر انگرېزي ژبه ليکل شوي او په پښتو ژبه ژباړل شوي و، په انگرېزي ژبه ابلاغ او ژباړن به په پښتو ژبه ورسره بدرگه کول !!

څه وو- څو مادي وي چې بايد ما امضا کړې وای او منلي مي واي خو په داسي حالت کې چې د پربښودلو زيري درکوي، اونري تهديد هم ورسره مل دی په پارچه کې ليکل شوي و چې ماته يې دهغې د لاسليک کولو وويل.

لومړی، بندي په خپل جرم اقرار کوي، دامريکاله متحده ايالاتو څخه بخښنه غواړي، او دخوشي کيدلو په هکله يې چې امريکايي جرم معاف کړ مننه کوي.

۲- بندي دالقاعدي او طالبانو غړی وو، بيا به له هغوی سره تماس او علاقه نه ساتي او کمک به نه ورسره کوی.

۳- بندي به بيا په تروريستي اعمالو کې شرکت نه کوي.

۴- بندي به بيا دامريکا او دهغوي د متحدينو پر ضد هيڅ نوعه سياسي او نظامي فعاليت نکوي.

خو که چيري بندي ددغو مادو تخلف وکړي بيرته به نيول کيږي او تر خپله ژونده به به بند کې ساتل کيږي.
دليک پای - د بندي دلاسلېک ځاي.

زه ډېر حيران شوم او راغلي امريکايان لوړ رتبه خلک و اوپر تلويزيوني وېديو باندې ټول ريکارډ شول، خو ما لاثواب نه و ورکړي کاغذيې را وړاندې کړ، چې لاسليک يې کړم، خو ما بيرته کاغذ په غصې سره وروغورځاوه او دځواب په ويلو سره مې داسې خوله پرانسته، زه مظلوم يم مجرم نه يم، کله هم خپل جرم نه منم، کله هم بخښنه نه غواړم، کله هم له امريکا څخه دخوشې کيدو مننه نه کوم کوم جرم مې کړی چې قانون ورته جرم وايي، کومي محکمي او کوم قانون مجرم ثابت کړي يم!!!

۲- زه طالب يم طالب وم طالب به يم، خو دالقاعدي غړيتوب نه لرم
۳- په کوم تروريستي عمل کې مې لاس وو، چې بيا به يې نه کوم راته يې و ښيي که رشتيني ياست؟

۴- افغانستان زما کور دي، پر ما څوک حق نلري چې په خپل کور کې مې دکور دچارو بند کړي، او په داسې حال کې چې دکور مالک زه يم او بل څوک عارضي يرغلگر ما بندوي.

۵- بندي خو اوس هم وم په کوم قانون او ولي بندي وم، بيا مې هم بې له دليله بندي کولي شي نو له همدې لامله دلاسلېک ضرورت نشته او نه يې امضا کوم!!

خو دوي په ډير اصرار سره راته وويل چې که دغه کاغذ لاسليک نه کړي، نو ته خوشې کيدلي نشي خو ما ورته منفي ځواب ورکړ، که مې عمر هم تير شي دابه ونه منم چې مجرم يم، څو ځله بهر ولاړل او بيا به راغلل چې کاغذ ورته لاسليک کړم خو لاسليک مې نه کړ، په څلورم ځل

یې راته وویل چې یو څه خو ولیکه په خپل لاس سره یې ولیکه چې دغه مادي نه مني څه چې ته مني هغه ولیکه ، داپتیا له مخې مي قلم را واخیست او لاندې لیکنه مي وکړه: « زه مجرم نه یم کله می هم دجرم مرتکب نه وم یومسلمان مظلوم یم پاکستان ، او امریکا له ما سره ظلم کړېدي ، څلور کاله یې بي برخلیکه ساتلي وم ، موافقه کوم چې دامریکا په ضد به په نظامي عملیاتو کې برخه نه اخلم ، والسلام .

دا مي لاسلیک کړ او دوي راڅخه ولاړل ، زه په چورت کې ډوب پاتي وم ، چې دوي به دا لیکل څنگه مني او دوي کولای شي چې هر څه بدل کړي . په هر صورت له دې لږ وخت وروسته دسره صلیب استازي راغلل راسره کینېناستل او دخوشي کولو زیری دوی هم راکړ ، خو لږ وروسته یې راته وویل چې ته موافقه لري چې افغانستان ته ولاړ شي که نه؟

ما ورته وویل که موافقه و نلرم ، نو تاسو را سره څه مرسته کولای شئ او که به په دغه محبس کې پاتي یم ، دوی خپله ناوسي وښودل چې مونږ څه نشو کولای بیا هم دامریکایانو کار دي ، رښتیا هم دوي ناوسه وو ، او ما بله چاره نه درلوده یا راتگ افغانستان ته ، یا بند خو افغانستان زما کور دی زه ورسره مینه ، محبت لرم ، خو یواځې له دوي څخه مي دا معلوموله چې دڅه لپاره راڅخه پوښتنه کوي چې په وس کې مو هم څه نه وي ، او دامریکایانو نارواوو ته قانوني بڼه ورکوی ، دسره صلیب مراسم خلاص شول ، بیرته پنځم کمپ ته بوتلل شوم چې له خپلو بندي وروڼو سره خدای پاماني وکړم ، هلته وروڼه سپېره لکه له قبرو چې را ایستل شوي وي ، په یوه قفس کې وسره راټول کړای سوی وه ، چې زه هم ورغلم ، تقریباً یو نیم ساعت ورسره کښېناستم او بیا ترې رخصت شوم ، رښتیا هم چې دځان خلاصیدل راته بدېنکاریدل ، ځکه چې ددین وروڼه مي راڅخه دژوند په بدحالت کې پاتې کیدل ، که څه هم ټول وروڼه زما

په خوشي کېدلو خوشحاله و ، په پنځم کمپ کې مي يواځې له افغانانو سره وکتل صرف اته نفره هلته و ، چې مخکي مي ياد کړل ، خو له عربو وروڼو سره دکتني اجازه رانکړل شول، له هغه ځايه لومړي کمپ ته بوتلل شوم په لومړي کمپ کې مي له افغانانو څخه بيا رخصت واخست، بيا څلورم کمپ ته راغلم، په څلورم کیمپ کې مي له ټولو وروڼو څخه رخصت واخيست له عربو او افغانانو ټولو څخه، وروسته بيرته هغه ځای ته بوتلل شوم چې څه استراحت وکړم، او ډوډۍ وخورم، يوولس بجي وې لمونځ مي ادا کړ ډوډۍ مي وخوړل ويده شوم، پر يوه بجه بيرته راوېښ کړل شوم دموتړ په واسطه ميدان ته راوستل شوم، او په هغه پټه مي لاسونه تړل شوي و ، چې لومړی ځل به دوي بنديان ورباندي تړل، دموتړ دروازي خلاصې شوي دسيمې جنرال سربنکاره کړ، او عسکرو ته يې امر وکړ چې له لاسو څخه يې پټۍ خلاصې کړي، او له موتړ څخه يې لاندي ښکته کړي دهوايي ډگر ټول گروپونه مړه شول، چې مخته مي وکتل يوه الوتکه پرواز ته چمتو ولاړه وه ورنږدي شوم، يوې خواته امريکايان و ، او بلې خواته افغان راغلي استازي ولاړ و ، چې په رسمي بڼه يې دافغانستان راغلي استازي ته تسليم کړم، استازي دخوشي کولو مبارکي راکړه، او راته ويې ويل چې الوتکي ته وخيژم، دا وروستی ځل و، چې دامريکايي عسکرو لږغړن درانه لاسونه مي له اوږو بيرته شول او په خپلواک ډول الوتکي ته وختلم، وړه جيت الوتکه وه چې افغان هيت له ځانه په کرايه راوستې وه، جنرال الوتکي ته راوخوت او گوډ باي Good by يې راته ووايه او څلور کسه نور امريکايان هم په الوتکه کې و ، د الوتکي عمله څلور نور امريکايان وو، داسي معلوميدل چې امنيتي کسان وي سره لدې چې الوتکه د شخصي شرکت ملکيت وه، د شپي دري بجي وي چې الوتکه هواته والوته، افغان هيت

راته افغاني کالي او لنگوټه راوړي وه، په الوتکه کې ازاد وم ښه په راحت سره مې د الوتکې په داخل کې تگ او راتگ کاوه، تشناب ته تلم ویده کیدم او ډوډۍ اونوري ميوې راکول کیدلې، لس ساعته وروسته الوتکه په انگلیند کې د تیلو لپاره ښکته شوه له یوه ساعت درنگ څخه بیرته هوا ته والوته، تر اوو ساعتو وروسته د کابل پر خواجه زواش هوایې ډگر ښکته شوه، خو کابل له څلورو کلو وروسته راته ډېر نابنده ښکاره شو په ځانگړې ډول په هوایې ډگر کې دنوي تغیراتو له امله چې امریکایانو دومره امنیتي کوڅې پکښې ایستلي وې چې نږدې کوچني ښار معلومیده د خاورې ډکۍ بوجی اوسیمیتۍ دیوالونه، د کابل په هوایې ډگر کې مې د شکر سجده وکړه او وروسته ټاکل شوي ځای ته بوتلل شوم، اوس مې نږدې لس میاشتي پوره شوي په کابل کې په هغه سرای کې اوسیږم چې د موجوده حکومت له خوا کرایه شوي دي، له خپلو اولادو سره ژوند کوم امنیتي چارې مې د حکومت پر غاړه دي او د موجوده حکومت په خبره دیوه کال لپاره خویه شرائط همدا سي وې خو کله چې کال پوره شي نو بیا نه پوهیږم چې څه به کیږي.

له ټولو وروڼو مسلمانانو څخه د ځان او ټولو مظلومو وروڼو لپاره د دعا غوښتنه کوم. الله دی ټول وروڼه د کفارو ظالمانو د توقیفونو او هم د ټولو زندانونو په خیر سلامت راخلاص کړی الله رب العالمین مو دي تردې له سختو ازموینو وساتي، او په امتحانونو کې دي الله (ج) ډبري توفیق راکړي.

په گواتانامو کې د مظلومو بنديانو شهادت

که څه هم ما خپل کتاب ختم کړی وو او چاپ ته مي چمتو کړي وو، چې په ډير تاسف سره مې د جون په ۱۱ مه کال ۲۰۰۶ کې په گواتانامو کې د مظلومو بنديانو د شهادت خبر تر غوږ شو، دا يو بي ساري ځورونکی او زړه پرې کوونکی عمل وو، چې د امريکا د ظلم په توقيف ځاي کې يې صورت ونيوه، زه دخپلو وروڼو لپاره له لوی خداي (ج) څخه د جنت الفردوس غوښتنه کوم او قريبانو ته يې جميل صبر غواړم، که څه هم د لومړي ځل نه دی چې د امريکا په عسکري تم ځايونو کې مسلمانان خپل ژوند له لاسه ورکوي، خو د گواتانامو لپاره دا لومړی ځل وو چې داسي کار صورت ونيوه، اوس دا معلومه نده چې دا واقعه څنگه پېښه شوې او دغو درې مظلومانو څنگه خپل ژوند له لاسه ورکړ، دلته يواځي يوه مرجع ده چې معلومات ورکوي چې هغه امريکايان دي، چې ددوی دعوه کړې چې بنديانو له خپلو تجهيزاتو څخه استفاده کړي او ځانونه يې خپله وژلي، زه پخپله د امريکايانو په يوه خبره هم باور نه کوم او نه ورباندې باور کولي شم، ځکه د زندان په ترڅو شيبو کې ماته لويه تجربه دا پيدا شوه چې امريکايان د درواغو استاذان دي او دخلکو د غولولو لپاره په درواغو هېڅ پروا نکوي، همدارنگه يې له موږ سره گوزاره کړې چې د توقيف په وخت کې ما ددوی په ويناوو کې بيخي رشتيا نه شول پيدا کولی، ان دوخت په ښودلو کې به يې دروغ راته ويل: مثلاً که به لس بجي وي نهه يا يوولس به يې ويل، همداراز د ورځ او تاريخ په اړه. والله اعلم

که بالفرض ددوي په وينا اکتفاء وشي اوس بايد دې ته ځير شو چې ولي؟ او څوک گرم دي؟ او ددغه مظلومانو د قتل مسئول څوک دي. لکه چې ما مخکي دا يادونه کړې او بيايي هم کوم، چې د امريکا د عسکرو بي پروا اوله تعصب څخه ډک چلند چې له سپکو وونکيو کړنو څخه برخمن وو، بيخي د زغم نه و، او بندي يې دي ته مطلق مجبور او، چې بي تفاوته پاتې نشي، څرنگه چې د امريکايانو لخوا له بنديانوسره له ظلم پرته بل چلند نه وو، نو ټول بوج او فشار يواځې د بندي به زړه پاتې کيده، البته دوخت په تيريدو سره د ټولو بنديانو دروحي ناروغۍ د پيدا کيدو سبب کيده او همداسي وشوه چې زما په اند په سلو کبسي سل بنديان په دغه مرض مبتلا شول، روحي يا ډيفريشن هغه مرض دی چې انسان ته لږ شيان د غرونو غوندي ډېروي همدارنگه دوخت په تيريدو سره انسان په ځينو حالاتو کې خپل کنټرول او حواس له لاسه ورکوي او ډير خطرناکه اعمالو ته زړه ښه کوي.

دگواتانامو په بنديانو کې ددې ناروغۍ پيدا کېدل او ښه تقويه کيدلو هغوی تردي حده راوړسول چې ځينې لاملونه يې لاندې هم يادولی شو.

اول: د قانون نه موجوديت

دويم: بي ځايه اونا قانونه سزا ورکول

درېم: د عسکرو بد سلوک او تعصب

څلورم: د برخليک نه معلوميدل

پنځم: په انفرادي ځايونو کې د ډېر وخت لپاره ساتل

شپږم: د مذهبي څيزونو توهين لکه قرآن الکریم

اوم: د بوختيا لپاره د کتابونو او نورو څه نه ورکول ترڅو خلک يواځي

د فکر په ټال کې وځنځيري.

اتم: د بي خوبۍ سزا ورکول چې تر مياشتو، مياشتو پوري وي، چې په نتيجه کې يې سړي هرومرو په عصبي او روحي مشکل اخته کېږي. نهم: توهيني سزا گانې لکه بي ستره او بربنډ کول.

لسم: بنديانو ته دهغوی دکورنيو په اړه له انډېښنې ډک معلومات ورکول، د مثال په ډول يو بندي ته د محقق له خوا ويل کيدل، چې پلار، ورور يا زوی، دې موږ نيولی، يا مو وژلی دی چې تبعا د انسان په دماغ بوج راولي که څه هم دې ټکي به حقيقت نه درلود.

يوولسم په ښه طريقه: د مريضانو علاج نکول چې د بنديانو به ځانته او خپلې روغتيا ته انډېښنه وه.

ديارلسم: دليکونو څنډ او څنډ لکه دليکونو د سطرونو خرابول ترڅو د سړي په ذهن کې شک ځاي ونيسي.

که چېرې دا ټوله عوامل په يوه سړي بوج شي، نو طبعي ده، چې دخپل ځان کنترول له لاسه ورکوي، او کله خو په ځان باندې نه پوهېږي چې څه کوي او خير يې په څه کې دی، په هر صورت اوسنۍ پېښې که چيرې د امريکايانو په وينا د بنديانو له خوا صورت نيولي وي، نو ټول عوامل يې چې داسې خطرناک کار ته انسان هڅوي د امريکايانو له خوا برابر شوي دي، چې هغه د بشري حقوقو، د امريکا دملي اساسي قانون، د بين المللي قانون تر پېښو لاندې کول دي، اوس عمده سوال دادی، چې ددغه جرم مرتکب څوک دی؟ او په جرم کې څوک شريکان دي؟ امريکايان او دهغوی سالز بوش خو پره د بنديانو پر غاړه اچوي او هغه ددې کار مرتکبين بولي، خو که حقيقت ته ځير شو نو ددې جرم مرتکبين ټول امريکايان دي، ځکه دا هم دوی دي چې د امريکا حکومت ته يې د داسې ظلم د دوامدار ساتلو اجازه ورکړې ده، چې هغه ددوی دملي او بين المللي قوانينو خلاف دي، سره لدې چې حکومت دخلکو

لخوامنتخب حکومت او دهغه ملک داساسي قانون په پلي کولو مکلف دي.

افغانانو ته زما په اټکل دحل لاره !

افغانستان دهرافغان وگړي کور او ددغه کور غړي په دغه کور کې بهي له تبعيضه او توپيره حق لري، هيڅ يو څوک ددي حق نلري چې ددغي خاوري بچي ددغه هيواد له حقوقو څخه محروم کړي دمذهبي دود دملي امنيت، او تحفظ، او دسوکاله ژوند لپاره، او دملي اقتصادي فرهنگي گټو په خاطر چوپړ دهر افغان دنده ده ملي پيوستون، قومي توافق، دمذهبي، ملي عنعناتو، پر بنسټ دټولو وگړو برياليتوب دی، خداي (ج) دي وکړي چې دا بريا د ټولو وروڼو قومونو په برخه شي، او خپلواک هوسا افغانستان ولرو.

د پام وړلوی هدف افغاني وقار، خپلواکي، په اسلامي چوکاټ کې افغاني دودونو ته احترام دي، او دا هغه څه دي چې افغانانو تردي وخته په مضبوطو کلکو متو، داتفاق په قوي عزم دځان په وینو، دلوي خداي (ج) په نصرت سره ساتلي دي، چې دتيرو استکباري امپراتوريو شوم هدفونه يې خنثي کړي دي چې دهر زمان مستکبرينو په سخته او نرمه لهجه سره پلي کول غوښتل، دا ځکه خپلواک افغانستان تر ډېره وخته سالم، او دخپل پريکړي واکمن او له غلامۍ څخه ازاد پاتي وو، چې داتفاق اواز به يې، دلوي خداي (ج) په مرسته دهر بدخوا او بدغوني، په مقابل کې زمزمه کاوه که په تاريخ کې دافغانستان تيرو دودونو ته ځير شو کولاي شو پوره پوهه پيدا کړو. دغليمانو شوم اهداف په تيرو پېړيو کې، چې مستقيم او غير مستقيم راتلل يواځې دحکومتونو په متو نه دي خنثي شوي او که په ډاگه کړو لويې ناروغۍ او سترې بدمرغۍ

د حکومتونو لخوا پیدا شوي دي، چې د قدرت د ساتلو، او د پردیو د خوشحالولو لپاره، او د شخصي گټو له خاطرې وي، خو دحل لپاره یې بیرته یا ملي پاڅون، او یا ملي وحدت دوا شوي دي، چې افغاني زلمیو دسره په قرباني او مضبوطو مټو کړي دي، لویه ستونزه چې دپخوا سره توپیر لري دا اعتماد مسئله ده اعتماد هغه نالیدلي باور دي، چې غیر محسوس ورباندې حساب کیدلای شي، خو هم دغه عنصر په ننني افغانستان کې کمزوری شوي دي حتی دینه تللی، ددغه عنصر مضبوطول په ټولو افغانانو سره کېږي، افغان طبیعتاً اسلام پاله قوم دي، نو مشکلات یې هم یواځې له دغې لارې څخه ښه حل کیدلای شي، خو مهمه داده چې دي لارې ته تر نورو لارو ترجیح ورکړو، سیاسي نیمگړتیا او دهغه پراخه لمن که څه هم ټول افغانان پکښې ځایبدلي شي، خو ښکاره خبره داده چې هراfgان قوم تېر ځانگړي ارزښت، ځانگړي رول ادا کولي شي چې هغه نیمگړتیا پوره اوډکه کړي، او ددغې نیمگړتیا ډکول دافغانستان د ستونزو اصلي حل دي، دحل لپاره دتوافق لټون اړین دی لوی عنصر یې داسلامي ملي عنعناتو درناوي او ورته غاړه ایښودل دي اسلام زموږ دجامعی چوکات دی نوری ټولی چاری به په همدې چوکات کې صورته نیسی که څوک ددغه چوکات ترحد ځان باسی نو بیله بدمرغی نه بله نتیجه نه لری، درپه دره بیچاره افغانستان چې دلویو ډگرگرځیدلي دی، په مختلفو نومونو یې وگړي وژل کیږي، ترور کیږي، اغوا کیږي، بندي کیږي، پردي یې په کورونو، ښځو، ماشومانو کې لوړېږي، او څوک دوطن پرېښودلو ته مجبورېږي، دتروریست، قاجابر، منافق، زندیق، وطن پلوري، او داسي نومونو نور هم سره بیلېږي، دا ټوله هغه نیمگړتیا وي دی چې موږ یې له مینځه وړلو ته سخته اړتیا لرو - که څوک ورباندې پوره پوهیدلي وي باید ددې کوښښ

وکړي، چې دافغانستان سراسري پریکړه لاس ته راوړي، او په پلي کولويي بریالي شي، او دا لاس ته راوړنه به دنیمگړتیاوو ډکولو ته لاره پرانیزي، پر همدې لاره به انشا الله هدف منزل ته نږدې کیږو، هم دا ابتکار په خپلومتوسره کیدلای سی.


گرانو مؤمنو مجاهدو وروڼو او خویندو په دې کې شک نشته چې ټوله به دخپلواک سوکاله ملي افغانستان په هیله یاست، او ددې لپاره به دعاوي او کوښښ کوي، خو دا هلې ځلې به تر هغو پوري گړندی ساتو چې دافغانستان دلوي کور وگړي، په خپل کور کې دخپل ژوند دسمسور تیا لپاره سره مله شي، او کورنی کړکیچ چې تر ټولو ستر غم دی به پشپړه توگه نابود شي، او داسلام دلوي رحمت تر سیوري لاندې ژوند ترسره شي.

والله الموفق والمعان

شمیره	سرلیک	مخ
۱	سریزه	۱
۲	کړیدلي انځور	۸
۳	د کوره ایستل	۱۱
۴	په پېښور کې	۱۴
۵	امریکایانو ته تسلیمي	۱۷
۶	په کښتۍ کې حالات	۲۰
۷	د کښتۍ څخه بگرام ته انتقال	۲۳
۸	بگرام ته رسیدل	۲۶
۹	په بگرام کې د تحقیق مرحله	۳۰
۱۰	کندهار ته انتقال	۳۵
۱۱	په کندهار کې د تحقیق مرحله	۴۰
۱۲	په کندهار کې د ډوډۍ نظام	۴۵
۱۳	دوي هیښونکي قیصی	۴۸
۱۴	څو جالبې پېښې	۵۲
۱۵	د کندهار څخه گوانتانامو ته لیږدونه	۶۰
۱۶	گوانتانامو ته رسیدل	۶۵
۱۷	دري ډوله عسکر	۶۸
۱۸	د امریکایي عسکرو تبدیلی	۷۲
۱۹	د گوانتانامو لمړۍ کمپ	۷۵
۲۰	د ډلټا دوهم او دریم کمپ	۸۰
۲۱	پنځم او څلورم کمپونه	۸۶
۲۲	څلورم کمپ	۹۰
۲۳	د افغانستان وفد یا هیئت	۹۳
۲۴	څه لیدلي واقعيات	۹۵
۲۵	دوهمه نادره	۹۹

۱۳۴۰ ۳۸۴۲ Z AA ۱۴۲۶۲

۱۰۲	پنځمه پيښه	۲۶
۱۰۵	له قرانکريم سره دامريکايي عسکرو معامله	۲۷
۱۰۷	د عبدالله خان دخولي انځور	۲۸
۱۱۰	دڅو بنديانو اوريدلي انځورونه	۲۹
۱۱۶	ديوه بل ورور قيصه	۳۰
۱۲۳	ددرواغو معلومولو ماشين	۳۱
۱۲۵	دامريکايانو تحقيق	۳۲
۱۳۲	نمايشي محکمه	۳۳
۱۴۰	دگوانتانامو دبرخ هدف څه و	۳۴
۱۴۳	دافغانستان استازي او دخلاصون زيري	۳۵
۱۵۱	په گوانتانامو کې دمظلومو بنديانو شهادت	۳۶
۱۵۴	افغانانو ته زما په اټکل دحل لاره	۳۷



پېژندنه



ښاغلی ملا عبدالسلام ضعیف د مرحوم ملا نور محمد زوی او د مرحوم مولوی سردار محمد لمسی دی، چې په ۱۳۴۶هـ لمريز د غبرگولي په میاشت کې د کندهار ولایت په پنجوايي ولسوالۍ کې زېږېدلی دی. لومړنۍ زده کړه یې له خپل مرحوم پلار څخه کړې دي، خو کله یې چې په ۱۳۵۵هـ لمريز کال

کې پلار وفات شو، نو بیا یې له ورور څخه زده کړې پیل کړې او ښوونځي ته به ته. نوموړی لا دوه کلن نه و، چې د مور د رحمت سیوري هم ترې واخیستل شو او د تل لپاره یې له غېږې بڼې برخې شو.

په ۱۳۵۷هـ ل کال د کمونستانو له کودتاه دوه میاشتې وروسته پاکستان ته مهاجر شو او هلته یې تر نهم ټولګي پورې زده کړې وکړې، چې ډېر وخت به اول نومره و.

تر دې وروسته یې جهادي جذبه راوپارېده، سره له دې چې کوچنی هم و، خو بیا هم د خپل مرحوم پلار له یوه نږدې ملګري ملا محمد صادق اخوند سره یې د پنجوايي ولسوالۍ په نلفام کې په صدقیه جبهه کې جهاد پیل کړ او خپلې دیني زده کړې یې هم روانې وساتلې. په پای کې د همدې جبهې مرستیال وټاکل شو، چې د مجاهدینو تر بري پورې یې د همدې جبهې د مرستیال هم د طالب او هم د مدرس په توګه دنده ترسره کوله. د مجاهدینو تر بریالیتوب وروسته د خپلو پاتې زده کړو د بشپړولو لپاره بهر ته پېښور ته لاړ. هلته یې د حدیثو د تخصص دورې تر څنګ اقتصادي، سیاسي او د انګلیسي او عربي ژبو زده کړې هم پیل کړې.

د طالبانو د اسلامي تحریک له پیل راهیسې له دې تحریک سره ملګری شوی دی. د هرات له فتحې وروسته د هرات د مرکزي بانک مسوول وټاکل شو. تر پنځلسو میاشتو دندې وروسته د ملي دفاع وزارت اداري ریاست ور په غاړه شو. تر شپږو میاشتو دندې وروسته یې استعفی ورکړه، خو درې میاشتې وروسته په ۱۳۷۸ کال د کاناو او صنایعو وزارت د مرستیال په توګه وټاکل شو. یو کال وروسته په ۱۳۷۹ کال د ترانسپورت عمومي رئیس او په ۱۳۸۰هـ کال په اسلام آباد کې د افغانستان لوی سفير وټاکل شو، چې د ۲۰۰۱ زېږديز کال تر پایه هلته و. د ۲۰۰۲ زېږديز کال د جون په لومړۍ د پاکستانی چارواکو له خوا په امریکایانو وپلورل شو او پوره درې کاله او لس میاشتې یې په امریکایي زندانونو کې تېرې کړې، چې په دې موده کې د قرآن عظیم الشان له تجوید سره د حفظ ستر نعمت هم ور په برخه شو، چې په پای کې د ۲۰۰۵ زېږديز کال د سپتمبر په یوولسمه امریکایانو د کرزي موجوده حکومت ته وسپاره، چې اوس پخپله هم په کور کې زده کړې کوي او هم خپل بچیان روزي.

اللّٰهُ دې خوښ، هوسا او اوږد ژوند ورکړي